

# पाठशाला

## भीतर और बाहर

अंक 25 | सितम्बर 2025 | तिमाही



25<sup>वाँ</sup>  
अंक

# पाठशाला

## भीतर और बाहर

सितम्बर 2025 | अंक 25

### सम्पादकीय टीम

प्रतिभा कटियार (मुख्य सम्पादक)  
शेफ़ाली त्रिपाठी मेहता (सह सम्पादक)  
गौतम पाण्डेय  
सुनील कुमार साह  
जगमोहन सिंह कठैत  
दीपक कुमार राय  
सिद्धार्थ कुमार जैन  
रजनी द्विवेदी  
कमलेश जोशी  
राघवेंद्र हेर्ले  
pathshala@apu.edu.in

### प्रकाशन कार्यालय

अज़ीम प्रेमजी यूनिवर्सिटी,  
सर्वे नम्बर 66, बुरुगुंटे विलेज  
बिक्कनाहल्ली मेन रोड, सरजापुरा  
बेंगलूरु, कर्नाटक-562125  
publication@apu.edu.in

### प्रकाशन टीम

मीरा प्रभु, शाहनाज़ बेगम,  
लोक राम वी जी, संबित महापात्र

### डिज़ाइन

डिज़ाइन टीम : अज़ीम प्रेमजी यूनिवर्सिटी  
फ़ोटो : अज़ीम प्रेमजी फ़ाउण्डेशन आर्काइवज़, लेखक  
आवरण चित्र : पुरुषोत्तम सिंह ठाकुर

### अनुवाद सम्पादक

मधुकर एस पुट्टी (कन्नड़)  
राजेश उत्साही (हिन्दी)  
शेफ़ाली त्रिपाठी मेहता (अंग्रेज़ी)

### लेआउट

गणेश ग्राफ़िक्स  
भोपाल, मध्य प्रदेश

### प्रिंटिंग

लक्ष्मी मुद्रणालय  
बेंगलूरु, कर्नाटक

### प्रूफ़रीडिंग

अतुल अग्रवाल  
भोपाल, मध्य प्रदेश

पाठशाला भीतर और बाहर अज़ीम प्रेमजी यूनिवर्सिटी द्वारा स्कूली शिक्षा को केन्द्र में रखकर प्रकाशित होने वाली त्रैमासिक पत्रिका है। पत्रिका का उद्देश्य देश भर के पूर्व प्राथमिक, प्राथमिक व उच्च प्राथमिक विद्यालय के शिक्षकों तक अभ्यास-आधारित सामग्री पहुँचाकर उनका सहयोग करना है। यह एक मंच है राष्ट्रीय शिक्षा नीति 2020, एनसीएफ़-एसई और एनसीएफ़-एफ़एस के आलोक में शिक्षकों के अनुभवों, प्रभावी शिक्षण प्रक्रियाओं की साझेदारी का। पाठशाला मूलतः हिन्दी में, फिर अंग्रेज़ी और कन्नड़ में अनुवादित होकर प्रकाशित होती है।

## सम्पादकीय

*पाठशाला भीतर और बाहर* का यह 25वाँ अंक आप सभी के साथ साझा करते हुए हमें बेहद खुशी है। यह खुशी उस अकादमिक यात्रा पर साथ चलने की है जिसमें पत्रिका में प्रकाशित आलेखों के ज़रिए शिक्षा से जुड़ी ज़मीनी चुनौतियों को समझना, और उन्हें सुलझाने की ओर क़दम बढ़ाना शामिल है। सिद्धान्त और व्यवहार के बीच की दूरी को कम करना, और शिक्षकों के साथ उनके सहयोगी की आत्मीय भूमिका में साथ होना *पाठशाला* का उद्देश्य इसके शुरुआती अंक से है।

25 अंकों की यह यात्रा शैक्षिक बदलाव के लिए शिक्षा में काम कर रहे लोगों की प्रतिबद्धता का आईना भी है। इसमें शिक्षा को सामाजिक बदलाव के लिए सशक्त माध्यम के तौर पर देखना शामिल है। साथ ही शामिल है समाज के आखिरी विद्यार्थी तक गुणवत्तापरक शिक्षा का पहुँचना।

*पाठशाला भीतर और बाहर* के 25वें अंक की खुशियाँ साझा करने के लिए पूरे देश से मिले 25 शिक्षकों के कक्षा अनुभवों को इस अंक में शामिल करने से बेहतर भला क्या हो सकता था! इसलिए यह विशेष अंक तैयार हुआ है 13 राज्यों से साझा की गई उन 25 कक्षा प्रक्रियाओं व अनुभवों से जिन्हें शिक्षक साथियों ने डायरी के रूप में लिखा है।

देश भर से आई इन शिक्षक डायरियों में आपको उनकी कक्षाओं में होने वाली विविध प्रक्रियाओं व अनुभवों की खुशबू मिलेगी। इनमें वे अपनी समझ व प्रयासों से विद्यार्थियों के सीखने की राह में बन रही अड़चनों की पहचान करते हुए उनके अनुसार तरह-तरह की नई शिक्षण प्रक्रियाओं को अपना रहे हैं।

इस अंक में शामिल लेखों में आप पढ़ेंगे अकादमिक समर्थन के लिए ज़रूरी तैयारी के बारे में। एक अन्य लेख में, प्रशिक्षण में कौन-से सूत्र पिराए जाएँ जिनसे उन्हें ज़मीनी चुनौतियों से उबरने में मदद मिले, को लेकर बारीक़ और गहन विश्लेषण है। यह भी कि, शिक्षकों की महत्वपूर्ण भूमिका को ठीक-ठीक निभाने के लिए कितना ज़रूरी है बन्धुता व संवेदना के भावों का होना। *पाठशाला* के 25 अंकों की यात्रा की झलकियाँ भी आपको लेख में मिलेंगी जिसमें शामिल हैं आपके अपने अनुभव भी।

इस 25वें अंक के ज़रिए, हम अब तक की यात्रा में हमारे साथ जुड़े 500 से अधिक लेखकों व देश भर से जुड़े, लगातार जुड़ रहे पाठकों के प्रति आभार व्यक्त करते हैं। उम्मीद है यह अंक आपको उपयोगी लगेगा। इस अंक के साथ आप सबसे साझा यह भी साझा करना है कि *पाठशाला* का आगामी दिसम्बर अंक *राष्ट्रीय शिक्षा नीति 2020* में प्रस्तावित एक अत्यन्त महत्वपूर्ण विषय प्रारम्भिक बाल्यावस्था देखभाल और शिक्षा (ईसीसीई) पर केन्द्रित होगा। आशा है आपको वह अंक भी उपयोगी लगेगा।

आपका साथ हमारी प्रेरणा भी है, और ऊर्जा भी। हमेशा की तरह पढ़ते रहिए, साथ जुड़े रहिए!

शुभकामनाओं सहित

प्रतिभा कटियार  
मुख्य सम्पादक

# अनुक्रम

## सम्पादकीय

1. बन्धुता की शिक्षा  
अमन मदान 05
2. शिक्षकों के विकास में सहयोग ही उनका सम्मान है  
अनुराग बेहार 09
3. शिक्षा और शिक्षक : जमीनी चुनौतियों को समझने की जरूरत  
गौतम पाण्डेय 12
4. विद्यार्थियों के जीवन को आकार देते हैं शिक्षक  
ऋषिकेश बी एस 16
5. पाठशाला भीतर और बाहर के 25 अंकों का सफ़र  
गुरबचन सिंह 20

## शिक्षकों की डायरी से

1. पहेलियों से सीखते विद्यार्थी  
धर्मपाल गंगवार, उत्तराखण्ड 24
2. परीक्षाएँ भी मजेदार हो सकती हैं!  
वैशाली गेदम, महाराष्ट्र 25
3. विद्यार्थियों के लिए बनाई एक बिग बुक  
खांगमबम निशा देवी, मणिपुर 27
4. कक्षा में गणितीय बातचीत  
संध्या सिंह, नई दिल्ली 28
5. वो पल जिसने मेरी कक्षा को बिल्कुल बदल दिया!  
के जेम्स कुमार, पुदुचेरी 30
6. जरूरत है गहन देखभाल व सुविचारित अवसरों की  
शांति ठाकुर, छत्तीसगढ़ 32

7. कहानियों के ज़रिए प्रभावी होता है शिक्षण एस कविता, पुदुचेरी	33
8. कक्षा में मेरे शुरुआती दिन मनोहर हिरेमठ, कर्नाटक	35
9. कक्षा में बातचीत है ज़रूरी विनीता चौकसे, मध्य प्रदेश	36
10. पाठों को चित्र कथा / कॉमिक्स में बदलकर लिखना सिखाया निवेदिता नेगी, उत्तराखण्ड	38
11. आखिर कमी कहाँ रही! राजेश प्रसाद, झारखण्ड	39
12. प्रिंट-रिच कक्षा सीमा अरोड़ा, राजस्थान	40
13. स्थानीय भाषा का उपयोग आसान करता है सीखना शशांक शेखर, बिहार	41
14. शिक्षा में खेलों की अहमियत खैरुन्निसा, उत्तराखण्ड	42
15. विविध विद्यार्थियों के लिए विविध शिक्षण पद्धतियाँ रीता कोटोकी, असम	44
16. पत्र लेखन के ज़रिए भाषा कौशल विकास शिवादित्य, राजस्थान	45
17. विद्यार्थियों के विकास में देरी सम्बन्धी समस्याएँ और समाधान विद्याश्री एस एस, कर्नाटक	47
18. स्वयं करके सीखने से बदला विद्यालय का माहौल अरुण शंकर राय, उत्तर प्रदेश	48

# अनुक्रम

19. संगीत भी है सिखाने का जरिया प्रिया पाण्डे, उत्तराखण्ड	50
20. टीएलएम की दुनिया और विद्यार्थियों का सीखना रश्मि मिश्रा, उत्तीसगढ़	51
21. सुबह की सभा में नुक्कड़ नाटकों ने बदली तस्वीर राजेन्द्र शर्मा, राजस्थान	53
22. समझ और धैर्य से समावेशन सम्भव शेफ़ाली जैन, मध्य प्रदेश	55
23. पाठ्यपुस्तक से इतर भाषा विकास के तरीके मनोहर चमोली 'मनु', उत्तराखण्ड	56
24. प्राथमिक कक्षाओं में लिखना सिखाने के कुछ अनुभव दीक्षा सूर्यवंशी, उत्तीसगढ़	58
25. अमूर्त अवधारणाओं को सिखाने के लिए मूर्त टीएलएम का उपयोग राजेन्द्र कुमार कुमावत, राजस्थान	59
सम्पादक के नाम	62

- \* लेखों में व्यक्त विचार और दृष्टिकोण लेखकों के अपने हैं, उनसे अज़ीम प्रेमजी फ़ाउण्डेशन का सहमत होना आवश्यक नहीं है।
- \* पत्रिका में प्रकाशित सामग्री का उपयोग शैक्षणिक और गैर-व्यावसायिक कार्यों के लिए किया जा सकता है। लेकिन इसके लिए लेखक एवं प्रकाशक से अनुमति लेना एवं स्रोत का उल्लेख अनिवार्य है।
- \* विद्यार्थियों की पहचान सुरक्षित रखने के लिए पत्रिका में उनके नाम बदल दिए गए हैं।

# बन्धुता की शिक्षा

अमन मदान

हम यह चाहते ही हैं कि शिक्षा हमारे समाज के अच्छे सदस्य तैयार करे। मगर विद्यार्थी कई अलग-अलग अपेक्षाओं के बीच में खिंचते हैं। हमारे लिए अच्छे सदस्य का मतलब है जो भेदभाव न करे, सबके साथ न्याय चाहे, सबका सम्मान करे। लेकिन उनके आस-पास का समाज कई बार यह सिखा रहा होता है कि विद्यार्थी अपने समूह को ही अच्छा मानें, और दूसरे समूहों—जातियों, पन्थों, लिंगों, वर्गों, आदि—को कमतरा। शिक्षा के ज़रिए ही इसे संभाला जा सकता है और बन्धुता का वातावरण बनाया जा सकता है।



चित्र 1: विद्यार्थियों की समझ और संवेदना को गढ़ती हैं उनके आस-पास की कहानियाँ

मेरी सहकर्मी तरजुम खान ने भोपाल के एक निजी विद्यालय में लोअर केजी के विद्यार्थियों के साथ काम किया। उन्होंने पाया कि उनमें से कइयों ने उस उम्र में ही अपने परिवार की मान्यताओं को अपना लिया था कि "चिकन खाने वाले गन्दे होते हैं"। इस निजी विद्यालय के अधिकांश विद्यार्थी सशक्त जातियों के थे। भारत में माँसाहार का जाति और पन्थ से करीब का सम्बन्ध है। बहुत सारे लोग इससे ऊँच-नीच की रेखाएँ खींचते हैं। शिक्षा से हम चाहते हैं कि विद्यार्थी सभी भारतीयों में भारतीय और इन्सान होने की पहचान को प्राथमिकता दें। मगर उनके परिवार और मुहल्ले में ज़्यादा ज़ोर दिया जाता है समूहों के बीच के फ़र्क पर और ऊँच-नीच की पहचान पर। ऐसे में शिक्षक को थोड़ा सोचना पड़ता है कि वह अपनी शिक्षा के उद्देश्यों की तरफ़ कैसे बढ़े।

कई मनोवैज्ञानिकों का कहना है कि विद्यार्थियों (और बड़ों) के मन में सामाजिक रिश्तों के नक्शे एक साल की उम्र से ही

बनना शुरू हो जाते हैं। 4-5 साल की उम्र तक वह काफ़ी मज़बूत हो जाते हैं। विद्यार्थी सीख जाते हैं कि जिनके कपड़े अलग तरह के पुराने, बदरंग और कम साफ़ हैं उनसे एहतियात बरतनी चाहिए। वे सीख जाते हैं कि घर पर काम करने आई अम्मा से अलग तरह से बात की जाती है। जब लड़के खाना बनाने का खेल खेलते हैं तो उन पर हँसा जाता है, और जब

“

मनोवैज्ञानिकों का कहना है कि विद्यार्थियों (और बड़ों) के मन में सामाजिक रिश्तों के नक्शे एक साल की उम्र से ही बनना शुरू हो जाते हैं। 4-5 साल की उम्र तक वह काफ़ी मज़बूत हो जाते हैं।

”

लड़कियाँ मोटरसाइकिल चलाने की नक़ल करती हैं उनको चुप कराया जाता है। इस उम्र से लड़के-लड़कियाँ अपने जैसे कपड़े या बालों या रंग वालों के ज़्यादा करीब महसूस करते हैं, और अलग क्रिस्म के लिबास और रंगत से दूरी बनाते हैं। यह दूरी डर के रूप में भी सिखाई जा सकती है, और जिज्ञासा के रूप में भी। यह दूरी क्या रूप लेती है वह उनके अपने विवेक, उनके आस-पास की मान्यताओं और उनके विपरीत मिलने वाली मान्यताओं का मिश्रित परिणाम होता है।

विद्यालयी शिक्षा अवसर देती है विद्यार्थियों के मन में बनने वाले सामाजिक नक़शों को बदलने का, क्योंकि उनके मन में पहचान और भावनाएँ एक स्थिर तस्वीर बना बैठी होती हैं। कुछ लोगों और समूहों को देखकर विद्यार्थी खुश होते हैं, वहीं कुछ को देखकर डरते हैं अथवा उन पर उन्हें घृणा या क्रोध आता है। इन भावनात्मक तस्वीरों को हम सीधे से नहीं मिटा सकते। इन्हें बदलने का एक तरीका होता है कि कुछ नई भावनात्मक तस्वीरें बनाई जाएँ। और फिर विद्यार्थी खुद दोनों तस्वीरों के बीच में सामंजस्य बनाने के लिए जूझते हैं। अकसर (मगर हर बार नहीं) परिणाम यह निकलता है कि नई या मिश्रित तस्वीरें बनती हैं।

### कहानियों से हम दुनिया बुनते हैं

विद्यार्थी अपनी दुनिया के ज्ञान का बड़ा हिस्सा उसके बारे में कहानियाँ सुनकर बनाते हैं। कहानियों में खो जाते हैं, और एक ऐसी दुनिया में चले जाते हैं जो उनकी पुरानी दुनिया से अलग है। कहानियाँ एक बड़ा स्रोत हैं जिनसे उनकी भावनाएँ और समूहों के मानसिक नक़शे बनते हैं। ऊँच-नीच और नफ़रत के रिश्ते बहुत हद तक वे कहानियों से सीखते हैं। और वही कहानियाँ उनको बन्धुता और समानता के रिश्ते भी सिखा सकती हैं।

मुश्किल यह है कि अगर पहले से कुछ मान्यताएँ और भावनाएँ बनी हुई हैं तो हमारा दिमाग़ उनको पकड़कर रखने में बहुत कुशल है। लड़के अकसर यह सीखते हैं कि आदमी ही बहादुरी का काम करते हैं। जब उन्हें कहानी सुनाते हैं जिसमें कमला पहाड़ चढ़ती है या जंगली जानवरों से अपने छोटे भाई को बचाती है, वे कहानी का आनन्द तो लेते हैं मगर कमला के लड़की होने पर ध्यान नहीं देते। इस ध्यान न देने पर उन्हें कम मेहनत करनी पड़ती है, और उनकी पुरानी समझ—कि लड़के ही बहादुर होते हैं—जस की तस बनी रहती है।

पूर्वाग्रहों और पक्षपात पर काम करने वाले कई विशेषज्ञों (Aboud 2009, Bigler and Liben 2007) का कहना है कि अगर हम सामाजिक नक़शा बदलना चाहते हैं तो नए नक़शे पर ज़ोर देना ज़रूरी है। सिर्फ़ बहादुर लड़की की बात करना पर्याप्त नहीं है, उस बहादुर इन्सान का लड़की होने पर ज़ोर देना पड़ेगा। कहानी में कई बातों को लाना होगा जिनसे उसकी लड़की होने की पहचान सामने आती है, तभी लड़कियों के बहादुर होने की समझ लड़कों के दिमाग़ में बैठेगी। नहीं तो वह पानी की तरह उनके पूर्वाग्रहों के सिर्फ़ पाँव छूकर फिर बह जाएगी।



**नफ़रत, पूर्वाग्रह और शोषण के कई तरह के कारण होते हैं। अन्ततः इन ढाँचों के बदलने से ही वे हटेंगे। फिर भी विद्यालय में हमें एक मौक़ा मिलता है कि हम बाहरी समाज से अलग रिश्ते बनाएँ।**



एक अच्छा उदाहरण प्रेमचन्द की मशहूर कहानी 'ईदगाह' से मिलता है। कई विद्यार्थी दूसरे पन्थों के बारे में सीखते हैं कि उनके मानने वाले दुष्ट होते हैं, वे सिर्फ़ बुरी बातें ही सोचते हैं, उनसे डरना चाहिए, इत्यादि। यह हर पन्थ के बारे में कुछ दूसरे पन्थों के लोग अपने विद्यार्थियों को सिखाते हैं—हिन्दू, मुस्लिम, सिख, ईसाई, वगैरह। इनमें से एक को देखें तो जिन लोगों को मुसलमानों का नाम लेते ही क्रोध, घृणा और शक की भावनाओं का एहसास होता है, उन पर प्रेमचन्द की कहानी का विपरीत प्रभाव पड़ता है। कहानी का मुख्य किरदार बड़े स्पष्ट रूप से मुस्लिम है, और जो त्योहार चल रहा है वह भी ईद का है। जैसे-जैसे कहानी बढ़ती है हम मेले को और गरीबी की बेबसी को लेखक की आँखों से देखते जाते हैं। यह ऐसी बेबसी है जो सभी पन्थों के लोग जानते और पहचानते हैं। और कहानी का अन्त (जो कि मैं नहीं बताऊँगा) ऐसा है जिससे इस मुस्लिम विद्यार्थी और उसकी मानवीय समस्याओं पर प्रशंसा के आँसू आ जाते हैं। इसे पढ़कर दूसरे पन्थों के विद्यार्थियों के मन में बसी मुसलमानों की नकारात्मक छवियों और भावनाओं में थोड़ा-सा बदलाव आ जाता है।

ऐसे ही जातिवाद से निपटने के लिए अम्बेडकर के जीवन की कहानी सनुई जा सकती है।

### समूहों के बीच प्रतिस्पर्धा की जगह सहयोग के खेल

विद्यालय के दिन की आधी छुट्टी हुई, और विद्यार्थी बाहर खेलने गए। हर जगह तो नहीं, मगर कई जगहों पर यह आम दिखता है कि एक तरह के समूह के विद्यार्थी अलग खेलते हैं, और दूसरे विद्यार्थी अलग। लड़के, लड़कियों से अलग खेल रहे होते हैं। उत्तराखण्ड के मैदानी इलाकों में बंगाली विद्यार्थी अलग और हिन्दीभाषी अलग। एक इलाके से आने वाले विद्यार्थी साथ खेलते हैं, और दूसरे मुहल्लों के अलग। इससे आपस का रिश्ता टकराव और प्रतिस्पर्धा का बन जाता है। अच्छी जगह में कौन खेलेगा—गर्मियों में छाँव तले और सर्दियों में धूप के नीचे। साथ खेलते भी हैं तो टीमों अलग होती हैं। इस सबसे सामाजिक गुटों की रेखाएँ और ज़्यादा मज़बूत होती हैं।

मैट लोव नामक कनेडियन अर्थशास्त्री ने ऐसे में एक मज़ेदार प्रयोग किया (Lowe 2021)। उन्होंने उत्तर प्रदेश में विभिन्न जातियों के युवाओं का क्रिकेट टूर्नामेंट आयोजित करवाया। पहले इश्तिहार बँटवाए कि पूरी सर्दियों भर एक टूर्नामेंट चलेगा जिसमें आकर्षक इनाम मिलेंगे, और खिलाड़ियों से आवेदन मँगवाए। फ़र्क़ यह था कि टीम खिलाड़ी नहीं, लोव व उनके साथी बनाएँगे।

आवेदनों को ध्यान से छाँटा गया, और खिलाड़ियों के गेंद फेंकने, पकड़ने और बल्लेबाज़ी के टेस्ट लिए गए। फिर लोव ने कुछ ऐसी टीमें बनाईं जिनमें एक ही जाति के खिलाड़ी थे, और कुछ ऐसी जिनमें मिली-जुली जातियाँ थीं। टूर्नामेंट शुरू होने से पहले खिलाड़ियों को पूरी बात बताए बिना उनसे कुछ सवाल पूछे गए। मसलन, कुछ अन्य खिलाड़ियों के पूरे नाम (जिनसे जाति पता चल जाए) दिखाकर पूछना कि अगर तुम टीम बनाओगे तो इनमें से किनको चुनोगे, इत्यादि। जैसा कि अकसर होता है टीम के चयनित खिलाड़ी के नामों में अपने जाति के नाम ज्यादा होते थे।

खैर, इन काल्पनिक टीमों को छोड़, लोव द्वारा चयनित एक जाति और मिश्रित जातियों की टीमों ने पूरे सीज़न टूर्नामेंट खेला। एक टीम में सब टीम की तरह खेले और एक दूसरे के साथ तालमेल बनाना सीखा, आपसी सहयोग बनाकर दूसरी टीमों को हराने की कोशिश की। टूर्नामेंट के अन्त में लोव ने फिर से उनसे उसी तरह के सवाल पूछे। मसलन, इन नामों में से बताओ कि तुम अपनी टीम में किसे लोगे; अगर किसी को आगे की ट्रेनिंग के लिए भेजना होगा तो किसे भेजोगे; आदि। अब कुछ खिलाड़ियों के उत्तरों में पहले की तुलना में अन्तर दिखा। जो खिलाड़ी एक ही जाति की टीमों में खेले थे उनमें कोई अन्तर नहीं था। मगर जो मिश्रित टीमों में खेले थे उनमें दूसरी जातियों के खिलाड़ियों के चयन में बढ़ोतरी दिखी। यह नहीं समझना चाहिए कि इन खिलाड़ियों की पूरी-की-पूरी सोच और उनके मानसिक एवं भावनात्मक नक्शे पलट गए थे, मगर उनमें बदलाव ज़रूर दिख रहा था।

मैट लोव के प्रयोग का आधार था वास्तविक टकराव सिद्धान्त (Realistic Conflict Theory)। सिद्धान्त कहता है कि लोग गुट बनाते-ही-बनाते हैं, यह इन्सानों का स्वभाव है। मगर ज़रूरी

नहीं कि वे गुट एक दूसरे से नफ़रत ही करेंगे, या एक दूसरे को नुक़सान पहुँचाने की कोशिश करेंगे। यह इस पर निर्भर करता है कि परिस्थितियाँ क्या हैं, और उनका परिस्थितियों के बारे में नज़रिया क्या है। इस बात का सबसे मशहूर उदाहरण 1950 के दशक में अमरीका में मुजफ़्फ़र शरीफ़ और उनके साथियों द्वारा किया गया प्रयोग है।

11 साल के गोरे लड़के एक रिहाइशी समर कैम्प में आ रहे थे। शरीफ़ ने उनके दो बराबर-बराबर समूह बना दिए। दोनों के साथ पहले ऐसी गतिविधियाँ करानी शुरू कीं जिनमें एक समूह की जीत से दूसरे की हार थी। टीमों की रेस करवाई गई, उनका रस्सी खींचने का खेल हुआ, इत्यादि। जीतने वाले की वाहवाही होती थी और हारने वाले का मज़ाक़। थोड़ी ही देर में हर समूह की भीतर की एकजुटता बनकर तैयार हो गई। विद्यार्थियों को समझ में आया कि जब वे अपने समूह वालों की मदद करते हैं तभी उनका भी फ़ायदा है। साथ ही, दूसरे समूह वालों का मज़ाक़ उड़ाना, उनकी हार पर मज़ा लेना शुरू कर दिया। समूहों के बीच के सम्बन्ध बहुत जल्दी बिगड़ने लगे। कुछ ही दिनों में ये विद्यार्थी, जो पहले एक दूसरे को जानते तक नहीं थे, अब पुराने दुश्मनों की तरह पेश आने शुरू हो गए। यहाँ तक कि एक दिन खाने के दौरान बात धक्कम-धक्के तक पहुँच गई।

इस मोड़ पर शरीफ़ ने प्रतिस्पर्धा वाली गतिविधियाँ रोक दीं। एक दिन का विश्राम दिया गया। और फिर विद्यार्थियों को बताए बिना कुछ गतिविधियाँ शुरू हुईं जिनमें दोनों समूहों को मजबूरन एक दूसरे का सहयोग करना पड़ता था। उन्हें कहा गया कि कैम्प में खाना लाने वाला ट्रक खराब हो गया है, सबको मिलकर उसे धक्का देना पड़ेगा। फिर पानी की टंकी तक जाने वाला पाइप बदलना है जिसके लिए सबको मिलकर काम करना पड़ेगा।



चित्र 2 : विद्यालय में विद्यार्थियों को मिलती हैं नई दोस्तियाँ और भाईचारे की समझ

धीरे-धीरे दोनों समूह के विद्यार्थियों में दोस्ती हो गई, और आपस में टकराव शान्त हो गया।

शरीफ़ और कई अन्य विशेषज्ञों का कहना है जब परिस्थितियाँ ऐसी हों जिनमें प्रतिस्पर्धा को बढ़ावा दिया जाता है, नफ़रत और शक बढ़ जाते हैं। वहीं जब परिस्थितियाँ ऐसी हैं कि आपसी सहयोग में फ़ायदा है, मैत्री और प्रेम बढ़ जाते हैं। इसमें और भी बातें शामिल हैं—विचारधाराओं का भी असर पड़ता है, ऊँच-नीच के रिश्तों का असर, सत्ता का भी प्रभाव है, इत्यादि। मगर इस मूल समझ को लेकर—परिस्थितियाँ ऐसी बनाएँ कि सहयोग में फ़ायदा हो—हज़ारों अध्ययन हुए हैं, और लाखों शिक्षकों ने इस सिद्धान्त को अपनाया है।

शिक्षकों ने खेल खिलवाए हैं जिनमें अलग सामाजिक समूहों के विद्यार्थी विरोधी न होकर सहयोगी होते हैं। कक्षा में हर गतिविधि के लिए शिक्षकों ने जानबूझकर मिश्रित समूह बनाए हैं ताकि विद्यार्थी एक दूसरे का सहयोग करना सीखें। इसमें वे ध्यान रखते हैं कि एक समूह के विद्यार्थी करीब-करीब एक तरह की कुशलता के हों, नहीं तो सहयोग हो नहीं पाता। मगर नतीजा आमतौर पर यही आया है कि भिन्न सामाजिक समूहों के विद्यार्थियों के बीच गहरी दोस्ती उभरकर आई है।

## सामाजिक, राजनैतिक और आर्थिक ढाँचे का प्रभाव

सिर्फ़ इस तरह की गतिविधियों और कहानियों से सब कुछ नहीं बदल जाएगा। ज़्यादातर समूहों के बीच की नफ़रत और शक, सामाजिक, आर्थिक और राजनैतिक ढाँचों के कारण होता है। यह रिश्ते सिर्फ़ विद्यार्थियों के बीच में बन्धुता बढ़ाकर नहीं खत्म होंगे। जातिवाद का आधार होता है कि कुछ परिवारों

के पास ज़्यादा साधन हैं, और कुछ के पास कम। उनकी विचारधाराएँ और रीति-रिवाज ऊँच-नीच को बाँधे रखते हैं। अलग-अलग जातियों के बीच प्रतिस्पर्धा रहती है—नौकरियों के लिए, सम्मान के लिए, इत्यादि। पन्थों के आपस के टकराव का आधार होता है उनका आपस में न मिलना, और उनके नेताओं व राजनैतिक व्यवस्थाओं का अलग-अलग होना। उनकी अन्दरूनी विचारधाराएँ, कामकाज, भिन्न रीति-रिवाज सभी भीतर की एकजुटता को बनाए रखने में मदद करते हैं। जब दो अलग पन्थ एक दूसरे को नौकरियों, राज-सत्ता और सम्मान के लिए विरोधियों के रूप में देखते हैं, आपस का भय और क्रोध बढ़ जाता है। उधर पितृसत्ता का आधार होता है पुरुषों के पास साधनों का नियंत्रण होना, उनका सांस्कृतिक वर्चस्व होना। पुरुष और महिलाएँ पितृसत्ता में आपस की प्रतिस्पर्धा में फँस जाते हैं कि कौन निर्णय लेगा और किसकी बात मानी जाए।

नफ़रत, पूर्वाग्रह और शोषण के कई तरह के कारण होते हैं। अन्ततः इन ढाँचों के बदलने से ही वे हटेंगे। फिर भी विद्यालय में हमें एक मौका मिलता है कि हम बाहरी समाज से अलग रिश्ते बनाएँ। जब विद्यार्थियों के मन में पुराने पूर्वाग्रहों के सामने नई दोस्तियाँ और नई समझ आकर खड़ी हो जाती है, उसका बड़ा असर होता है। पहले जैसे कि उनके दिल में एक ही आवाज़ बोलती थी, अब उसके विपरीत की आवाज़ भी हौले से बोलती है। विद्यार्थी इस विरोधाभास को कैसे सुलझाएँगे, अन्त में यह शिक्षकों के हाथ में नहीं होता। यह विद्यार्थियों को ही करना है। कुछ सुलझाएँगे, कुछ नहीं। कुछ इस तरीके से सुलझाएँगे, कुछ उस तरीके से। मगर शिक्षकों और विद्यालय ने उनके जीवन की सहस्त्र धाराओं में एक नई बन्धुता की मीठी-सी धारा जोड़ दी होगी।

## सन्दर्भ

About, Frances E. 'Modifying Children's Racial Attitudes.' In *The Routledge International Companion to Multicultural Education*, edited by James A. Banks, 199–209. New York and London: Routledge, 2009.

Bigler, Rebecca, and Lynn S. Liben. 'Developmental Intergroup Theory.' *Current Directions in Psychological Science* 16, No. 3 (June, 2007): 162–66.

Lowe, Matt. 'Types of Contact: A Field Experiment on Collaborative and Adversarial Caste Integration.' *American Economic Review* 111, No. 6 (June 2021): 1807–44.



**अमन मदान** ने मानवशास्त्र और समाजशास्त्र का अध्ययन किया है। पिछले तीन दशकों से शिक्षा और समाज के मुद्दों पर अध्यापन एवं शोध के क्षेत्र में संलग्न हैं। वर्तमान में अज़ीम प्रेमजी यूनिवर्सिटी, भोपाल में अध्यापन कार्य कर रहे हैं।

सम्पर्क : amman.madan@apu.edu.in

# शिक्षकों के विकास में सहयोग ही उनका सम्मान है

अनुराग बेहार

शिक्षक एक दूसरे को पढ़ाते हुए देखकर ज़्यादा सीखते हैं। इस तरह के सोच-समझकर दिए गए अवलोकन के अवसर, जहाँ सभी साथी एक दूसरे की कक्षाओं में जाकर विशेष कक्षा प्रक्रियाओं को देख पाएँ, उनकी शिक्षण प्रक्रियाओं में बदलाव के लिए काफ़ी महत्वपूर्ण हो सकते हैं। कक्षा के बाद कक्षा प्रक्रियाओं पर चर्चा से पढ़ाने वाले और अवलोकन करने वाले, दोनों को ही अपनी कक्षा प्रक्रियाओं को बेहतर बनाने में मदद मिलती है।

शिक्षा किसी भी समृद्ध समाज का आधार है, और शिक्षा के केन्द्र में हैं शिक्षक। उनकी भूमिका काफ़ी रचनात्मक, परिवर्तनशील और पूरी तरह जवाबदेही-आधारित होती है। हर दिन वे कक्षा की मुश्किल वास्तविकताओं का सामना करते हैं, मानवीय परिस्थितियों एवं सीखने की विविधताओं को स्वीकार करते हैं, और स्वयं को उनके अनुरूप ढालते हुए विद्यार्थियों के बौद्धिक, भावनात्मक और सामाजिक विकास को सुनिश्चित करते हैं। इस जिम्मेदारी भरे काम के विस्तार को देखते हुए यह मान लेना काफ़ी बेतुका है कि शिक्षकों की तैयारी सिर्फ़ आरम्भिक प्रशिक्षण या कभी-कभार आयोजित होने वाली कार्यशालाओं के माध्यम से हो सकती है।

चिकित्सा, इंजीनियरिंग या वैज्ञानिक अनुसन्धान जैसे महत्वपूर्ण माने जाने वाले अन्य प्रोफ़ेशन की तुलना में शिक्षण कार्य से जुड़े लोगों को लगातार क्षमतावर्धन की आवश्यकता ज़्यादा है। इसलिए, क्योंकि शिक्षण कार्य मूलतः मानवीय और सामाजिक पेशेवर कार्य है जिसमें हर तरह की अनिश्चितता और विविधता शामिल होती है।

सरल शब्दों में कहें तो हर विद्यार्थी की ज़रूरतें अलग होती हैं, व्यवहार अलग होता है, यहाँ तक कि एक विद्यार्थी अलग-अलग समय पर अलग-अलग व्यवहार कर सकता है। उन्हें प्रभावित करने वाले कई कारण होते हैं जिन पर शिक्षकों का नियंत्रण न के बराबर होता है। इस सबसे पार पाने के लिए शिक्षकों को लगातार अपनी क्षमताओं को माँजने और निखारने की आवश्यकता होती है, और यही कार्य शिक्षकों के क्षमतावर्धन कार्यक्रमों के ज़रिए किया जाना चाहिए।

बावजूद इसके, ज़्यादातर शिक्षा तंत्रों में शिक्षकों के पेशेवर विकास को केवल खानापूरी के रूप में ही देखा जाता रहा है। यानी, कोई प्रशिक्षण सत्र यहाँ हो गया कोई अनिवार्य कार्यशाला वहाँ। यह तरीका न केवल अनुचित है, बल्कि शिक्षण के प्रोफ़ेशन को लेकर व्याप्त भारी गलतफ़हमियों को दर्शाता है। यह विद्यार्थियों के लिए हानिकारक है। सही मायने में पेशेवर विकास को सतत और रोज़मर्रा के कार्यों से जुड़ा तथा शिक्षकों की रोज़ाना की ज़मीनी चुनौतियों के समाधान ढूँढ़ने में मददगार होना चाहिए। इसमें विविध तरीके शामिल होने चाहिए। उदाहरण के लिए,

ए हर शिक्षक में यह क्षमता होनी ज़रूरी है कि वह सीखने-सिखाने के नए तरीकों, अपनी कक्षा की विविधताओं, समाज के बदलते सन्दर्भ तथा अपेक्षाओं के प्रति जागरूक हो।

सहयोगात्मक शिक्षण, मार्गदर्शन, कक्षा-आधारित सहयोग और साथी शिक्षकों के साथ लगातार सम्पर्क। इन सबका उद्देश्य शिक्षकों को अपने कौशल निखारने में मदद करना, और अपने काम के प्रति गर्व व सन्तुष्टि को महसूस कराना है। यह हर दिन अपने काम को अधिक प्रभावी ढंग से करने पर प्राप्त होती है।

शिक्षण का अर्थ केवल तय विषयवस्तु को मशीनी ढंग से पढ़ा देना भर नहीं है। इसके लिए रचनात्मकता, तात्कालिक परिस्थितियों और चुनौतियों के अनुरूप प्रक्रियाओं में बदलाव तथा स्थितियों के प्रति गहरी समानुभूति आवश्यक है। हर शिक्षक में यह क्षमता होनी ज़रूरी है कि वह सीखने-सिखाने के नए तरीकों के प्रति, अपनी कक्षा की विविधताओं और समाज के बदलते सन्दर्भ तथा अपेक्षाओं के प्रति जागरूक और संवेदनशील हो, उनके साथ सामंजस्य बना सके। बाकी प्रोफ़ेशन की तुलना में शिक्षण काफ़ी अनिश्चितताओं भरा कार्य है।

एक तरीका जो कुछ विद्यार्थियों के लिए ठीक लगता है, सम्भव है कुछ अन्य के लिए काम न करे। कोई अवधारणा जो किसी के लिए सरल लगे, कुछ और विद्यार्थियों को उसे कई उदाहरणों के साथ समझाना पड़ सकता है। साथ ही, विद्यार्थियों की जिज्ञासाएँ और संघर्ष भी सीखने के नए आयाम खोल सकते हैं। यही कारण है कि एक बार के प्रशिक्षण इस क्षेत्र में काम नहीं करते। कल्पना कीजिए ऐसे सर्जन की जो अपने एक बार के प्रशिक्षण पर ही निर्भर रहता है, हर ऑपरेशन के बाद कुछ नया नहीं सीखता, या ऐसा संगीतकार जो कभी रियाज़ नहीं करता। अजीब लगता है न यह विचार? लेकिन शिक्षकों से यही अपेक्षा की जाती है कि वे पहले प्रशिक्षण में बताई गई सैद्धान्तिक बातों और प्रक्रियाओं को ही आधार बनाकर सालों साल शिक्षण करते रहें, भले ही वे सिद्धान्त और प्रक्रियाएँ कक्षा के वास्तविक सन्दर्भों से पूरी तरह अलग-थलग हों।

चूँकि शिक्षण की प्रक्रिया ही सतत सीखने वाली है, अतः प्रभावी क्षमतावर्धन का निरन्तरता में होना आवश्यक है। विद्यार्थी के साथ हुआ हर संवाद, हर शिक्षण योजना और आकलन, शिक्षक के लिए एक रिफ्लेक्शन होता है जिसे चिन्तनशील शिक्षक अपनी शिक्षण प्रक्रियाओं में सुधार के लिए उपयोग में लाते हैं। यह रिफ्लेक्शन अकेले में सम्भव नहीं है।

इसे शिक्षकों के विकास के लिए निर्धारित अवसरों में समर्थन मिलना चाहिए। पारम्परिक प्रशिक्षण कार्यक्रम जिनमें शिक्षक पढ़ने-पढ़ाने के तरीकों के बारे में बैठकर व्याख्यान सुनते हैं, अक्सर बहुत लाभ नहीं पहुँचाते क्योंकि उनका कक्षा की वास्तविक शिक्षण प्रक्रियाओं से कोई जुड़ाव नहीं होता है। इसके बजाय शिक्षकों के पेशेवर विकास के कार्यक्रमों का निरन्तरता लिए हुए, अनुभव-आधारित और सहयोगात्मक होना ज़रूरी है।

शिक्षकों के पेशेवर विकास का एक सबसे सशक्त तरीका एक दूसरे से सीखना होता है। शिक्षकों को छोटे और सुव्यवस्थित तरीके से समूहों में बाँटकर उनको अपनी चुनौतियों को रखने, रणनीतियों पर बात करने, और अपनी कक्षा प्रक्रियाओं पर चिन्तन के मौक़े देने से सुधार की सहयोगी संस्कृति का विकास होता है। इस तरह की चर्चा को नियंत्रित करने के बजाय सरल बनाया जाना चाहिए ताकि विचारों के आदान-प्रदान के लिए जगह बने। जब गणित के शिक्षक बताते हैं कि उन्होंने 'भिन्न' की समझ को लेकर जूझ रहे विद्यार्थी की सहायता किस तरह से की, या इतिहास के शिक्षक बताते हैं कि कैसे उन्होंने वाद-विवाद और विमर्श के अवसर बनाते हुए कक्षा को जीवन्त बनाया तब समझ बनती है कि ये ज़मीनी अनुभव सैद्धान्तिक प्रशिक्षणों से कहीं ज़्यादा प्रभावी हैं।

कार्यशालाएँ तभी उपयोगी होती हैं जब उनमें बताई जा रही बातें व्यावहारिक और तुरन्त इस्तेमाल में लाई जा सकने वाली हों। 'सक्रिय सीखना' विषय पर आधारित कार्यशाला में केवल

इसकी अवधारणा न बताई जाए, बल्कि इसमें शिक्षकों द्वारा ऐसी गतिविधियों का निर्माण किया जाए जिन्हें वे अगले ही दिन कक्षा में उपयोग में ला सकें। साथ ही, इनका फ़ॉलोअप भी ज़रूरी है—क्या यह गतिविधि कक्षा के लिए ठीक थी? या इसमें और किन बदलावों की ज़रूरत है? कार्यशाला में बताई गई बातों के कक्षा में प्रयोग, उन पर फ़ीडबैक के बिना कार्यशालाएँ भी अमूर्त ही बनी रहती हैं।

सबसे प्रभावी पेशेवर विकास कक्षा के भीतर ही होता है। यहाँ प्रशिक्षक या मेंटर किसी शिक्षक की कक्षा शिक्षण प्रक्रिया का अवलोकन करके वास्तविक और पूर्वाग्रह रहित फ़ीडबैक दे सकते हैं। क्या कक्षा में पूछे गए सवाल विद्यार्थियों को गहराई से सोचने के लिए प्रेरित कर रहे थे? क्या सभी विद्यार्थी कक्षा में रुचि ले रहे थे? इस तरह के फ़ीडबैक रचनात्मक होने चाहिए न कि मूल्यांकनात्मक ताकि आलोचना के डर के बजाय विकास की मानसिकता को बढ़ावा मिले।

शिक्षक एक दूसरे को पढ़ाते हुए देखकर ज़्यादा सीखते हैं। इस तरह के सुनियोजित अवलोकन के मौक़े, जहाँ सभी साथी एक दूसरे की कक्षाओं में जाकर विशेष कक्षा प्रक्रियाओं को देख पाएँ, उनकी शिक्षण प्रक्रियाओं में बदलाव के लिए काफ़ी महत्वपूर्ण हो सकते हैं। कक्षा के बाद कक्षा प्रक्रियाओं पर चर्चा से पढ़ाने वाले और अवलोकन करने वाले, दोनों को ही अपनी कक्षा प्रक्रियाओं को बेहतर बनाने में मदद मिलती है। शिक्षकों को बड़े नेटवर्क का हिस्सा बनाया जाना चाहिए जिसमें उनके विद्यालय, अन्य विद्यालय और डिजिटल मंच शामिल हों। ऐसे मंच, जहाँ शिक्षक अपने विचार साझा करते हैं, शैक्षिक अनुसन्धानों की चर्चा करते हैं और उन पर राय माँगते हैं, सतत सीखने की संस्कृति का निर्माण करते हैं। किसी ग्रामीण विद्यालय में पढ़ाने वाले भौतिकी के शिक्षक को उन सारी नई प्रक्रियाओं की जानकारी होनी चाहिए जो किसी शहरी क्षेत्र के शिक्षक को होती है।



चित्र 1: शिक्षकों के पेशेवर विकास का सबसे सशक्त तरीका है एक दूसरे से सीखना

शिक्षक खोखली प्रशंसा या औपचारिक पुरस्कारों से गौरवान्वित नहीं होते हैं। गौरव का भाव उनमें अपने काम को अच्छी तरह से करने के आत्मविश्वास से आता है। जब कोई शिक्षक संघर्षरत विद्यार्थी को अन्ततः अवधारणा समझते हुए देखता है, या जब कोई पाठ कक्षा में असाधारण रूप से अच्छा पढ़ाया जाता है, या जब किसी शिक्षक के पढ़ाए हुए विद्यार्थी आभार व्यक्त करने के लिए वापस आते हैं, ये वे क्षण होते हैं जो शिक्षक को शिक्षक बनाए रखते हैं। लेकिन ये क्षण अचानक नहीं आते हैं। ये मौक़े लगातार बेहतर होते शिक्षण के तरीक़ों, कक्षा में होते रहने वाले नए प्रयोग और अपनी प्रक्रियाओं में निरन्तर सुधार से बनते हैं। यदि कोई शिक्षक जड़ता महसूस करता है, बिना किसी विकास के साल-दर-साल एक ही पाठ दोहराता रहता है तो उसकी प्रेरणा खत्म हो जाती है। इसके विपरीत, जब वे खुद को विकसित होते हुए देखते हैं तब अपने कार्य में उनकी भागीदारी गहराती है। इसीलिए शिक्षक का क्षमतावर्धन उसकी शिक्षण प्रक्रिया का अभिन्न हिस्सा होना चाहिए, इसे अलग से जोड़े गए किसी हिस्से की तरह नहीं देखा जाना चाहिए। शिक्षकों के सतत पेशेवर विकास को बेहद ज़रूरी मानते हुए विद्यालय में भी इसके लिए समय दिया जाना चाहिए, और व्यवस्थित योजना बनाई जानी चाहिए। नीति निर्माताओं को भी एक बार के प्रशिक्षण की औपचारिकता से हटकर लम्बे समय तक सहयोग प्रदान करने वाली व्यवस्था बनाने में समय और संसाधनों का निवेश करना चाहिए।

जब शिक्षकों में शिक्षण पद्धतियों को लेकर विकास होता है, विद्यार्थियों का सीखना भी काफ़ी बेहतर होता है। जो शिक्षक अपने कौशल निखारते रहते हैं, तब अपने विद्यार्थियों में भी विषयवस्तु की गहरी समझ, गहन चिन्तन और जिज्ञासा जगाने के लिए तत्पर रहते हैं। समय के साथ इससे केवल व्यक्ति में ही नहीं, बल्कि पूरे समुदाय में बदलाव दिखाई देता है। देखा जाए

तो हर प्रोफ़ेशनल व्यक्ति चाहे वह डॉक्टर हो, इंजीनियर हो या व्यापारी, सभी के व्यक्तित्व को शिक्षक ने ही आकार दिया है। यदि हम सतत सीखने, नई खोज करने वाला और विचारशील समाज चाहते हैं तो हमें उन लोगों को महत्त्व देना होगा जो इन गुणों को तराशने में मदद करते हैं। शिक्षकों को महत्त्व देने का अर्थ है हर चरण पर उनके विकास में मदद करना।



**यदि हम सतत सीखने, नई खोज करने वाला और विचारशील समाज चाहते हैं तो हमें उन लोगों को महत्त्व देना होगा जो इन गुणों को तराशने में मदद करते हैं।**



इस तरह के परिवर्तन का व्यवस्थित और योजनाबद्ध होना आवश्यक है। इसके लिए विद्यालय और विद्यालयी तंत्र को शिक्षकों के सहयोगी शिक्षण के लिए समय देना पड़ेगा। सरकार को अपनी नीति और बजट में शिक्षकों के सतत पेशेवर विकास को प्राथमिकता देनी होगी, शिक्षक प्रशिक्षण संस्थानों को एक बार के प्रशिक्षण से सतत पेशेवर विकास की ओर जाना होगा, और समाज को शिक्षण कार्य को एक महत्त्वपूर्ण और बौद्धिक प्रोफ़ेशन के रूप में मान्यता देनी चाहिए।

शिक्षक केवल ज्ञानदाता नहीं होते, वे बुद्धिजीवी, पथ प्रदर्शक और स्वयं जीवन भर सीखते रहने वाले व्यक्ति होते हैं। उनका पेशेवर विकास अचानक सूझी किसी योजना के समान नहीं होना चाहिए, बल्कि इसे सतत, सार्थक और शिक्षा की बुनावट में शामिल होना चाहिए, तभी हम शिक्षकों की भूमिका के साथ न्याय कर पाएँगे और अपने विद्यार्थियों के बेहतर भविष्य का निर्माण कर पाएँगे।

*अँग्रेजी से भारती पंडित द्वारा अनुवादित।*



**अनुराग बेहार** भारत के शिक्षाविदों और सामाजिक क्षेत्र में नेतृत्व करने वालों में से एक हैं, और शिक्षा सुधार के प्रयासों में ज़मीनी स्तर से लेकर नीति निर्माण तक महत्त्वपूर्ण भूमिका निभा रहे हैं। वे पिछले दो दशकों से अज़ीम प्रेमजी फ़ाउण्डेशन को नेतृत्व प्रदान कर रहे हैं।

सम्पर्क : [anurag.behar@azimpremjifoundation.org](mailto:anurag.behar@azimpremjifoundation.org)

# शिक्षा और शिक्षक : ज़मीनी चुनौतियों को समझने की ज़रूरत

गौतम पाण्डेय

शिक्षा में सकारात्मक बदलाव की पहली ज़रूरत है खुद की सघन तैयारी। इस तैयारी के दो हिस्से हैं। पहला है शिक्षकों, विद्यार्थियों, अभिभावकों व समुदाय से जुड़ाव बनाना, उन्हें समझना, और दूसरा है अकादमिक तैयारी। शिक्षा से जुड़े तमाम लोगों, चाहे वे शासकीय शिक्षा व्यवस्था के अंग हों या किसी गैर-सरकारी सपोर्ट सिस्टम के हिस्से, सभी के लिए यह तैयारी बेहद ज़रूरी है। यह लेख इसी तैयारी और समझ की स्पष्टता के बारे में है।

शिक्षा के क्षेत्र में काम कर रहे अनेक लोग जो शिक्षक तो नहीं हैं, लेकिन विद्यालय जाते हैं, उनका उद्देश्य होता है विद्यालय जाकर शिक्षकों का सहयोग करना। लेकिन इसके लिए उनकी तैयारी क्या है? विद्यालय को उनसे क्या अपेक्षाएँ हैं, और स्वयं उनकी विद्यालय से क्या आशाएँ जुड़ी हैं? ये कुछ बुनियादी और बेहद अहम सवाल हैं। खासकर उन लोगों के लिए जो सरकारी शिक्षा व्यवस्था में काम करने की मंशा से जुड़ते हैं। फिर चाहे वे शासकीय व्यक्ति हों या किसी गैर-सरकारी संस्था से जुड़े हों।

इस क्षेत्र में आने वाले लोगों को दो वर्गों में देखा जा सकता है। पहला समूह शासकीय लोगों का है जिसमें अलग-अलग स्तरों के शिक्षा अधिकारी, बीआरसी, सीआरसी और डाइट से जुड़े लोग होते हैं। दूसरा समूह स्वयंसेवी संस्थाओं के लोगों का है। वे विद्यालयों में जाकर सीखने-सिखाने के प्रयासों में शिक्षकों

के साथ खड़े होकर सहयोग करना चाहते हैं। दोनों प्रकार के लोग सरकारी विद्यालयों में शिक्षा की बेहतरी के लिए काम कर रहे हैं। लेकिन सवाल यह है, क्या इनका विद्यालय जाने का उद्देश्य स्पष्ट है? यहाँ मैं दोनों तरह के व्यक्तियों की तैयारी के बारे में कुछ बातें रखूँगा। साथ ही यह भी कि विद्यालयों की इनसे क्या अपेक्षाएँ हैं?

सरकारी विद्यालयों के ज़रिए शिक्षा में सकारात्मक बदलाव के लिए तैयारी के दो हिस्से हैं। पहला है शिक्षकों, विद्यार्थियों, अभिभावकों व समुदाय से जुड़ाव बनाना, उन्हें समझना। उनके आर्थिक, सामाजिक हालात, उनकी संस्कृति, बोली, सब चीज़ों को समझना। इस समझ से वह संवेदना, भाषा और तरीका मिलेगा जिससे इन सभी के साथ आत्मीय संवाद क्रायम किया जा सके। याद रहे, आत्मीय संवाद! न कि अपनी बात कहना या थोपना।



चित्र 1: विद्यालय के सहयोग के लिए बेहद ज़रूरी है उसकी ज़मीनी हकीकत को करीब से समझना



## विद्यालय में समर्थन के लिए जाने से पहले विद्यालय के बारे में, विद्यार्थियों के बारे में, उनके सीखने के तरीकों और परिवेश के बारे में समझ विकसित करना ज़रूरी है।



दूसरा हिस्सा है अकादमिक तैयारी का। अगर आप वाकई इस क्षेत्र में असरदार काम करना चाहते हैं तो पहले यह सीखना होगा कि अपने विषय की विषयवस्तु में खुद कैसे क्राबिल बनें, और फिर यह सीखना कि इसे दूसरों को कैसे सिखाया जाए।

शिक्षा में बदलाव का पहला क़दम दूसरों को बदलने की कोशिश नहीं, खुद को तैयार करने की प्रक्रिया है। खासतौर पर उन नए साथियों के लिए जो शिक्षा के क्षेत्र में क़दम रख रहे हैं, यह बेहद ज़रूरी है कि वे विद्यालयों की ज़मीनी हकीकत को खुद अनुभव करें।

साथियों को विद्यालयों को भीतर से जानना होगा। ये काम केवल दो-चार दिनों के दौरे या बैठकों से नहीं हो सकता। इसके लिए कम-से-कम तीन प्रकार के विद्यालयों में लम्बी अवधि तक रहकर पढ़ाना होगा। यह अनुभव तभी सार्थक होगा जब आप विविध प्रकार के विद्यालयों में काम करें। एक ऐसा विद्यालय जो अपेक्षाकृत अच्छा माना जाता हो, जैसे— नवोदय, मॉडल या कोई प्रेरक सरकारी विद्यालय, एक औसत प्रदर्शन करने वाला सामान्य राजकीय विद्यालय और एक ऐसा विद्यालय जिसके बारे में आमतौर पर कहा जाता है, “यहाँ तो कुछ नहीं होता!”

असल में, किसी भी विद्यालय को गहराई से समझने में छह महीने से ज़्यादा का समय लग जाता है। मैं यह नहीं कह रहा कि हर व्यक्ति को हर तरह के विद्यालय में छह या सात महीने पढ़ाना ही चाहिए। पढ़ाएँ तो बहुत अच्छा है। अगर इतना समय नहीं दे सकते तब भी कम-से-कम दो से तीन महीने तो ज़रूर किसी एक विद्यालय में शिक्षक के साथ मिलकर लगातार पढ़ाना ही चाहिए।

आप देखेंगे कि कहीं कोई शिक्षक इतना समर्पित होता है कि उसे किसी भी विद्यालय में भेज दो, वह विद्यार्थियों के साथ जुड़ता है, पढ़ाता है, नई चीज़ें आजमाता है। यानी, लगातार सीखने और सिखाने की कोशिश करता है। वहीं दूसरी तरफ़ कोई ऐसा भी मिलेगा जो सालों से वही कर रहा है, कुछ बदलता नहीं, लाख कोशिश कर लो, कोई असर नहीं होता। आखिर यह फ़र्क़ क्यों है?

इस तरह के फ़र्क़ के पीछे कुछ गहरे कारण होते हैं जिन्हें समझना बहुत ज़रूरी है। उस व्यक्ति का आत्मविश्वास कैसा है? उसकी पारिवारिक-सामाजिक स्थिति क्या है? उसकी सोच और धारणा, खासकर जाति, धर्म, लिंग और समाज के वंचित वर्गों को लेकर, क्या है? उदाहरण के लिए, उसकी महिला सहयोगियों को लेकर सोच कैसी है? अपने ही विद्यालय के गरीब, वंचित, दलित विद्यार्थियों के प्रति उसका रवैया कैसा है?

क्या वह सचमुच मानता है कि ये विद्यार्थी सीख सकते हैं, आगे बढ़ सकते हैं? या फिर अपने मन में, उन्हें छोटा, कमज़ोर और ‘अयोग्य’ मानता है, और यह मान्यता उसके व्यवहार, पढ़ाने के ढंग और संवाद में झलकती है। वर्तमान में सरकारी विद्यालयों में वंचित तबकों के विद्यार्थी पढ़ते ही हैं। ऐसे में, किसी शिक्षक या सहयोगी की जाति, वर्ग, लिंग और समाज की समझ जितनी गहरी होगी, उसकी भूमिका उतनी ही प्रभावी होगी।

अब विद्यार्थियों की बात करते हैं। एक ही कक्षा में कुछ विद्यार्थी सक्रिय होते हैं, जवाब देते हैं, पढ़ना-लिखना जानते हैं। उसी में कुछ चुप रहते हैं, पीछे बैठे होते हैं, और शायद कुछ भी ठीक से सीख नहीं पाते। फिर भी वे रोज़ विद्यालय आते हैं।

लेकिन कई बार इन विद्यार्थियों को लेकर शिक्षकों या अन्य सहयोगियों के बीच टिप्पणियाँ सुनने को मिलती हैं : “ये तो बस खाना खाने आ जाते हैं”; “ये सीख नहीं सकते”; “ये मन्दबुद्धि हैं”; आदि। कभी-कभी ये बातें विद्यार्थियों के सामने ही कही जाती हैं जो उनके लिए काफ़ी अपमानजनक होती हैं।

असल में, शिक्षा वह जीवन्त प्रक्रिया है जो शिक्षक और विद्यार्थियों के बीच निरन्तर संवाद से जन्म लेती है, चाहे वह कक्षा के भीतर हो या फिर विद्यालय परिसर के किसी कोने में। शिक्षा वही है जो इस आपसी अन्तर्सम्बन्ध में घटती है। अगर हम इस मूल अन्तर्सम्बन्ध को, इस जीवन्त रिश्ते को नहीं समझते, फिर कितनी भी अच्छी योजनाएँ बना लें, वह ज़मीन पर असर नहीं छोड़ती।

जब हम विद्यार्थी को वास्तव में समझने का प्रयास करें, हमें यह जानना होगा कि उसका मन कक्षा में क्यों नहीं लगता। वह सुबह विद्यालय आया, लेकिन क्या वह खाना खाकर आया है? क्या उसने रात को खाना खाया भी था? शायद रास्ते में कुछ हुआ हो! किसी ने उसे तंग किया हो, डराया हो, मारा हो या अपमानित किया हो। हो सकता है, वह बहुत दूर से पैदल चलकर आया हो। किस हाल में आया है, यह सब हम कितना जानते हैं? एक शिक्षक के तौर पर हमारा दायित्व है कि उसकी परिस्थितियों को गहराई से समझें। इसलिए जब कक्षा में यह देख रहे होते हैं कि कौन-सा बच्चा जवाब दे रहा है और कौन चुप है; कौन ध्यान से सुन रहा है कौन गुमसुम बैठा है; कौन ज़्यादा बोल रहा; और कौन कुछ भी नहीं बोल रहा; ज़रूरी है हम केवल इन बाहरी व्यवहारों को न देखें, बल्कि उनके पीछे छिपे कारणों को भी समझने की कोशिश करें।

हम जैसे लोग, जो बाहर से आकर इस क्षेत्र में काम करना चाहते हैं, भले ही शिक्षक न हों, लेकिन मित्रवत, सहयोगी या ऑन साइट सपोर्ट की भूमिका में आना चाहते हों, उनके लिए कुछ मूलभूत बातें जानना बेहद ज़रूरी हैं :

- अपने विषय को गहराई से जानें, व उसे सरल, सहज, प्रभावी तरीके से दूसरों को समझाने की क्षमता विकसित करें।
- दूसरों से संवाद स्थापित करने की योग्यता और सामने वाले की बात को धैर्य, समझ व संवेदना से सुनें।

“ शिक्षा में बदलाव का पहला क़दम दूसरों को बदलने की कोशिश नहीं, खुद को तैयार करने की प्रक्रिया है। ख़ासतौर पर उन नए साथियों के लिए जो शिक्षा के क्षेत्र में क़दम रख रहे हैं, यह बेहद ज़रूरी है कि वे विद्यालयों की ज़मीनी हकीकत को खुद अनुभव करें। ”

- विद्यालयों के बारे में, तथा विद्यार्थियों, उनके सीखने के तरीकों और परिवेश के बारे में समझ विकसित करें। उन्हें पढ़ाएँ, उनके साथ कक्षा में समय बिताएँ। उनकी पृष्ठभूमि समझने का भी प्रयास करें।
- विद्यालय की परिस्थितियों व शिक्षकों को भी जानने-समझने की कोशिश करें। उनकी सामाजिक-पारिवारिक पृष्ठभूमि, सोच, व्यवहार, चुनौतियाँ, और उनके भीतर की सम्भावनाएँ समझना भी बहुत ज़रूरी है।

अगर आप यह सब कर लेते हैं तो यह तय कर पाएँगे कि “मैं विद्यालय जा रहा हूँ तो वहाँ क्या करने जा रहा हूँ?” यह सवाल तब उठेगा जब आपके भीतर एक गहरी समझ और तैयारी होगी।

शिक्षा व्यवस्था में सहयोग करने वाले व्यक्ति को यह समझना चाहिए कि विद्यालय में जिन पाठ्यपुस्तकों को पढ़ाने के लिए सहयोग करना है, उनकी विषयवस्तु को क्यों और किस उद्देश्य से चुना गया है। यह उद्देश्य आमतौर पर किताब के शुरुआती पन्नों में साफ़-साफ़ लिखे होते हैं। अगर वहाँ न मिलें तो सम्बन्धित पाठ्यक्रम दस्तावेज़ों में ज़रूर होते हैं। यह दस्तावेज़ मुख्यतः शिक्षकों के लिए होते हैं, लेकिन उनकी मदद करने वाले को भी इन्हें पढ़ना बहुत ज़रूरी है।

अकसर देखा गया है कि शिक्षक केवल पाठ्यपुस्तक के पाठों को ही पढ़ते हैं जो विद्यार्थियों को पढ़ाने होते हैं। लेकिन लगभग हर किताब की शुरुआत में जो ‘प्राक्कथन’ होता है, वह शिक्षकों के लिए लिखा गया होता है। आजकल तो यह स्पष्ट रूप से ‘शिक्षकों के लिए’ शीर्षक से प्रकाशित भी होता है, लेकिन आमतौर पर अनदेखा रह जाता है। अगर शिक्षक इसे पढ़ें, वे समझेंगे कि किताब में कौन-से पाठ क्यों रखे गए हैं, उनकी संरचना क्या सोचकर की गई है, और इनसे विद्यार्थियों में कौन-सी क्षमताएँ विकसित करनी हैं। विद्यालय जाने पर इस बारे में शिक्षकों से अनौपचारिक चर्चा की जा सकती है ताकि तमाम व्यस्तताओं के चलते किताबों को समझने की जो ज़रूरी कड़ी उनसे छूट गई थी, उसे वे पकड़ सकें। लेकिन यह तब होगा जब विद्यालय जाने वाले लोगों को इसकी समझ होगी।



चित्र 2 : शिक्षकों के साथ मिलकर सिखाने के नए-नए तरीकों को तलाशना भी उनका सहयोग है

अब बात आती है पढ़ाने के तरीकों की। किसी पाठ को पढ़ाने के कई तरीके हो सकते हैं। जो शिक्षा विशेषज्ञ होते हैं, वे कुछ सिद्धान्तों के आधार पर कुछ कारगर तरीके सुझा सकते हैं। लेकिन यह बिल्कुल ज़रूरी नहीं कि वही तरीके हर सन्दर्भ में काम करें। हर किसी के पास अपने अनुभव होते हैं, समझ होती है। वे अपने सन्दर्भ में खुद तरीके विकसित कर सकते हैं। विद्यार्थियों के परिवेश, उनके सीखने के तरीकों और विषय की समझ अपने तरीके विकसित करने में मदद कर सकती है।

अब बात उन शिक्षकों की जो अकसर सहयोग के लिए विद्यालय आने वाले साथियों से पूछते हैं, “मैं लगातार कोशिश कर रहा हूँ, लेकिन कुछ विद्यार्थी अब भी नहीं सीख पा रहे हैं, क्या करूँ?” ऐसे में जो लोग बाहर से आते हैं—जैसे हम लोग—उनसे भी मदद माँगते हैं, “सर, कोई और तरीका बताइए।”

यह महत्वपूर्ण है कि जो लोग बाहर से आते हैं, वे शिक्षक की चुनौतियों या समस्याओं का फ़ौरी हल देने की जल्दबाज़ी न करें। पहले चुनौतियों को ठीक से समझें, उस विद्यालय के विद्यार्थियों और समाज के सन्दर्भों में शिक्षक के साथ मिलकर हल निकालने का प्रयास करें। ये एक बेहतर, स्थाई और शिक्षक का खुद का निकाला हुआ रास्ता होगा, और अधिक स्वीकार्य होगा।

लेकिन ऐसा करने के लिए मदद करने वाले को भी कुछ अनुभव-आधारित तरीकों की जानकारी होनी चाहिए। यदि उनके पास खुद के काम के अनुभव हों, वह सबसे असरदार होते हैं। जैसे—अगर कोई यह कहे, “सर, मैं जब गाँव में काम कर रहा था, वहाँ भी यही समस्या आई थी। वहाँ तो कोई भी बच्चा नहीं सीख पाया—न मेरे पहले तरीके से, न दूसरे से। तब मैंने तीसरा, चौथा तरीका आजमाया, उससे उन्हें समझ में आया।” जब इस तरह का अनुभव साझा किया जाता है, उसमें एक ख़ास वज़न होता है। अनुभव की सच्चाई और व्यावहारिकता शिक्षक को प्रभावित करती है। उन्हें दो-चार और आइडिया मिलते हैं, और वे सोचते हैं, “चलो, इन तरीकों को भी आजमाकर देखते हैं।”

शिक्षक भी लगभग उसी परिवेश से आते हैं जिससे हम आप हैं। कई बार कुछ बहुत ज़रूरी बातें पीछे छूट जाती हैं। एक सजग मददकर्ता के रोल में हम आप उन बातों की याद दिहानी कर सकते हैं। "मुझे सिखाना है और मैं सिखाऊँगा।" अगर शिक्षक यह दृढ़ निश्चय कर ले, वह दूसरों की मदद से मज़बूत बन सकता है।

एक महत्वपूर्ण बात यह समझना है कि पढ़ाने के तरीके बनते कैसे हैं। क्या कोई व्यक्ति किसी विषय की सतही समझ के साथ उस विषय को कई तरीकों से पढ़ा सकता है? यह सम्भव नहीं है। जब आप अपने विषय को बहुत अच्छे से समझते हैं, और यह भी कि उस विषय की किसी खास विषयवस्तु को उस पुस्तक में क्यों शामिल किया गया है, और उससे अपेक्षाएँ क्या हैं, तब ही उसे कई तरीकों से पढ़ाने में सफल होंगे। इसीलिए शिक्षक हों या शिक्षकों की सहायता करने वाले, उनको अपने विषय की समुचित समझ होनी ज़रूरी है। खुद के लिए सीखना कभी खत्म नहीं होता है। शिक्षकों और उनके मददगार को लगातार अपने विषयों के बारे में पढ़ते रहना चाहिए। नई जानकारियाँ जो उस खास विषय में आ रही हैं, उनसे वाकिफ़ हुए बग़ैर न तो उस विषयवस्तु के साथ न्याय किया जा सकता है न ही पढ़ाने / सिखाने के नए तरीके ईजाद किए जा सकते हैं।

अब बात करते हैं उन शासकीय व्यक्तियों की जो लम्बे समय से विद्यालयी शिक्षा में कार्यरत हैं, और अपनी सहयोगी भूमिका से ज़िले से विद्यालय स्तर तक गुणवत्तापूर्ण शिक्षा के लिए काम करते हैं। इनका काम मुख्यतः प्रशासनिक होता है, और इसीलिए इन्हें शिक्षण की प्रत्यक्ष भूमिका से अकसर अलग समझा जाना चाहिए। उदाहरण के लिए, क्लस्टर रिसोर्स कोऑर्डिनेटर (सीआरसी) या जनशिक्षक का काम विद्यार्थियों को पढ़ाना नहीं, बल्कि रिसोर्स कोऑर्डिनेटरों व शिक्षकों के लिए बैठकों का आयोजन कर उन्हें अकादमिक समर्थन देना, विद्यालयों से डाटा एकत्र करना और उसे ब्लॉक रिसोर्स सेंटर (बीआरसी) या ज़िला स्तर तक भेजना होता है। कई बार यह भूमिका प्रशासनिक स्तर पर ही सिमटकर रह जाती है, अकादमिक मदद का काम अधूरा रह जाता है।

एक और ज़रूरी बात समझनी होगी। फ़ंक्शनरी (या शैक्षिक सहयोगी) का काम विषय पढ़ाना नहीं होता। जैसे— सीआरसी का मतलब यह नहीं कि वह खुद कक्षा में जाकर विषय पढ़ाए। उसकी भूमिका शैक्षिक संवाद को संगठित करने, शिक्षकों के लिए एक सहयोगी माहौल बनाने और सामूहिक सोच को बढ़ावा देने की होती है। चूँकि वह स्वयं भी एक शिक्षक रहा होता है, वह

पढ़ा सकता है, लेकिन उसका मुख्य काम 'सीखने-सिखाने' के लिए मंच तैयार करना, और संवाद को सम्भव बनाना होता है।

विद्यालय और शिक्षक के प्रति सकारात्मक सोच सभी के लिए बहुत ज़रूरी है। यदि कोई अधिकारी केवल एक घण्टे के लिए भी किसी विद्यालय में ठहरे, वह बहुत कुछ सकारात्मक देख सकता है। जैसे— विद्यालय की स्वच्छता, विद्यार्थियों की यूनिफ़ॉर्म, मिड-डे मील की गुणवत्ता, विद्यालय प्रांगण में विद्यार्थियों द्वारा तैयार किया गया सुन्दर किचन गार्डन, आदि।

सरकारी विद्यालयों में नियुक्त शिक्षक प्रायः दूरदराज़ के गाँवों में कार्यरत होते हैं। उनकी भी एक पारिवारिक ज़िन्दगी होती है, चुनौतियाँ होती हैं, लेकिन उनकी ज़िन्दगी न कोई देखता है न ही पूछता है। ऐसे में, यदि कोई अधिकारी बस इतना कह दे, "आप अच्छा काम कर रहे हैं। विद्यार्थियों की परिस्थितियाँ कठिन हैं, लेकिन आप ईमानदारी से प्रयासरत हैं"; यह एक साधारण वाक्य शिक्षक के लिए सबसे बड़ी प्रेरणा बन सकता है।

ज़रूरत इस बात की है कि अधिकारी अपने दौरे के दौरान विद्यालयों की परिस्थितियों को समझें। मसलन, वह कहाँ स्थित है; किन परिवारों के विद्यार्थी वहाँ आते हैं; उन परिवारों की परिस्थितियाँ कैसी हैं; आदि। साथ ही, वे शिक्षकों व उनकी पारिवारिक स्थितियों को समझने का प्रयास करें। कई बार वे अपने गाँव / शहर से काफ़ी दूरदराज़ के इलाकों में रहते हैं, उन्हें वहाँ रहने की जगह भी नहीं मिलती, और स्थानीय भाषा भी नहीं जानते। ऐसे में उनके लिए वहाँ काम करना काफ़ी चुनौतीपूर्ण होता है। खासकर महिला शिक्षकों के लिए तो समस्याएँ कई गुना ज़्यादा होती हैं जो कि साफ़ टॉयलेट की उपलब्धता से लेकर व्यक्तिगत सुरक्षा तक की होती हैं। अगर अधिकारियों के लिए इन समस्याओं के सन्दर्भ में कुछ करना सम्भव नहीं है तो कम-से-कम इन शिक्षकों की वहाँ बने रहने के लिए हौसला-अफ़ज़ाई तो कर ही सकते हैं यदि वो समझते हैं कि शिक्षक उनके विभाग का सबसे महत्वपूर्ण व्यक्ति है। शिक्षा विभाग का मुख्य काम शिक्षा उपलब्ध कराना है, और ये काम शिक्षक ही करते हैं। शिक्षक ही तमाम विपरीत परिस्थितियों के बावजूद विभाग के सबसे प्रमुख काम में लगा है तो उसकी सराहना करनी ही चाहिए। अगर अधिकारीगण शिक्षकों के काम की सराहना करें, उनकी समस्याओं को समझें, सहानुभूति दिखाएँ तो बहुत कुछ बदलाव हो सकता है। यदि आलोचना करें, वह रचनात्मक, विनम्र और समाधानोन्मुखी हो। केवल आलोचना नहीं, सहयोग की भावना ही शिक्षा व्यवस्था में परिवर्तन ला सकती है।

(यह लेख गौतम पाण्डेय से सिद्धार्थ कुमार जैन द्वारा की गई बातचीत पर आधारित है।)



**गौतम पाण्डेय** पिछले 25 वर्षों से शिक्षा के क्षेत्र में कार्य कर रहे हैं। वे कई राज्यों में विद्यालयी शिक्षा के पाठ्यक्रम और पाठ्यपुस्तक निर्माण का हिस्सा रहे हैं। वर्तमान में अज़ीम प्रेमजी यूनिवर्सिटी, भोपाल में नेतृत्वकारी भूमिका निभा रहे हैं।

सम्पर्क : [gautam@azimpremjifoundation.org](mailto:gautam@azimpremjifoundation.org)

# विद्यार्थियों के जीवन को आकार देते हैं शिक्षक

ऋषिकेश बी एस

शिक्षक वास्तव में विद्यार्थियों के भविष्य को आकार देते हैं, अतः हमारे राष्ट्र के भविष्य का भी निर्माण करते हैं। इस नेक योगदान के कारण ही भारत में शिक्षक समाज के सबसे ज़्यादा सम्मानित सदस्य थे और सिर्फ़ सबसे अच्छे और विद्वान ही शिक्षक बनते थे।



चित्र 1: शिक्षकों की शिक्षा के लिए विद्यालय एक बुनियादी मंच है

गणित का होमवर्क करने में अपनी 10 वर्षीय बेटी की मदद करते हुए गौरी को अपनी प्राथमिक विद्यालय की शिक्षिका यास्मीन मिस की याद आई। उनकी वजह से ही गौरी के मन से न केवल संख्याओं का डर दूर हुआ, बल्कि वह गणित में स्नातकोत्तर की डिग्री भी पूरी कर पाई। गणित शिक्षिका ने गौरी को केवल गणित ही नहीं पढ़ाई थी, उन्होंने उसे यह विश्वास भी दिलाया था कि लड़कियाँ संख्याओं के मामले में लड़कों जितनी ही होशियार होती हैं (जबकि उनके आस-पास के लोग ऐसा नहीं मानते थे)। यास्मीन मिस ने उसे इस बात के लिए भी प्रोत्साहित किया था कि वह चाहे तो गणित को अपनी जीविका बनाने के बारे में भी सोच सकती है। उन्होंने यह सब बहुत धैर्य के साथ किया था और कक्षा 1 से 4 तक धीरे-धीरे गौरी का आत्मविश्वास बढ़ाया था।

कोडिंग करते समय अंजन जब किसी बिन्दु पर अटक जाता है, उसे डिस्जुजा मैम की याद आती है। अपने विद्यालयी जीवन के दौरान कोई भी समस्या होने पर वह उन्हीं से बात करता था। वे

“ शैक्षिक अवसर तब बनते हैं जब विद्यार्थी और शिक्षक सीखने के ऐसे उद्देश्यपूर्ण अनुभवों के साथ जुड़ते हैं जो विद्यार्थियों को विभिन्न तरीकों से विकसित होने में मदद करते हैं। ”

छठी और सातवीं कक्षा में उसकी विज्ञान की शिक्षिका थीं। जब भी कोई नई अवधारणा सामने आती तो अंजन घबराने लगता, और इस वजह से वह उसे ठीक से समझ नहीं पाता था। जब शिक्षिका को इस बात का एहसास हुआ तो उन्होंने लंच ब्रेक के दौरान उसके साथ 15 मिनट बिताने की आदत डाल ली। इस दौरान वे उसे धैर्यपूर्वक नई अवधारणा समझातीं। वे कहतीं कि शान्त दिमाग! पहला क़दम है। उसके बाद ही समस्या पर ध्यान देना सम्भव होता है। यह मंत्र अंजन के साथ तब भी बना रहा जब वह एक सफल कोडर बन गया। अपनी शिक्षिका की सलाह

से विज्ञान में उसकी रुचि गहरी हुई, और उसने इंजीनियरिंग की डिग्री हासिल की। आज भी जब अंजन किसी मुश्किल स्थिति में होता है, उसे अपनी विज्ञान शिक्षिका की यह भली-सी सलाह और मार्गदर्शक शब्द याद आते हैं।

एलएलबी के कोर्सवर्क के लिए निबन्ध लिखते समय ऋचा को अपने कानूनी कोर्स के प्रकरणों और समाज में लोगों के सामने आने वाले मुद्दों के बीच सम्बन्ध जोड़ने में काफ़ी परेशानी हुई। फ़ौरन उसे अपने सामाजिक अध्ययन के शिक्षक, अनन्तरामन सर, का ख़्याल आया। उन्होंने ही उसके मन में लोगों द्वारा सामना की जाने वाली समस्याओं को देखने की इच्छा जगाई थी। इसके कारण उसने विद्यालयी पढ़ाई के बाद कानून की पढ़ाई करने का फ़ैसला किया था। कक्षा 6, 7 और 8 में सामाजिक अध्ययन पढ़ाते समय अनन्त सर जो कहानियाँ सुनाते थे, वे न केवल प्रेरणादायक होती थीं, बल्कि कई सवाल भी उठाती थीं। जैसे— समाज में इतनी असमानता या भेदभाव क्यों हैं; कुछ लोग हमेशा ग़रीब क्यों रहते हैं; नागरिक के रूप में हमारे कर्तव्य और ज़िम्मेदारियाँ क्या हैं; आदि।

माध्यमिक विद्यालय के तीन सालों के दौरान कक्षा में जो चर्चाएँ हुआ करती थीं, वे सब ऋचा के दिमाग़ में फिर से उभर आईं। वह जल्द ही अपने निबन्ध के लिए कानून और सामाजिक मुद्दों के बीच के सम्बन्धों को समझने में सफल हो गई। मन-ही-मन उसने अनन्त सर को धन्यवाद दिया जिन्होंने पाठ्यपुस्तकों से परे जाकर वास्तविक जीवन के संघर्षों और स्थितियों को अपने विद्यार्थियों के सामने पेश किया ताकि वे सामाजिक विज्ञान द्वारा प्रस्तुत विभिन्न मुद्दों के बारे में गहराई से सोच सकें।

ये कुछ उदाहरण हैं। लेकिन ऐसे कई उदाहरण हम अपने सहकर्मियों, दोस्तों और परिवार से सुनते रहते हैं। इनमें हर उदाहरण यह दर्शाता है कि जब हम मुश्किल समय से गुज़र रहे होते हैं—चाहे हम माता-पिता हों, शुरुआती कॅरियर वाले कर्मचारी हों या कॉलेज के विद्यार्थी—अकसर अपने किसी शिक्षक के बुद्धिमानी भरे शब्दों या संवेदनशील व्यवहार को याद करते हैं जो हमें अपनी समस्याओं से बाहर निकलने का रास्ता खोजने में मदद करते हैं।

कई बार हम अपने बचपन के विद्यालयी जीवन को याद करते हैं, और उन शिक्षकों के प्रति कृतज्ञ हो जाते हैं जो हमें सहयोग देते थे, धैर्यवान थे, गलतियों को माफ़ करते थे, और सबसे महत्वपूर्ण बात, उनमें विद्यार्थियों के प्रति संवेदना थी। ऐसा क्यों है कि शिक्षक का व्यवहार हमारे दिमाग़ में सालों बाद भी ताज़ा बना रहता है? मनोवैज्ञानिकों और तंत्रिका वैज्ञानिकों के पास इसके वैज्ञानिक स्पष्टीकरण हैं, लेकिन शिक्षकों के रूप में, हमारे लिए यह बात स्पष्ट है कि विद्यालय में विद्यार्थी केवल सीखने के लिए ही नहीं आते, बल्कि अपने शुरुआती वर्षों के दौरान सहायता, मार्गदर्शन और देखभाल के लिए भी हमारी ओर देखते हैं।

विद्यालयी शिक्षा, ख़ासतौर पर प्राथमिक शिक्षा (कक्षा 1 से 8 तक), कई मायनों में अत्यन्त महत्वपूर्ण है। यह न केवल हमारी

“

**पिछले कुछ दशकों से, दुनिया भर के अधिकांश देशों ने विद्यालयी शिक्षा, विशेष रूप से प्राथमिक स्तर तक की शिक्षा, को अनिवार्य और प्रत्येक व्यक्ति का मौलिक अधिकार बना दिया है।**”

”

शिक्षा के निर्माण के लिए बुनियादी मंच है, बल्कि हमारी पहचान को आकार देने वाले घटकों और जीवन की चुनौतियों से निपटने के लिए आवश्यक मूलभूत योग्यताएँ भी प्रदान करती है जिनमें से कई हमारे शिक्षकों के द्वारा प्रदर्शित किए गए मूल्य होते हैं। इसलिए शिक्षक एक ऐसी भूमिका निभाते हैं जो साल-दर-साल 'पाठ्यक्रम पूरा करने' से कहीं अधिक बड़ी है।

शिक्षक विद्यार्थियों के जीवन को आकार देते हैं, इसमें कोई नई बात नहीं है। प्राचीन और मध्यकालीन समाजों में, कुलीन वर्ग के पास अपने विद्यार्थियों को समग्र शिक्षा दिलवाने के लिए शिक्षक होते थे। हालाँकि, कुछ शताब्दियों पहले, अठारहवीं शताब्दी के उत्तरार्ध में प्रशिया में शुरू हुई सामूहिक प्राथमिक शिक्षा की स्थापना के बाद से, विद्यालयी शिक्षा पूरे यूरोप में फैल गई, और उपनिवेशवाद के रास्ते दुनिया भर में उनके उपनिवेशों तक पहुँच गई। पिछले कुछ दशकों से, दुनिया भर के अधिकांश देशों ने विद्यालयी शिक्षा, विशेष रूप से प्राथमिक स्तर तक की शिक्षा, को अनिवार्य और प्रत्येक व्यक्ति का मौलिक अधिकार बना दिया है। भारत में, हम लगभग 100 साल के संघर्ष के बाद इस मुक़ाम पर पहुँचे हैं। गोपाल कृष्ण गोखले ने 1910 में ही भारत की ब्रिटिश सरकार से अनिवार्य शिक्षा लागू करने के लिए याचिका दायर की थी। इसके लगभग 100 वर्षों बाद निःशुल्क और अनिवार्य शिक्षा का अधिकार अधिनियम, 2009 में पारित हुआ। इसे शिक्षा का अधिकार अधिनियम (आरटीई अधिनियम) के नाम से भी जाना जाता है। यह 6 से 14 वर्ष की आयु के विद्यार्थियों को निःशुल्क और अनिवार्य शिक्षा की गारंटी देता है।

## प्रत्येक स्तर पर पहचान को आकार देना

प्रत्येक व्यक्ति के जीवन में विद्यालयी शिक्षा की महत्ता को देखते हुए हमें खुद को सौभाग्यशाली समझना चाहिए कि हमें इस क्षेत्र में योगदान करने का अवसर मिला है, और हमें आधुनिक समाज में लोगों के व्यक्तिगत विकास में सहायता करने की बहुत बड़ी ज़िम्मेदारी सौंपी गई है। व्यक्तिगत विकास विद्यालयी शिक्षा के अलग-अलग स्तरों पर होता है, और प्रत्येक स्तर पर विद्यार्थियों की सीखने में मदद करने की प्रक्रिया अलग-अलग होती है। लेकिन इसके कुछ मूलभूत सिद्धान्त भी होते हैं जो सभी स्तरों को समान रूप से नियंत्रित करते हैं।

एनईपी 2019 (कस्तूरीरंगन समिति की रिपोर्ट 2019) के मसौदे में कहा गया है, "शैक्षिक अवसर तब बनते हैं जब विद्यार्थी और शिक्षक सीखने के ऐसे उद्देश्यपूर्ण अनुभवों के साथ जुड़ते हैं जो विद्यार्थियों को विभिन्न तरीकों से विकसित होने में मदद



चित्र 2 : शिक्षक अपने विद्यार्थियों के सर्वांगीण और समग्र विकास में महत्वपूर्ण योगदान देते हैं

करते हैं।" यह दस्तावेज़ प्रत्येक स्तर में अपेक्षित विकास तथा प्रत्येक विद्यार्थी की सर्वोत्कृष्ट प्रगति सुनिश्चित करने के लिए उससे सम्बद्ध उपयुक्त शिक्षण पद्धति को स्पष्ट करता है। शिक्षक वे विशेषज्ञ होते हैं जो विद्यार्थी के विद्यालयी जीवन के विभिन्न स्तरों में इन अनुभवों को अलग-अलग ढंग से निर्मित करते हैं। यदि हम आज एक समाज के रूप में इस मुकाम पर हैं तो इस विकास यात्रा में प्रत्येक शिक्षक का योगदान सर्वोपरि है। शिक्षकों ने कड़ी मेहनत की है, और कठिन परिस्थितियों में काम किया है, इसके बावजूद भी कुछ कमियाँ बनी हुई हैं।

हालाँकि शिक्षक की भूमिका अपने साथ कई चुनौतियाँ लेकर आती है, लेकिन अपने विद्यार्थियों के साथ सार्थक जुड़ाव के बाद शिक्षक को जो पूर्ण सन्तुष्टि मिलती है, वह एक ऐसा अनुभव है जिसका शब्दों में वर्णन करना कठिन है, और जिसकी इच्छा हर शिक्षक को हमेशा रहती है। इस उद्देश्य के लिए शिक्षक अपने कर्तव्य से, अपनी शिक्षण भूमिका से परे जाकर काम करता है। विद्यालयी शिक्षा के विभिन्न स्तरों में यह अलग-अलग तरीके से प्रकट होता है।

**फ़ाउण्डेशनल स्टेज** में 3 से 8 वर्ष की आयु के विद्यार्थियों का नामांकन होता है। इस स्टेज में शिक्षक इन विद्यार्थियों के साथ जुड़ने के लिए मुख्यतः 'खेल' का उपयोग करते हैं क्योंकि वे कई पहलुओं पर ध्यान देते हैं। यथा— शारीरिक विकास, सामाजिक-भावनात्मक-नैतिक विकास, संज्ञानात्मक विकास, भाषा और साक्षरता विकास, सौन्दर्यशास्त्र और सांस्कृतिक विकास, जैसा कि *राष्ट्रीय पाठ्यचर्या की रूपरेखा (एनसीएफ़) 2023* में दर्शाया गया है। एक अच्छा शिक्षक खेल-आधारित शिक्षणशास्त्र का

उपयोग करता है जिसमें "उपर्युक्त सभी बातों पर ध्यान देते हुए पोषण और संवेदनशील रिश्तों पर ज़ोर दिया जाता है, तथा साथ ही साक्षरता और संख्यात्मक ज्ञान में आधारभूत क्षमताएँ विकसित की जाती हैं" (*एनसीएफ़ 2023*)। हजारों शिक्षक प्रतिदिन इस कार्य में लगे रहते हैं, और यह सुनिश्चित करते हैं कि भारत भर के विद्यालयों में नामांकित विद्यार्थी सीखने के लिए ज़रूरी बुनियादी क्षमता हासिल कर सकें।

*एनईपी 2020* के अनुसार विद्यालयी शिक्षा की अगली स्टेज **प्रिपरेटरी स्टेज** है। इसमें कक्षा 3 से 5 तक की कक्षाएँ आती हैं। *एनसीएफ़* कहता है कि इस स्तर पर "गतिविधि और खोज-आधारित शिक्षण होना चाहिए जो विद्यार्थियों को औपचारिक कक्षा व्यवस्था के भीतर धीरे-धीरे सक्रिय होने के लिए प्रोत्साहित करे।" देश भर में लाखों शिक्षक हैं जो इस स्तर पर विद्यार्थियों को माध्यमिक कक्षाओं के लिए पर्याप्त रूप से तैयार होने में मदद करते हैं, भले ही बुनियादी स्तर पर उनकी शिक्षा कितनी भी मज़बूत क्यों न रही हो। माध्यमिक स्तर पर शिक्षकों के लिए सबसे बड़ी चुनौती यह है कि इस स्तर पर पहुँचने वाले विद्यार्थी सीखने के अलग-अलग पायदान पर होते हैं। अतः यह सुनिश्चित करना बहुत ही कठिन कार्य होता है कि विद्यार्थी बुनियादी साक्षरता और संख्यात्मक ज्ञान (*एफ़एलएन*) को समझ लें, और उसके बाद मिडिल और हाई स्कूल कक्षाओं में अवधारणाओं को समझने के लिए तैयार हो जाएँ। इस स्तर पर शिक्षक अपने ऊपर एक बड़ी ज़िम्मेदारी लेते हैं।

प्राथमिक स्तर के अन्तिम तीन वर्षों को *एनईपी 2020* में 'मिडिल स्कूल' कहा गया है। यह वह स्तर है जहाँ बहुविषयक सीमाएँ मज़बूत हो जाती हैं। विद्यार्थी विषयों के एक विशिष्ट समूह का

अध्ययन करते हैं और पाठ्यक्रम में कई अमूर्त अवधारणाएँ प्रस्तुत की जाती हैं। इस स्तर के पहले तक शिक्षक सभी विषयों में विद्यार्थियों के साथ जुड़ते हैं। लेकिन इस स्तर के लिए विषय शिक्षक महत्वपूर्ण होते हैं क्योंकि प्रत्येक विषय के पाठ्यक्रम में गहन अवधारणाएँ प्रस्तुत की जाती हैं। उच्च गुणवत्ता वाले शिक्षकों की विशाल संख्या यह सुनिश्चित करती है कि "प्रत्यक्ष निर्देश और अन्वेषण व पूछताछ के अवसरों का सन्तुलन बना रहे" (एनसीएफ़ 2023)। वे विद्यार्थियों की 'अवधारणात्मक समझ प्राप्त करने और पूछताछ के तरीकों में निपुण बनने' पर ध्यान देते हैं जैसा कि एनसीएफ़ में कहा गया है। इस शिक्षणशास्त्रीय प्रयास के लिए उच्चतम गुणवत्ता वाली पेशेवर अप्रोच की आवश्यकता होती है, और हमारे देश में ऐसे शिक्षक बड़ी संख्या में हैं जो इस अप्रोच को हमेशा प्रदर्शित करते हैं। ये शिक्षक ही हैं जो देश के हर विद्यार्थी को इस मौलिक अधिकार की गारंटी देते हैं कि उसे उच्च गुणवत्ता वाली प्राथमिक शिक्षा मिले। जिसका उल्लेख आरटीई अधिनियम में किया गया है।

सभी शिक्षक अपने विद्यार्थियों के सर्वांगीण और समग्र विकास में महत्वपूर्ण योगदान देते हैं, भले ही वे किसी भी स्तर की विद्यालयी शिक्षा से जुड़े हों। मैं जितने भी शिक्षकों को जानता



**शिक्षक अपने विद्यार्थियों के सर्वांगीण और समग्र विकास में महत्वपूर्ण योगदान देते हैं, भले ही वे किसी भी स्तर की विद्यालयी शिक्षा से जुड़े हों।**



हूँ, वे सभी इस 'सम्मान रूपी बैज' को बड़े गर्व के साथ पहनते हैं, और अन्य हितधारकों को दिखाते हैं कि इस भूमिका को अत्यधिक निष्ठा के साथ निभाने और मानव सभ्यता के लिए महत्वपूर्ण मूल्यों को बनाए रखने की इच्छा ही ऐसा करने की एकमात्र प्रेरणा है। ऐसा आचरण अनुकरणीय है। अपनी नई पुस्तक *मोरल एम्बीशन (Moral Ambition)* में लोकप्रिय डच इतिहासकार रटगर ब्रेगमैन भी ऐसी ही 'नैतिक महत्वाकांक्षा' के बारे में बात करते हैं। यह महत्वाकांक्षा केवल अपने लिए सफल होने की नहीं है, बल्कि जिस दुनिया में हम रहते हैं उसमें बदलाव लाने की है। अन्त में, मैं यही कहना चाहूँगा कि मैंने जितने भी शिक्षकों से मुलाकात की है, उनमें यह महत्वाकांक्षा है, और प्राथमिक शिक्षा के क्षेत्र में काम करने वाले हर हितधारक में यह भावना होनी चाहिए।

*अंजेली से नलिनी रावल द्वारा अनुवादित।*



**रिशिकेश बी एस** दो दशकों से अधिक समय से शिक्षा के क्षेत्र में काम कर रहे हैं। वे वर्तमान में अजीम प्रेमजी यूनिवर्सिटी में अध्यापन करने के साथ-साथ प्रशासनिक कार्यों की ज़िम्मेदारी का निर्वहन भी कर रहे हैं।

सम्पर्क : [rishikesh@apu.edu.in](mailto:rishikesh@apu.edu.in)

# पाठशाला भीतर और बाहर के 25 अंकों का सफ़र

## गुरुबचन सिंह

पाठशाला भीतर और बाहर पत्रिका का यह 25वाँ अंक है। ज़ाहिर है इस सफ़र में सबसे बड़ी भागीदारी इसके पाठकों की, लेखकों की रही है। आज जब यह बात ख़ूब सुनने में आ रही है कि पढ़ने-लिखने की संस्कृति लगातार सिमटती जा रही है, ऐसे में एक अकादमिक पत्रिका का यह सफ़र सच में सुखद है।

पलटकर देखता हूँ तो पहले अंक के प्रकाशित होने से पहले का विचार-विमर्श याद आता है जब पत्रिका के औचित्य से लेकर उद्देश्य तक पर गहन विमर्श हुआ।

पाठशाला भीतर और बाहर के सफ़र की शुरुआत जुलाई 2018 में हुई थी। उद्देश्य था कि यह पत्रिका विद्यालय के शिक्षकों, शिक्षक-शिक्षा से जुड़े और शिक्षा में रुचि रखने वालों के लिए गुणवत्तापूर्ण शैक्षिक सन्दर्भ सामग्री मुहैया कराएगी। साथ ही, शिक्षा में कार्य करने व इससे सरोकार रखने वाले व्यक्तियों और संस्थाओं के लिए विमर्श का एक मंच बनेगी जहाँ वे अपने शैक्षिक अनुभव साझा कर सकेंगे। इससे शिक्षा पर होने वाले विमर्श और संवाद को गहन एवं वास्तविक बनाया जा सकेगा। शिक्षा के क्षेत्र में काम करने वालों के बीच पढ़ने-लिखने की संस्कृति को बढ़ावा देना इसके व्यापक उद्देश्यों में शामिल रहा है।

शुरुआत में तय किया कि पत्रिका अर्धवार्षिक होगी। इस तरह पहले 4 अंक छमाही निकाले गए। इन चार अंकों में विद्यालयी शिक्षा के विभिन्न विषयों पर लेख प्रकाशित हुए। इनमें एक ओर जहाँ शोधपरक, सैद्धान्तिक और प्रैक्टिस से जुड़े अनुभव-आधारित लेखों को शामिल किया गया, वहीं दूसरी ओर भाषा, गणित, विज्ञान, सामाजिक अध्ययन, आदि विषयों के अध्यापन से जुड़े लेख सम्मिलित किए गए।

## बदलाव सफ़र का हिस्सा रहा

चार अंकों के प्रकाशन के बाद पाठकों से पत्रिका और इसके लेखों के बारे में राय ली गई।

राय पर मन्थन हुआ, और पत्रिका में छपने वाले लेखों की प्रकृति, स्वरूप व प्रस्तुति में कुछ परिवर्तन किए गए। इसकी पृष्ठ

संख्या कम की गई, और आवृत्ति बढ़ाई गई। अब पत्रिका 200 के बजाय 100 पृष्ठ की बनकर तिमाही छपने लगी। साल में चार अंक। लेखों की शब्द सीमा को कम करते हुए इन्हें भाषा की दृष्टि से ज़्यादा सरल और पठनीय बनाने के प्रयास किए गए।

इसे ज़्यादा उपयोगी बनाने के उद्देश्य से सम्पादकीय समूह में ऐसे साथियों को शामिल किया गया जिनका फ़्रील्ड, यानी विद्यालयों से सीधा जुड़ाव था।

पत्रिका में अब प्रारम्भिक शिक्षा के विविध विषयों पर मननशील व समालोचक दृष्टिकोण से लिखे गए विश्लेषणात्मक लेख प्रकाशित किए गए। इसमें सैद्धान्तिक व यथार्थपरक अनुभवों पर आधारित सामग्री के बीच सन्तुलन बनाते हुए ऐसे लेख शामिल हुए जिन्हें हमारे शिक्षक स्पष्टता व आसानी से समझ सकें, अपनी कक्षा में अधिक-से-अधिक उपयोग कर सकें ताकि कक्षा प्रक्रिया में सकारात्मक बदलाव दिखे।

प्रयास यह भी किया गया कि पत्रिका ज़मीनी स्तर पर काम कर रहे शिक्षकों व शिक्षा से जुड़े लोगों को अपने अनुभव दर्ज करने, और उनको विस्तार व गहराई देने के अवसर उपलब्ध कराए। यह शिक्षकों और शिक्षक प्रशिक्षकों के दक्षता संवर्धन के लिए एक ज़रिया बने। वे पढ़ें, और मिलकर संवाद करें।

पाठशाला के लेखों में पाठ्यचर्या क्षेत्र भाषा, गणित, विज्ञान, सामाजिक अध्ययन, कला शिक्षा, आदि विषयों से सम्बन्धित सामग्री शामिल है। इन विषयों के परिप्रेक्ष्य, सिद्धान्त, उद्देश्य, और सीखने-सिखाने के तरीकों व इनसे मिले ठोस अनुभवों पर आधारित लेख प्रकाशित किए जा रहे हैं। आज के सन्दर्भ में बुनियादी साक्षरता और संख्यात्मक ज्ञान, प्रारम्भिक बाल्यावस्था देखभाल और शिक्षा, शिक्षकों के पेशेवर विकास

से सम्बन्धित लेख प्राथमिकताओं में शामिल हैं। भाषा शिक्षण से जुड़े पहलू, जैसे रचनात्मक लेखन, शिक्षक डायरी, दीवार पत्रिका, बहुभाषिकता, प्रिंट-रिच वातावरण, आदि भी पत्रिका की विषयवस्तु का हिस्सा हैं।

इस दौर में आकलन व परीक्षाएँ, माध्यम के रूप में स्थानीय व मातृभाषा, संवैधानिक मूल्यों जैसे समावेशन, बन्धुता, समानता, जेंडर, और विज्ञान तथा वैज्ञानिक सोच, गणितीय सोच, इबारती सवाल जैसे प्रकरणों पर सारगर्भित विषयवस्तु प्रकाशित हुई है। विद्यालयों और फ़्रील्ड में चलने वाली गतिविधियों, जैसे समर कैम्प, बाल सभा, बाल शोध मेला, मॉर्निंग असेम्बली, वालंटरी टीचर फ़ोरम, शैक्षिक भ्रमण, आदि पर भी लेख प्रकाशित हुए हैं।

## पाठशाला का पाठकों से जुड़ाव और उपयोग

समय-समय पर फ़्रील्ड के साथियों और शिक्षकों से चर्चा के दौरान पहली समझ तो यही बनी कि यदि पढ़ी जाने वाली सामग्री और लेख पाठकों, शिक्षकों और सन्दर्भ व्यक्तियों के काम से जुड़े हों, वे जरूर पढ़े जाते हैं, और बहुरूप उपयोग में लाए जाते हैं। ये लेख शिक्षक तो पढ़ ही रहे हैं, इनका उपयोग कार्यशालाओं व शिक्षकों के स्वैच्छिक समूहों में भी हो रहा है। लेखों पर चर्चा होना, उनसे जुड़े अपने अनुभवों को साझा करना, लेख पढ़ने के बाद शिक्षण प्रक्रिया में आए बदलाव, आदि के बारे में साझेदारी इस बातचीत का हिस्सा बनी।

फ़्रील्ड के साथियों और शिक्षकों ने बताया कि संस्थाओं द्वारा आयोजित होने वाली विषय-आधारित कार्यशालाओं में पाठशाला के लेखों का उपयोग पढ़ने व संवाद के ज़रिए समझ बनाने के लिए किया जाता है। इससे उनकी सीखने-सिखाने की प्रक्रियाओं में सुधार आता है। इनकी झलकियाँ हमें 'पाठक चश्मा', जो अब 'सम्पादक के नाम' स्तम्भ है, में पाठकों द्वारा साझा की गई टिप्पणियों में दिखाई देती हैं।

मिसाल के तौर पर, 'पुस्तकालय विशेषांक' पढ़कर प्राइमरी स्कूल चंगोराभाटा पश्चिम, रायपुर, छत्तीसगढ़ की शिक्षिका बरखा शर्मा ने लिखा—

"मेरे मन में विचार आया कि मैं ज़्यादा-से-ज़्यादा विद्यार्थियों में पढ़ने की रुचि जाग्रत करने, और उन्हें पुस्तकों से जोड़ने के लिए अपने स्कूल के मुस्कान पुस्तकालय को खोलूँ, अलमारी में बन्द किताबों को सामने लाऊँ, और उनका नियमित उपयोग करने का अवसर विद्यार्थियों को दूँ। विद्यार्थियों में पढ़ने-लिखने की रुचि विकसित करने के लिए मैं अपनी कक्षा में पुस्तकालय का एक पीरियड भी तय करूँगी।" अंक 20

इसी तरह, 'समावेशी शिक्षा विशेषांक' से पाठकों को समावेशन के बारे में गहरी समझ बनाने का एक सही नज़रिया मिला। उन्होंने अलग-अलग पृष्ठभूमि वाले वंचित समुदाय के विद्यार्थियों में बहिष्करण के बारीक रूपों को गहराई से समझा। वे संवेदना व मानवीय गरिमा के साथ बहिष्कृत विद्यार्थियों को समावेशित करने के लिए व्यावहारिक उपायों को समझ पाए, और इन्हें आस-पास व कक्षा अनुभवों से जोड़कर देख पाए।

पाठकों के 'सम्पादक के नाम' स्तम्भ में व्यक्त विचार समावेशी शिक्षा विशेषांक की अहमियत को दर्शाते हैं—

"आलेख 'लड़कियों में माहवारी और उसका सीखने से सम्बन्ध' पढ़ने से समझ आया कि समावेशन को हम अत्यन्त विशेष परिस्थितियों वाले विद्यार्थियों के सन्दर्भ में ही देखते रह जाते हैं, जबकि एक बड़ा सामान्य समझा जाने वाला समूह भी कुछ अलग तरह की चुनौतियों से जूझ रहा होता है। इनका समाधान किए बग़ैर समावेशन की बात अधूरी रहेगी।" अनिल सिंह, टीचर एजुकएटर, भोपाल, मध्य प्रदेश, अंक 23

"समावेशी शिक्षा विशेषांक समावेशन पर समग्रता में सोचने को बाध्य करता है। 'केवल नामांकन के स्तर पर समावेशन पर्याप्त नहीं' और 'सीखने पर हक़ तो सबका बराबर है' सारगर्भित लगे।" रानी कुमारी, शिक्षिका, दरभंगा, बिहार, अंक 23

पाठशाला के कई लेखों पर पाठकों की बहुत सारी समीक्षात्मक विवेचनाएँ मिलती हैं। ये विवेचनाएँ पत्रिका के प्रति पाठकों के लगाव व इसकी उपयोगिता को दर्शाती हैं। साथ ही, इनसे सम्पादकीय टीम को यह समझने में मदद मिलती है कि पाठक किन विषयों पर किस तरह की विषयवस्तु चाहते हैं। यहाँ कुछ दृष्टान्त प्रस्तुत हैं—

"मैं स्कूल शिक्षिका नहीं हूँ फिर भी पाठशाला के सभी आलेखों को लगातार पढ़ती हूँ। यह पत्रिका पाठकों को ऐसे लेख प्रदान नहीं करती है जिनको केवल पढ़ा जाए, अपितु यह अपने पाठकों को नया नज़रिया देती है जिससे वे चीज़ों को अलग दृष्टिकोण से देख सकें, और स्कूल में विद्यार्थियों को पढ़ाने जैसे ज़िम्मेदारी के कार्य को करने वाले लोग अपने कार्य को और बेहतर तरीक़े से कर सकें।" तृप्ति यादव, आँगनवाड़ी शिक्षिका, सागर, मध्य प्रदेश, अंक 19

"लेख 'भैडम, मेरा जवाब सही है!' पढ़कर मेरा नज़रिया एक शिक्षक होने के नाते बदला है। इसे पढ़कर समझ आया कि सवाल पूछना सीखने-सिखाने और ज्ञान निर्माण की प्रक्रिया का स्वाभाविक व अहम हिस्सा है। कक्षा में इसकी जगह होनी ही चाहिए। हमें विद्यार्थियों की जिज्ञासाओं के प्रति सचेत रहने की आवश्यकता है।" विष्णु कुमार, प्रधानाध्यापक, जयपुर, राजस्थान, अंक 12

"मैं पाठशाला की नियमित पाठिका हूँ। विद्यार्थियों के साथ शिक्षण कार्य करवाते हुए आने वाली परेशानियों में यह पत्रिका हमें काफ़ी रास्ते सुझाती है।" प्रमिला भाटी, शिक्षिका, जयपुर, राजस्थान, अंक 16

"आलेख 'पढ़ना, अक्षर-मात्रा से आगे' में पढ़ने के कौशल का महत्त्व बड़ी सहजता से ऐसे दर्शाया गया है, मानो हमारी कक्षा की बातों का ही सजीव चित्रण हो रहा हो।" आरती बहुगुणा, शिक्षिका, पौड़ी गढ़वाल, उत्तराखण्ड, अंक 16

## शिक्षा में व्याप्त धारणाओं पर पुनर्विचार

विशेषांक के लेखों पर पाठकों की उपर्युक्त टिप्पणियाँ यह भी दर्शाती हैं कि उन्हें इन शैक्षिक मुद्दों के बारे में अपनी पहले से स्थापित पूर्व धारणाओं / मान्यताओं पर पुनर्विचार कर उन्हें बदलने में काफ़ी मदद मिली है।

इसी तरह की पूर्व धारणाएँ अन्य विषयों और प्रक्रियाओं के बारे में भी व्याप्त हैं जिनकी मुश्किलें शिक्षा की बातचीत, लेखन और शिक्षण कार्य में अकसर महसूस की जाती हैं।

विद्यार्थियों का सीखना, हाशियाकृत समुदाय के विद्यार्थी, लड़कियों की शिक्षा, गणित शिक्षण, शारीरिक असमर्थता वाले विद्यार्थी, शिक्षा में समानता, थिएटर इन एजुकेशन, प्रिंट-रिच वातावरण, विद्यार्थियों का साहित्य, आदि कुछ ऐसे ही मसले हैं।

स्थापित धारणाओं के बने रहने से सीखने-सिखाने में कई समस्याएँ सामने आती हैं। इन पर संवाद करना पाठशाला की जवाबदेही में शामिल है। पत्रिका के लेखों में कई ऐसे प्रसंग और वृत्तान्त हैं जो विमर्श के ज़रिए इन धारणाओं को शिथिल करने का प्रयास करते हैं। इसे एक उदाहरण से समझ सकते हैं—

"अपना अनुभव बताने से पहले यह स्पष्ट करना चाहती हूँ कि किसी भी अवधारणा या पाठ को नाटक के रूप में प्रस्तुत करना 'थिएटर इन एजुकेशन' नहीं है। ऐसा बताना इसलिए अनिवार्य है क्योंकि विद्यालयों की मॉनिटरिंग के दौरान मैंने पाया कि अध्यापक हिन्दी की

पाठ्यपुस्तक में दी गई कहानी या कविता और यात्रा वृत्तान्त को नाटक में रूपान्तरित करके पढ़ाते हैं, और कहते हैं कि वे अपनी कक्षा में 'थिएटर इन एजुकेशन' को शिक्षणशास्त्रीय युक्ति के रूप में इस्तेमाल कर रहे हैं। इसी तरह, पर्यावरण की कक्षा में जल चक्र, ऊर्जा व बल को पढ़ाते समय नाटक किया जा रहा था, और कहा यह जा रहा था कि 'थिएटर इन एजुकेशन' को अवधारणाएँ स्पष्ट करने के लिए काम में लाया जा रहा है।

मैं यह बताना ज़रूरी समझ रही हूँ कि पढ़ाए जाने वाले पाठ के लिए कक्षा के कुछ विद्यार्थियों को चुनना, उन्हें पाठ से सम्बन्धित संवाद लिखकर देना, संवादों को याद कर कक्षा के बाकी विद्यार्थियों के सामने प्रस्तुत कर देना किसी भी सूरत में 'थिएटर इन एजुकेशन' नहीं है।" सुरभि चावला, लेख 'भाषा की घण्टी और थिएटर इन एजुकेशन', अंक 5

## पत्रिका को ज़्यादा बेहतर बनाने की कोशिशें

पहले अंक से लेकर 21वें अंक का सफ़र पाठकों से जुड़ाव की दृष्टि से महत्वपूर्ण रहा। इस सफ़र से हासिल अनुभवों और संस्थान व पाठकों की अपेक्षाओं के अनुरूप पाठशाला के 22वें अंक से लेखों की प्रकृति, उद्देश्य, स्वरूप, प्रस्तुति और पहुँच में कुछ और बदलाव किए गए। ये बदलाव हमारे पाठक पाठशाला अंकों में देख भी रहे हैं, और पसन्द भी कर रहे हैं।

अब पत्रिका का मुख्य फ़ोकस प्रारम्भिक शिक्षा है। पहुँच को विस्तार देने के लिए अब यह तीन भाषाओं में प्रकाशित की जा रही है। सबसे पहले इसे हिन्दी में प्रकाशित कर फिर अँग्रेज़ी और कन्नड़ में अनुवाद करके प्रकाशित किया जा रहा है। इससे एक भाषाई और भौगोलिक क्षेत्र के लेखकों द्वारा हासिल ज्ञान व समझ दूसरे भाषाई और भौगोलिक क्षेत्र के पाठकों तक पहुँच बना रही है। ज्ञान व अनुभवों की इस आवाजाही से संवाद के ज़्यादा विस्तृत व गहन होने की सम्भावना बढ़ी है। बदले स्वरूप में पत्रिका का फ़ोकस और पहुँच का आधार पैन इंडिया, अर्थात् पूरा भारत है। ज़्यादातर पठन सामग्री शिक्षकों और शिक्षक प्रशिक्षकों के अनुभवों पर आधारित होती है। लेख एनईपी 2020, एनसीएफ़-एफ़एस 2022 और एनसीएफ़-एसई 2023 में दर्ज विचारों के अनुरूप होते हैं। लगभग पूरी विषयवस्तु कक्षाओं में उसकी उपयोगिता और शिक्षकों के पेशेवर विकास को ध्यान में रखकर चुनी जाती है।

पाठशाला अब बहुरंगी छप रही है। पृष्ठों की संख्या 60 + 4 हो गई है। इसके चलते अब यह खोलने-पढ़ने की दृष्टि से आकर्षक व सहज हुई है। पत्रिका में कुछ नए स्तम्भ, जैसे 'शिक्षकों की डायरी से', 'उम्मीद जगाते शिक्षक', 'इनसे मिलिए', 'आइए, करके देखें' और 'किताबों से दोस्ती' प्रारम्भ किए गए हैं। इन स्तम्भों से पाठशाला में शिक्षकों के अनुभव लेखन में इज़ाफ़ा हुआ है।



चित्र 2 : पाठशाला भीतर और बाहर के सफ़र की कुछ बानगियाँ

## चुनौतियाँ और इनसे उबरना

शुरुआती दौर से ही पाठशाला के सामने कुछ चुनौतियाँ बनी रहीं। एक समस्या थी तमाम प्रयासों के बावजूद पर्याप्त संख्या में गुणवत्तापूर्ण लेखों का प्राप्त न होना। इससे पत्रिका निर्धारित समय से कुछ हफ्तों की देरी से प्रकाशित होती रही जिससे इसके अंकों को पाठकों तक निर्धारित समय पर पहुँचाना समस्या बनी रही। दूसरी समस्या थी कुछ पाठ्यचर्या क्षेत्रों, जैसे गणित, विज्ञान और सामाजिक अध्ययन पर अच्छी गुणवत्ता वाले लेखों का प्राप्त न होना।

पत्रिका अब ज्यादातर चुनौतियों से उबर चुकी है। पाठशाला के सभी संस्करण न सिर्फ तय महीनों में प्रकाशित हो रहे हैं, बल्कि सब्सक्राइबर तक पहुँच भी रहे हैं। लेखों की आमद पहले से काफी बढ़ी है। लेखकों व पाठकों की दृष्टि से संख्या और भौगोलिक क्षेत्र में विस्तार हुआ है। इस विस्तार में पत्रिका का तीन भाषाओं में प्रकाशित होना भी शामिल है। इसके चलते न सिर्फ पाठकों की संख्या लगातार बढ़ रही है, बल्कि लेख भी हमें देश के कोने-कोने से मिल रहे हैं। जैसे, इसी अंक में देश के 13 राज्यों के शिक्षकों के शिक्षण अनुभव शामिल हुए हैं। जो शिक्षक कक्षा में बेहतर काम कर रहे हैं वे अपने अनुभवों को ठीक ढंग से लिख सकें, इसके लिए उन्हें प्रोत्साहित करने और सहयोग करने के इरादे से लेखन कार्यशालाएँ करने के प्रयास भी हो रहे हैं।

## शिक्षकों का पेशेवर विकास और अनुभव लेखन

शिक्षकों के पेशेवर विकास के लिए आयोजित किए जाने वाले सेवारत और सेवाकालीन प्रशिक्षणों में उपयोग की जाने वाली सामग्री में शिक्षकों के 'अनुभव आधारित लेखों' के लिए आमतौर पर कोई जगह नहीं होती है, और न उन्हें शामिल करने की कोई योजनाबद्ध दृष्टि होती है। इस वजह से इन प्रशिक्षणों से प्रशिक्षु शिक्षक जुड़ाव महसूस नहीं करते।

विद्यालयी शिक्षा के लिए राष्ट्रीय पाठ्यचर्या की रूपरेखा 2023 में भी यह अपेक्षा की गई है कि शिक्षकों के पेशेवर विकास में

विकास के हर चरण पर अलग-अलग तरह की विषयवस्तु की ज़रूरत होती है। विषयवस्तु व्यापक, सम्पूर्ण, प्रासंगिक, कक्षा से जुड़ी और शिक्षकों के सामने आने वाली चुनौतियों को सम्बोधित करने वाली होनी चाहिए। शिक्षकों को अपने पेशेवर विकास में तरह-तरह के साधनों के ज़रिए लगातार जुटे रहना चाहिए। उन्हें आपस में सीखने के मंच ज़रूर ही उपलब्ध कराए जाने चाहिए।

पाठशाला का मंच और इसमें प्रकाशित होने वाले अनुभव लेख इन अपेक्षाओं को पूरा करने में अपने हिस्से का योगदान दे रहे हैं। पत्रिका की हमेशा यह कोशिश रहती है कि हमारे ज्यादा-से-ज्यादा शिक्षक और सन्दर्भ व्यक्ति अपने समृद्ध अनुभव लगातार लिखते रहें, और पाठशाला के ज़रिए इन्हें विशाल जागरूक शिक्षक समुदाय से साझा करें।

पाठशाला में लेख आमंत्रित करने की प्रक्रिया में लेखकों से आग्रह रहता है कि वे लेखों में अपने ठोस अनुभवों को उदाहरण व प्रमाण के साथ विस्तार से प्रस्तुत करें। सम्पादकीय टीम लेखों के चयन के लिए इनका रिव्यू करती है, और इन्हें बेहतर बनाने के लिए लेखकों को सकारात्मक सुझाव भी देती है। शिक्षक स्वयं भी इन्हें बार-बार पढ़कर अपने शिक्षण और लेखन की बारीकियों को समझते हैं, और उनमें अपेक्षित बदलाव करते हैं। जब दूसरे शिक्षक इन्हें पढ़ते हैं, वे इनसे सीखते हुए भी अपनी शिक्षण गतिविधियों पर रिफ्लेक्ट कर रहे होते हैं। इससे एक दूसरे से सीखने, यानी पीयर लर्निंग के मौके बन रहे होते हैं।

अनुभव लेखन से शिक्षकों को अपने शिक्षण को देखने का समालोचक नज़रिया मिलता है। वे शिक्षण में आने वाली चुनौतियों तथा समस्याओं को गहराई से समझ रहे होते हैं, और अपने तरीकों में सुधार कर उनके समाधान के उपाय खोज पाते हैं। लेखन और शिक्षण के ऐसे ही प्रयासों से होती है चिन्तनशील पेशेवर शिक्षक बनने की शुरुआत। अन्ततः, यह शुरुआत विचारशील इन्सान बनने के रास्ते खोलती है।



**गुरबचन सिंह** पिछले 50 वर्षों से शिक्षा के क्षेत्र में कार्य कर रहे हैं। पिछले 15 सालों से अज़ीम प्रेमजी फ़ाउण्डेशन से जुड़े रहे हैं और पाठशाला भीतर और बाहर के सम्पादक भी रहे हैं। वर्तमान में वे पाठशाला पत्रिका के सलाहकार हैं।

सम्पर्क : [gurbachan.singh@azimpremjifoundation.org](mailto:gurbachan.singh@azimpremjifoundation.org)



## शिक्षकों की डायरी से



## पहेलियों से सीखते विद्यार्थी

धर्मपाल गंगवार

पुस्तकालय में विद्यार्थियों के साथ काम करते हुए उनसे कविता व कहानियों पर निरन्तर बातचीत होती रहती है। इससे विद्यार्थियों में पढ़ने की रुचि बनती है। इसके साथ ही, कुछ कथेतर विधाओं की किताबों पर भी विद्यार्थियों से गतिविधियाँ कराई जाती हैं जिनमें वे कबाड़ या रोज़मर्रा के काम में इस्तेमाल की जाने वाली साधारण वस्तुओं से बहुत-सी उपयोगी चीज़ें बनाना सीखते हैं। इस बार विचार आया कि विद्यार्थियों से पहेलियों पर बातचीत की जाए। पहेलियाँ बूझने व उन्हें संकलित करके लिखने में विद्यार्थियों के अनुमान लगाने जैसे भाषाई कौशलों का विकास होता है। वे ध्यान से सुनते हैं, चीज़ों और घटनाओं को नए व काल्पनिक सन्दर्भों में देख-सोचकर उत्तर देते हैं। इनसे उनकी समझ और तर्कशक्ति बढ़ती है, और वे भाषा के एक नए रूप से परिचित होते हैं। इस तरह पहेलियाँ बूझना विद्यार्थियों के लिए रोचक, आनन्द से भरपूर शैक्षिक गतिविधि बन जाती है। आमतौर पर, पहेलियाँ एक प्रश्न, वाक्यांश या कथन के रूप में होती हैं जिनमें एक शब्द का अर्थ छुपा होता है। लेकिन कविता पहेलियों की तो बात ही निराली है। इनमें विद्यार्थी कविता पढ़ते हैं और पहेलियाँ बुझाते भी हैं। इन उद्देश्यों को ध्यान में रखकर एकलव्य द्वारा प्रकाशित *बूझो-बूझो* किताब पर विद्यार्थियों के साथ काम करने की योजना बनाई। इस किताब के लेखक रामबचन सिंह 'आनन्द' हैं तथा चित्रांकन सुभाष व्याम ने किया है।

पुस्तकालय में विद्यार्थियों को गोल घेरे में बैठाकर *बूझो-बूझो* किताब पर बातचीत शुरू की गई। विद्यार्थियों से पूछा, "क्या आपके घरों में पहेलियाँ पूछी जाती हैं?" यह सुनकर विद्यार्थी चहक उठे। वे दनादन पहेलियाँ पूछने लगे। मैंने कहा, "रुको-रुको! देखो, मेरे पास पहेलियों की एक किताब है। इसमें कविताओं वाली मज़ेदार पहेलियाँ हैं।" मैंने विद्यार्थियों से चित्रों को ध्यान से देखने को कहा। प्रत्येक पन्ना पलट-पलटकर चित्र दिखाए। चित्रों को पहचानने में मदद की। उन्हें बताया कि इन चित्रों में ही पहेलियों का उत्तर छुपा है। एक कविता पढ़कर सुनाई। इसके बाद बूझने के अन्दाज़ से, माथे पर उँगली रख-रखकर मैंने कविता गाई, और विद्यार्थियों ने दोहराई। कविता

पहेली इस तरह से थी :

बिन हल के हलवाहा  
बूझो बूझो बूझो!  
मगज लगाकर जूझो!  
बिन हल के हलवाहा  
खेत जोतता, आहा  
कड़ी फोड़कर मिट्टी  
ढीली करता गिट्टी  
लगता अरे, सपोला  
लेकिन विष से पोला  
भूरा कोमल फ़ीता  
मिट्टी खाकर जीता  
दिल रखे हैं आठ  
ऐसे उसके टाठ  
अण्डे से हो पैदा  
खुद है नर औ' मादा  
छू, अँगुल तर हुआ!  
कौन, कौन...?

अब विद्यार्थियों से कहा, "मगज (दिमाग) लगाओ और बताओ क्या है?" विद्यार्थी सोचते रहे, मगर उत्तर तक नहीं पहुँचे। फिर कविता की एक-एक पंक्ति को समझने की कोशिश की गई। खेत जोतता है, मिट्टी खाता है, आदि। आठ दिल रखने की बात में विद्यार्थी चक्कर खा गए कि किसके 8 दिल होंगे, अन्त में एक और इशारा किया। इसका उत्तर कविता की अन्तिम पंक्ति से ऊपर वाली पंक्ति के आखिरी शब्द में भी छुपा हुआ है। इसके उत्तर की तुक आखिरी शब्द से मिलती है। एक बार फिर चित्रों

को पलटकर दिखाया। अब एक विद्यार्थी ने पहचान लिया। वह जोर से उत्साहित होकर बोला, "केंचुआ!" मैंने कहा, "बिल्कुल सही उत्तर!" इसी तरह से किताब की सभी 22 पहेली कविताएँ पढ़ी गईं। धीरे-धीरे विद्यार्थियों ने पहेली बूझने का अपना-अपना तरीका बनाया, और उत्तर बताते चले गए। विद्यार्थियों को खूब मज़ा आया।

आगे विद्यार्थियों से पूछा, "यह किताब अच्छी लगी या कहानियों की किताबें अच्छी लगती हैं?" कई विद्यार्थी एक साथ बोले कि इसमें ज़्यादा मज़ा आ रहा है। कुछ विद्यार्थियों ने कहा कि उन्हें दोनों तरह की किताबें अच्छी लगती हैं। "इस किताब में क्या बात अच्छी लगी?" पूछने पर निज़ारिश ने बताया, "हमें यह बात अच्छी लगी कि इसमें पहेलियों के उत्तर पहेली में ही छिपे हैं। इन्हें कविता की तरह गा सकते हैं और मगज लगाकर सोचते हैं।" अब विद्यार्थियों से कहा गया कि कल वे सब अपने परिवार में कही या पूछी जाने वाली पहेलियों को लिखकर लाएँगे।

अगले दिन निर्धारित समय पर विद्यार्थी पुस्तकालय कक्ष में बैठ गए। ज़्यादातर विद्यार्थी घर से पहेलियाँ लिखकर लाए थे। विद्यार्थी गाँव में बोली जाने वाली सौ से भी ज़्यादा पहेलियाँ खोज लाए। गोल घेरे में बैठे विद्यार्थियों ने बारी-बारी से अपनी पहेलियाँ पूछीं। दूसरे विद्यार्थियों ने जवाब देने की कोशिश की। जब विद्यार्थी पहेली बूझ नहीं पाते तब कहते कि अता-पता

बताओ, यानी हिंट दो। फिर सभी विद्यार्थी सोचते और जवाब देते। इस तरह से कई राउंड हुए। अन्त में कुछ दिलचस्प पहेलियाँ चुनी गईं जिन्हें विद्यार्थियों ने चार्ट पेपर पर लिखा और डिस्प्ले बोर्ड पर लगाया। जैसे- चार खड़े, चार पड़े, चारों के मुँह में, दो-दो अड़े (चारपाई); आर खूँटा, पार खूँटा, गरु मरखना, दूध मीठा (सिंघाड़ा); ज़रा-सी डिबिया, डिब-डिब होए, निकल कबूतर, खिल-खिल होए (कपास); आदि। बाद में दीपिका बोली, "कल भी यहीं पर बैठना, क्लास में अच्छा नहीं लगता है।" सोहेल ने कहा, "दो दिन खूब मज़ा आया। सर, ऐसी ही किताबें पढ़ाया करो।"

पहेलियों की इस किताब पर काम के दौरान हमने देखा कि विद्यार्थी अपने घर से ढेर सारी पहेलियाँ इकट्ठी करके लाए, और उन पर बातचीत भी हुई। इससे उन्हें पहेलियों के रूप में अपने लोक साहित्य में झाँकने व उसकी समृद्ध परम्परा से रू-ब-रू होने का मौका भी मिला।

धर्मपाल गंगवार, प्रधानाध्यापक, राजकीय प्राथमिक विद्यालय हल्दीपचपेड़ा, खटीमा, ऊधमसिंह नगर, उत्तराखण्ड



## परीक्षाएँ भी मज़ेदार हो सकती हैं!

वैशाली गेदम

मैंने ब्लैकबोर्ड पर 'परीक्षा' शब्द लिखा, और विद्यार्थियों से पूछा, "हमें किस विषय पर परीक्षा लेनी चाहिए?"

वे सोचने लगे। मैंने कहा, "चलो, वर्गीकरण पर परीक्षा लेते हैं।" मैंने पहले से ही इस विषय को तय कर लिया था।

"हाँ, टीचर!" वे काफ़ी उत्साहित थे। पहली से पाँचवीं कक्षा तक के सभी विद्यार्थी 'वर्गीकरण' शब्द जानते थे, और उनमें से कई इस अवधारणा को समझते थे। ब्लैकबोर्ड पर लिखा : कार्य-वर्गीकरण करें।

उसके नीचे जानवरों के नामों की सूची लिख दी। इसमें पालतू और जंगली जानवरों के नाम शामिल थे।

विद्यार्थियों के दो समूह बनाए, और सुनिश्चित किया कि प्रत्येक समूह में कक्षा 1 से 5 के विद्यार्थी हों। प्रत्येक समूह एक गोल घेरे में बैठा। ब्लैकबोर्ड के दूसरी तरफ़ नियम लिखे :

- कार्य एक साथ किया जाना चाहिए।
- समूहों को आपस में चर्चा करनी चाहिए।
- दोनों समूहों को पास, यानी उत्तीर्ण होना चाहिए।
- काम साफ़ और सुन्दर होना चाहिए।

इसके अलावा उन्हें सवाल या काम के बारे में कुछ नहीं बताया। मैंने सिर्फ़ नियमों को जोर से पढ़ा ताकि विद्यार्थी उनका महत्त्व

समझ सकें क्योंकि वे पास होने के मानदण्ड थे, और उनके लिए उन्हें स्पष्ट रूप से जानना ज़रूरी था। जो पढ़ सकते थे, उन्होंने बोर्ड से सवाल पढ़ा। कुछ विद्यार्थी स्पष्टीकरण के लिए मेरे पास आए। मैंने उनसे कहा, "किसी को भी मुझसे बात करने की अनुमति नहीं है। मुझसे कुछ मत पूछो। एक दूसरे से पूछो। आपस में चर्चा करो।"

फिर भी श्रेया, लिमरा, साक्षी और अर्जुन अपने समूहों के बजाय मुझसे बात करने की कोशिश करते रहे।

"टीचर, हमें छह समूह बनाने हैं, है न?" साक्षी ने कहा।

ब्लैकबोर्ड पर तेरह जानवरों के नाम देखकर श्रेया ने कहा, "हमें तेरह समूह बनाने हैं।"

लिमरा ने कहा, "हमें छह समूह बनाने हैं।"

मैंने कहा, "अगर तुम मुझसे बात करोगे तो फ़ेल हो जाओगे। लेकिन एक दूसरे से बात करोगे तो पास हो जाओगे।"

यह सुनकर उन्होंने मेरे पास आना बन्द कर दिया। वे अपने साथियों से बातें करने लगे।

यह देखकर बहुत खुशी हुई। वे तीन महीने पहले ही प्रत्यक्ष अनुभव और प्रदर्शन विधि के माध्यम से वर्गीकरण की अवधारणा सीख चुके थे। यह अवधारणा सिखाते समय मैंने विद्यार्थियों से बस इतना कहा, "बाहर जाओ, और कुछ पत्ते, फूल, पत्थर व टहनियाँ ले आओ।" जब वे ये चीज़ें लेकर आए तो उन्हें अलग-अलग करने को कहा, और इस तरह वर्गीकरण सीखने की शुरुआत हुई। फिर उन्होंने खुद ही वर्गीकरण के लिए अन्य विषय सुझाए। उन्होंने अपने सहपाठियों के बालों और कपड़ों के आधार पर वर्गीकरण किया। जब वे आपस में चर्चा करने लगे तो पहली और दूसरी कक्षा के विद्यार्थी भी वर्गीकरण शब्द से जुड़ पाए। दस-बारह दिनों में उन्होंने जो कुछ सीखा था, वह सब उन्हें याद आ गया। धीरे-धीरे उनकी चर्चाएँ स्पष्ट होती गईं।

वे गोंडी भाषा में बात कर रहे थे, और मुझे शिकारी, पत्ती खाने वाला जैसे शब्द सुनाई देने लगे। एहसास हुआ कि वे जानवरों को शाकाहारी और माँसाहारी के रूप में वर्गीकृत कर रहे थे। इससे मैं बहुत प्रभावित हुई। मैंने कल्पना की थी कि विद्यार्थी जानवरों का वर्गीकरण पालतू और जंगली के रूप में करेंगे, लेकिन वे तो और ज़्यादा गहराई से सोच रहे थे। यह तो अच्छा हुआ कि ब्लैकबोर्ड पर 'पालतू' और 'जंगली' वाली तालिका नहीं बनाई। अगर ऐसा किया होता तो उनका काम बहुत आसान हो जाता। उन्हें बिल्कुल भी सोचना नहीं पड़ता। लेकिन जब वे स्वयं सोचते हैं तभी सच्चा अधिगम / सीखना होता है।

उन्हें येली (चूहा) शब्द का ज़िक्र करते सुना। मैं उलझन में पड़ गई क्योंकि जानवरों की सूची में चूहा शामिल नहीं किया था। उन्हें यह शब्द कहाँ से मिला? फिर एहसास हुआ कि वे इस बात पर चर्चा कर रहे थे कि बिल्ली को कहाँ रखा जाए। इस वजह से चूहा उनकी बातचीत में आ गया। वाक़ई, यह चर्चा दिलचस्प थी।

बनाए गए नियमों में से एक नियम था : दोनों समूहों को पास होना चाहिए। मैंने उनसे कहा था, "यदि एक समूह असफल होता है तो दूसरा भी असफल हो जाएगा।"

इसलिए विद्यार्थियों ने मुझसे पूछा, "तो क्या हमें एक दूसरे की मदद करनी चाहिए?"

मैंने कहा, "यह आपको तय करना है।"

देखा कि उन्होंने एक दूसरे की मदद करनी शुरू कर दी थी।

जल्द ही, टेबल / तालिका और चार्ट जैसे शब्द सुनाई दिए। बड़े विद्यार्थियों ने काम शुरू किया, और छोटों को भी इसमें शामिल किया। उन्होंने अपनी नोटबुक और पेन निकाले। उनके निर्देशों का पालन करते हुए छोटे विद्यार्थियों ने भी अपनी-अपनी नोटबुक और पेन निकाले। उनके पास सिर्फ़ दो रूलर थे। मैंने अपने पास से सात-आठ रूलर निकालकर समूहों में बाँट दिए।

लिमरा ने दूसरे समूह को निर्देश दिया, "इसे 9 सेमी लम्बा बनाओ।"

श्रेया ने कहा, "अरे नहीं, हमने इसे 11 सेमी लम्बा बनाया है।"

तब लिमरा ने अपने समूह से कहा, "इसे 2 सेमी लम्बा करो।"

ज़ाहिर है, लिमरा के समूह ने तय किया था कि तालिका की लम्बाई 9 सेमी होगी, और दूसरे समूह को इसकी जानकारी दी। लेकिन दूसरे समूह ने पहले ही 11 सेमी लम्बी लाइन खींच ली थी, इसलिए लिमरा के समूह ने अपनी तालिका की लम्बाई 2 सेमी बढ़ा दी। विद्यार्थियों ने चार्ट की तुलना में तालिका शब्द पसन्द किया। बड़ों ने छोटे विद्यार्थियों की नोटबुक में भी तालिकाएँ बनाईं। मैं इनमें से कुछ के वीडियो बना रही थी। बड़े विद्यार्थियों ने अपना काम पूरा कर लिया, और पहली व दूसरी कक्षा के विद्यार्थियों की मदद करने लगे, खासकर उनकी जो पीछे रह गए थे।

परीक्षा सुबह 11:00 बजे शुरू हुई थी। अपराह्न 1:30 बजे लंच ब्रेक था। थोड़ी देर खेलने के बाद, विद्यार्थी 2:45 बजे कक्षा में लौट आए, और 3:45 बजे तक वर्गीकरण परीक्षा पूरी हो गई। मन में उनके लिए ढेर सारा प्यार और प्रशंसा भरी हुई थी। वे हर नियम में पास हो गए थे। जब मैंने कहा, "बहुत बढ़िया!", तो उन्होंने एक लय में ताली बजाई और बोले, "एक, दो, तीन—बहुत बढ़िया!" विद्यार्थियों ने एक अवधारणा पर साढ़े तीन घण्टे का समय लगाया था, और इतनी लम्बी परीक्षा के बाद भी खुशी से भरे हुए थे। हालाँकि परीक्षा का विषय वर्गीकरण था, लेकिन वास्तव में, यह एकीकरण की परीक्षा थी। और इसमें विद्यार्थी शानदार अंकों के साथ उत्तीर्ण हुए।

वैशाली गेदम, प्राथमिक शिक्षिका, ज़ेडपी प्राथमिक विद्यालय गोंडगुडा (ढोंदरजुनी), जीवती तालुका, चन्द्रपुर, महाराष्ट्र  
ऑग्रेजी से नलिनी रावल द्वारा अनुवादित।





# विद्यार्थियों के लिए बनाई एक बिग बुक

खांगमबम निशा देवी

मैमणिपुर के थौबल ज़िले के एक विद्यालय में कक्षा 2 को अँग्रेज़ी पढ़ाती हूँ। कोशिश यही रहती है कि विद्यार्थियों के सीखने के अनुभवों को और ज़्यादा मज़ेदार बनाऊँ। इसके लिए नए-नए तरीक़े खोजती रहती हूँ।

पाठ्यपुस्तक के पाठों को 'मीतेइलॉन' (हमारी स्थानीय भाषा) में समझाती हूँ, उनका अनुवाद करती हूँ, और प्रयास रहता है कि भाषा सिखाने के लिए बढ़िया-से-बढ़िया विधियाँ अपनाऊँ। इन विधियों में विद्यार्थियों के सीखने के स्तर के अनुरूप विधियों का होना भी शामिल होता है। बावजूद इसके, विद्यार्थियों को अभी भी पाठों को समझने में दिक्कत होती है, या वे रुचि नहीं दिखाते। अँग्रेज़ी उनके लिए परिचित भाषा नहीं है। उन्हें कुछ शब्दों को समझने में मुश्किल होती है। इसलिए सोचा कि कुछ नया और ऐसा करूँ जिससे विद्यार्थियों को पाठ समझने में आसानी हो।

मैंने एक 'बिग बुक' बनाने का फ़ैसला किया। मेरा अनुभव था कि विद्यार्थियों को बिग बुक बहुत अच्छी लगती है बिग बुक बनाने के लिए 'मदर नेचर' पाठ को चुना। इसके कवर पृष्ठ पर सूर्य, चन्द्रमा, पेड़ जैसे प्रकृति से सम्बन्धित कई चित्र बनाए। शीर्षक को बोल्ट और बड़े अक्षरों में लिखा। पुस्तक में कुल चार पृष्ठ थे। मैंने जानबूझकर पृष्ठों की संख्या कम रखी थी। चूँकि मेरे सभी विद्यार्थी पढ़ने के शुरुआती स्तर पर हैं, इसलिए कहानी को छोटा ही रखा। यह भी ध्यान रखा कि 'एमा', जिसका अर्थ मीतेइलॉन में माँ होता है, जैसे परिचित शब्द और वाक्यांश कहानी में बार-बार आएँ। ऐसे शब्द जो परिचित भी हों और उनका भावनात्मक जुड़ाव भी हो। इसके साथ कुछ और शब्द भी मैंने मीतेइलॉन में ही रखे। अधिकांश शब्द अब भी अँग्रेज़ी में थे। पुस्तक बनाने के बाद मैं इसे अपनी कक्षा में ले गई।

कक्षा में जाते ही विद्यार्थियों से कहा कि मेरे पास उनके लिए एक मज़ेदार चीज़ है। सभी विद्यार्थी देखने को आतुर थे। उन्हें अर्धगोले में बैठाया ताकि हर कोई पुस्तक को स्पष्ट रूप से देख सके। जैसे ही उन्होंने पुस्तक देखी, उनके चेहरे पर बड़ी-सी मुस्कान आ गई। सभी की आँखें उस पर जमी हुई थीं। मुझे उनकी मुस्कान देखकर बहुत अच्छा लगा। मैंने उनसे कुछ सवाल पूछे। जैसे—

- क्या आपको सरप्राइज़ पसन्द आया? यह कैसा दिखता है?
- आपको कवर पर क्या दिख रहा है?

- यह कहानी किस बारे में हो सकती है?

विद्यार्थियों ने अलग-अलग जवाब दिए क्योंकि ये सभी खुले सवाल थे।

फिर उचित हाव-भाव के साथ कहानी को जोर से पढ़ना शुरू किया। बीच-बीच में जानने की कोशिश की कि क्या सभी विद्यार्थी कहानी समझ रहे हैं। जब मैंने 'एमा' जैसे शब्द पढ़े तो वे हँसने लगे, और 'एमा, एमा!' दोहराने लगे। उन्हें यह बात अच्छी लगी कि उनके कुछ परिचित शब्द इस पुस्तक में थे। कहानी सुनने में उनकी रुचि बनी रही। यहाँ तक कि जो विद्यार्थी कक्षा में शायद ही कभी बोलते थे, वे भी अपने विचार साझा कर रहे थे। बिग बुक के ज़रिए काम करने का लाभ यह हुआ कि सभी विद्यार्थियों की प्रतिभागिता बढ़ने लगी।

कहानी पढ़ने के बाद पुस्तक विद्यार्थियों को दी। उन्होंने चित्रों को ध्यान से देखा। कुछ विद्यार्थी कहानी में बार-बार आए शब्दों और वाक्यांशों को पहचान पा रहे थे; कुछ इसे ख़ुद पढ़ने की कोशिश भी कर रहे थे। यह देखकर अच्छा लगा कि विद्यार्थी पुस्तक को एक दूसरे के साथ साझा करते हुए देख रहे थे। एहसास हुआ कि भले ही बिग बुक बनाने में थोड़ा समय और प्रयास लगता है, लेकिन नतीजे सन्तोषजनक होते हैं। हालाँकि, पाठ्यपुस्तक के सभी पाठों के लिए ऐसी पुस्तकें बनाना सम्भव नहीं है। इसके लिए एक-दो पाठ चुने जा सकते हैं, और उन्हें विद्यार्थियों के लिए मज़ेदार बनाया जा सकता है।

मैंने यह पुस्तक अपनी कक्षा में रख दी है। अकसर देखती हूँ कि विद्यार्थी अपने ख़ाली समय में इसे पढ़ने की कोशिश करते हैं। वहाँ दूसरी पुस्तकें भी रखी हैं, लेकिन उन्हें यह सबसे ज़्यादा पसन्द है क्योंकि इसे मैंने उनके लिए बनाया है। विद्यार्थी इस पुस्तक के ज़रिए मुझसे जुड़ाव महसूस करते हैं। बिग बुक का प्रयोग अपनाई जाने वाली तमाम विधियों में से विद्यार्थियों के लिए काफ़ी लाभप्रद रहा।

खांगमबम निशा देवी, खोंगजोम स्टैंडर्ड इंग्लिश स्कूल,  
थौबल, मणिपुर  
अँग्रेज़ी से नलिनी रावल द्वारा अनुवादित।





## कक्षा में गणितीय बातचीत

संध्या सिंह

गणित पढ़ने और पढ़ाने में मेरी रुचि सदा ही रही है। मैं प्राथमिक कक्षाओं में गणित पढ़ाती हूँ। हर दिन एक नया गणितीय अनुभव लेकर आता है। शिक्षण के दौरान पाया कि गणित में विद्यार्थी मौखिक-व्यावहारिक सवाल और संख्याओं की जोड़-घटाने की संक्रियाएँ तो हल कर पाते हैं, पर शब्द समस्याओं, यानी इबारती सवालों पर अटक जाते हैं। इसका कारण उनकी गणित की तार्किक समझ कक्षा स्तर अनुसार विकसित नहीं होना होता है। वे गणित की समस्याओं के बारे में सवाल न पूछकर उन्हें मशीनी तरीके से हल करते हैं। सवाल-जवाब न होने से गणितीय बातचीत बन्द हो जाती है।

यह चुनौती रही है कि विद्यार्थियों को मैथ्स टॉक, यानी गणितीय बातचीत में कैसे शामिल किया जाए। किस तरह के सवाल पूछे जाएँ कि वे खुद से सोचते हुए तार्किक निष्कर्ष पर पहुँचकर समझ बना पाएँ, और शाब्दिक समस्याओं को हल कर पाएँ। इसके लिए विषय के अनुसार कुछ सवालों का निर्माण किया और एक के बाद एक उन पर चर्चा शुरू की। जैसे— कक्षा 1 के विद्यार्थियों को एक शाब्दिक समस्या दी—

स्मृति ने अपनी कक्षा परियोजना के लिए बाहर से 5 पत्ते इकट्ठे किए, और उसके दोस्त जीवन ने 7 पत्ते इकट्ठे किए। दोनों ने कुल मिलाकर कितने पत्ते इकट्ठे किए?

विद्यार्थियों से उनके जवाब जानने के लिए चर्चा की—

शिक्षिका : गीतिका क्या तुम जवाब देना चाहोगी?

गीतिका : नहीं।

शिक्षिका : क्यों?

गीतिका : गलत हुआ तो?

शिक्षिका : कोई बात नहीं, हम मिलकर सही कर लेंगे।

गीतिका : मेरा जवाब 12 है।

शिक्षिका : तुमको जवाब कैसे मिला?

गीतिका : सवाल में कुल पत्तों को बताने के लिए कहा गया है, तो मैंने पहले 5 संख्या अपने दिमाग में रखी, और उसमें एक-एक करके 7 और मिला दिए तो उत्तर 12 बना।

शिक्षिका : शाबाश गीतिका! आपका जवाब और तरीका बिल्कुल सही है। समर्थ आपका क्या जवाब है और कैसे मिला?

समर्थ : मेरा जवाब भी 12 ही है। मैंने पहले स्मृति द्वारा इकट्ठे किए गए 5 पत्ते बनाए, और फिर जीवन द्वारा लाए

गए 7 पत्ते बनाए। इसके बाद सबको मिलाकर गिना और उत्तर मिल गया।

शिक्षिका : कोई और इस सवाल का जवाब बताना चाहेगा?

रशिका : जी मैडम! मेरा जवाब भी 12 ही है। पर कुल पत्ते बनाते समय मैंने 7 को 2 हिस्सों (5 + 2) में तोड़ा, फिर 5 + 5 पत्तों को जोड़ा, तथा उसमें 2 और पत्ते जमा किए।

शिक्षिका : शाबाश! आप सभी के उत्तर और तरीका बिल्कुल सही है।

शुरुआत में विद्यार्थी जवाब देने में झिझके, और सही व गलत के पैमाने में खुद को तोलने के डर से उन्होंने सोचने में झिझक महसूस की। पर मेरे द्वारा उनसे अलग-अलग तरह के सवाल-जवाब करने से उन्हें सहज महसूस कराने में आखिर सफलता मिल ही गई। पूछे गए कुछ और सवालों के नमूने भी हैं। जैसे—

समतुल्य भिन्न पढ़ाते समय कक्षा 5 के विद्यार्थियों को किसी भी आकृति या वस्तु का आधा हिस्सा दिखाकर पूछा कि इसको पूरा करने के लिए कितना हिस्सा और चाहिए। क्या जितना है उससे कम हिस्सा चाहिए, या ज्यादा? इस बात का ध्यान रखा गया कि वस्तुएँ उनके परिवेश से ही ली जाएँ। जैसे— रोटी या पराठा।

यहाँ गणितीय बातचीत के लिए 5 चरणों का इस्तेमाल किया जो मुझे कॉलेज के दिनों में समझाए गए थे—

1. प्रतिध्वनि (revoicing) : शिक्षिका विद्यार्थियों की सोच को स्पष्ट करने के लिए उनके उत्तरों को दोहराती हैं।
2. दूसरे शब्दों में कहना (rephrasing) : शिक्षिका विद्यार्थियों से किसी और के विचारों को अपने शब्दों में दुबारा कहने के लिए कहती हैं।
3. तर्क (reasoning) : शिक्षिका विद्यार्थी से पूछती हैं कि वह अन्य विद्यार्थी द्वारा प्रस्तावित विचार से सहमत है या असहमत।
4. विस्तार (elaborating) : शिक्षिका भागीदारी बढ़ाने और समझ को गहरा करने के लिए अन्य विद्यार्थियों को चुनौती देने, विचार में कुछ जोड़ने या विस्तार से बताने के लिए प्रेरित करती हैं।
5. समय देना (waiting) : शिक्षिका अपने समझे गए विचार को अन्य स्थितियों में परखने व सोचने का समय देती हैं।

आइए, इन्हें एक उदाहरण से समझते हैं। जैसे—

**प्रतिध्वनि :**

शिक्षिका : बताइए इस आधी रोटी को पूरा करने के लिए और कितनी रोटी चाहिए?

विद्यार्थी : आधी रोटी और चाहिए।

**दूसरे शब्दों में कहना :**

शिक्षिका : (दूसरे विद्यार्थी से) क्या यह जवाब सही है?

दूसरा विद्यार्थी : हाँ।

शिक्षिका : क्या तुम अपने शब्दों में बताओगे कि इस रोटी के आधे टुकड़े को पूरा करने के लिए कितनी रोटी और चाहिए?

दूसरा विद्यार्थी : जी हाँ, जैसा कि विपुल ने कहा कि इस रोटी को पूरी रोटी बनाने के लिए आधी रोटी और चाहिए। इसका मतलब जितनी रोटी है, उतनी ही रोटी और चाहिए।

**तर्क :**

शिक्षिका : शाबाश! क्या हम सब इस बात से सहमत हैं?

अन्य विद्यार्थी : हाँ, मैं सहमत हूँ क्योंकि दो आधे हिस्सों को मिलाकर पूरा एक ही तो बन रहा है।

**विस्तार :**

शिक्षिका : बिल्कुल सही। क्या हर बार दो आधे हिस्सों को मिलाकर पूरा एक बनता है? क्या ऐसा रोटी की जगह सेब या अमरूद में भी देख सकते हैं? चलो, इन फलों के दो आधे हिस्सों को जोड़कर देखते हैं। (शिक्षिका ने पहले ही एक सेब और अमरूद दो बराबर हिस्सों में काटकर रखा था।)

**समय देना :**

शिक्षिका : चलो, कुछ और आधे हिस्सों को मिलाकर पता लगाते हैं कि क्या हमेशा दो आधे हिस्से मिलकर एक पूरा बनाते हैं। (शिक्षिका ने अलग-अलग आकृतियों को दो बराबर हिस्सों में काटकर वे टुकड़े विद्यार्थियों को जाँचने के लिए दिए, और उनके उत्तरों का इन्तज़ार किया।)

इसी तरह, भिन्न बार का इस्तेमाल करके विद्यार्थियों से पूछा कि कैसे पता करें कि कोई भिन्न  $\frac{1}{2}$  से बड़ी है या छोटी? साथ ही पूछा कि उन्होंने उत्तर का कैसे पता लगाया। क्या उन्हें किसी तरह की कठिनाई हुई?

विद्यार्थियों ने कहा कि दोनों हिस्सों को एक के ऊपर एक रखकर देख सकते हैं।

हम भिन्न का चित्र बनाकर भी अनुमान लगा सकते हैं कि कौन-सा हिस्सा ज़्यादा होगा, और कौन-सा कम।

जहाँ भिन्न लगभग समान दिखती हैं वहाँ कठिनाई का अनुभव होता है। जैसे—  $\frac{4}{6}$  और  $\frac{4}{5}$

शिक्षिका : क्या हम इनके चित्र बनाकर पता कर सकते हैं?

मैंने फ्रैक्शन किट का इस्तेमाल किया, और विभिन्न समान अंश वाली भिन्नों की तुलना कराई।



चित्र 1: विद्यार्थियों को गणितीय बातचीत में शामिल किया जाना ज़रूरी है

1.  $\frac{4}{5} > \frac{4}{6}$

2.  $\frac{3}{5} < \frac{3}{4}$

3.  $\frac{5}{8} < \frac{5}{6}$

4.  $\frac{4}{10} < \frac{4}{12}$

शिक्षिका : क्या आप इन सभी उत्तरों से सहमत हैं? क्या प्रत्येक प्रश्न में दी गई भिन्नों के अंश समान हैं?

विद्यार्थी : हाँ।

शिक्षिका : क्या दी गई भिन्नों में सभी हर समान हैं?

विद्यार्थी : नहीं।

शिक्षिका : क्या हम कह सकते हैं कि समान अंश होने पर छोटे हर वाली भिन्न बड़ी होती है?

इस पर कुछ विद्यार्थी सहमत थे और कुछ असहमत।

असहमत विद्यार्थियों के साथ कुछ और मूर्त वस्तुओं के साथ भिन्नों की तुलना की गई। यहाँ यह भी जोड़ना चाहूँगी कि अमूर्त गणितीय बातचीत प्राथमिक कक्षाओं में ज़्यादा कारगर नहीं है। इसमें वास्तविक वस्तुओं को ही ज़्यादातर अपने साथ रखना होता है। मसलन, भिन्न पर बातचीत के दौरान मैंने फ्रैक्शन किट, और जमा-घटा पर बातचीत में पेंसिल और पत्तों का उपयोग किया। साथ ही, विद्यार्थियों का गणितीय वस्तुओं से अन्तःक्रिया करना ज़रूरी है क्योंकि उनकी उम्र के अनुसार वह पूर्णतया अमूर्त विषय को समझ नहीं पाते।

संध्या सिंह, प्राथमिक शिक्षिका, नगर निगम प्राथमिक बाल विद्यालय, महारौली दरगाह, नई दिल्ली





## वो पल जिसने मेरी कक्षा को बिल्कुल बदल दिया!

के जेम्स कुमार

बारह साल पहले मैंने पुदुचेरी के कराईकल में एक ग्रामीण प्राथमिक विद्यालय में क्रदम रखा। न्यूनतम बुनियादी ढाँचे और आर्थिक रूप से वंचित पृष्ठभूमि से आने वाले विद्यार्थियों के कारण चुनौतियाँ ज़्यादा थीं। अधिकांश विद्यार्थियों को पढ़ने और लिखने में कठिनाई होती थी। कई सहकर्मियों की तरह, मैंने भी पढ़ाने के पारम्परिक तरीकों पर ही भरोसा किया। शुरुआत वर्णमाला पहचानने से की, और फिर दो-तीन अक्षरों वाले शब्दों की ओर बढ़ा।

मल्टीग्रेड शिक्षण के कारण कठिनाई और भी बढ़ गई। यकीन था कि बहुत बढ़िया तरह से अपना काम कर रहा हूँ। फिर आया वह मोड़ जिसने मेरी सोच को बदल दिया। गर्मियों की छुट्टियों के दौरान मैंने अज़ीम प्रेमजी फ़ाउण्डेशन द्वारा आयोजित पाँच दिवसीय कार्यशाला में भाग लिया। यहाँ भारतीय भाषाविद, ईएलटी विशेषज्ञ और सामाजिक कार्यकर्ता डॉ के एन आनन्दन से मिला। उन्होंने इस विचार से परिचित कराया कि भाषा सिखाई नहीं जाती है, इसे अर्जित किया जाता है, ठीक वैसे ही जैसे हम घर की भाषा सीखते हैं। उनका नज़रिया चर्चा-उन्मुख शिक्षणशास्त्र पर केन्द्रित था। यह एक ऐसी पद्धति है जो विद्यार्थियों को भाषा का सार्थक उपयोग करने के लिए प्रोत्साहित करती है।

डॉ आनन्दन ने लाइव क्लासरूम सत्र आयोजित किए। उन्होंने दिखाया कि यह शिक्षण पद्धति व्यावहारिक रूप से कैसे काम करती है। यह देखकर बहुत आश्चर्य हुआ कि कैसे ये विद्यार्थी, यहाँ तक कि अँग्रेज़ी का सीमित ज्ञान रखने वाले भी, रचनात्मकता और आत्मविश्वास के साथ भाषा का उपयोग करने लगे थे।

कक्षा पाँच के विद्यार्थियों के साथ चर्चा-उन्मुख शिक्षण पद्धति का प्रयोग किया जिसमें कहानी सुनाना, गीत रचना, वर्णन और संवाद शामिल थे। इनमें से प्रत्येक गतिविधि के लिए पाँच दिन और प्रतिदिन लगातार दो कालखण्डों का समय लिया। इस दौरान पाठ्यपुस्तक को एक तरफ़ रख दिया, और केवल चित्रों का उपयोग किया। यह प्रक्रिया संरचित, संवादात्मक और आकर्षक थी। इससे विद्यार्थियों को न केवल अपने विचार व्यक्त करने में मदद मिली, बल्कि निर्देशित सम्पादन के माध्यम से वे अपनी लिखित अँग्रेज़ी भी बेहतर कर पाए।

शुरुआत में गाँव के दृश्य वाला चित्र दिखाया। विद्यार्थियों को प्रोत्साहित किया कि वे उस दृश्य को ध्यान से देखकर उसका वर्णन करें। इसके लिए इस बात की छूट भी दी कि वे अँग्रेज़ी और घर की भाषा, दोनों को मिलाकर उत्तर दे सकते हैं। मैंने

farmer, hen, straw, cartwheel जैसे प्रमुख शब्दों को ब्लैकबोर्ड की एक तरफ़ लिख दिया ताकि साझा शब्द बैंक बनाया जा सके।

विद्यार्थियों से मार्गदर्शित प्रश्न (Guided Questions) पूछे, उनके अवलोकन, क्रियाकलाप और राय के बारे में जाना, और ब्लैकबोर्ड पर लिख दिया। वे जोड़े में आकर प्रत्येक वाक्य को ज़ोर से पढ़ते थे। हमने विचारों को तीन अनुच्छेदों में लिखा—

पहला, चित्र में क्या-क्या दिखाई दे रहा है?

दूसरा, कौन-सी क्रियाएँ हो रही हैं?

तीसरा, दृश्य के बारे में उनकी क्या राय है?

विद्यार्थियों ने कैपिटलाइज़ेशन (वाक्य में कब और कहाँ कैपिटल लेटर लिखना है, जैसे— वाक्य की शुरुआत में, noun में, आदि) और विराम चिह्न जैसी लेखन परम्पराओं का पालन करते हुए संशोधित विवरण को नोटबुक में कॉपी किया।

अगले दिन, विद्यार्थियों को छोटे-छोटे समूहों में बाँटा और एक अन्य विषय वाला चित्र दिखाया। उन्होंने समूह में अपने विचारों पर चर्चा की, और लिखने से पहले मौखिक रूप से वाक्य साझा किए। प्रत्येक समूह ने अनुच्छेद पर आधारित विवरण लिखने के लिए एक दूसरे के साथ सहयोग किया। कुछ समूहों को शब्द क्रम या काल की संगति (जैसे भूतकाल, वर्तमान काल, भविष्य काल) को लेकर परेशानी हुई, इसलिए मैंने इस तरह के सवाल पूछे—

क्या यह वाक्य सही लगता है?

पहले क्या आना चाहिए? आदि।

इसके बाद हमने एक समूह के काम को चुना जिसका सम्पादन पूरी कक्षा को करना था। मैंने विद्यार्थियों से कुछ सवाल पूछकर विभिन्न प्रकार की गलतियों को पहचानने, और उन्हें ठीक करने के लिए कहा। जैसे—

विषयगत : क्या विवरण व्यवस्थित और पूर्ण है?

वाक्य संरचना : क्या कोई शब्द छूट गया है? क्या यह शब्द क्रम सही है?

रूपात्मक और व्याकरण : Children is playing, या Children are playing?

स्पेलिंग और विराम चिह्न की गलतियों को ठीक करने के लिए उन्होंने पाठ्यपुस्तक या कक्षा चार्ट का सहारा लिया।

सुधारों को उजागर करने के लिए रंगीन मार्करों का उपयोग किया, और कक्षा में फ़ाइनल चार्ट को रखा ताकि विद्यार्थी उसे देख सकें। अन्त में, उन्हें एक नया चित्र और दिया तथा व्यक्तिगत रूप से विवरण लिखने को कहा। इसके लिए उन्होंने पिछले सत्रों में जो कुछ सीखा था, उसका उपयोग किया। इन विवरणों को कक्षा के सामने रखा, और साथियों का फ़ीडबैक पाने के लिए कुछ सवाल पूछे। जैसे—



चित्र 1: कहानियाँ पढ़ने, बनाने और उन पर सार्थक बातचीत से लेखन कौशल विकसित होता है

क्या यह विवरण सुव्यवस्थित है?

क्या इसमें शब्दरूप सम्बन्धी ग़लतियाँ हैं?

क्या उन्होंने उचित विराम चिह्नों का उपयोग किया?

बार-बार की बातचीत ने विद्यार्थियों को भाषा के उपयोग को बेहतर करने में मदद की। समूह की मदद से लेकर स्वतंत्र रूप से कार्य करने के इस क्रमिक तरीके से विद्यार्थियों को वर्णन-लेखन की विशेषताओं को गहराई से समझने में मदद मिली। साथ ही, अपने साथियों, शिक्षकों के साथ होने वाली बातचीत का उपयोग करके वे अपनी ग़लतियों को रचनात्मक रूप से सुधार पाए। बातचीत, गीत और विवरण / कहानी के लिए भी यही तरीका अपनाया।

बातचीत के लिए, एक परिचित तस्वीर दिखाकर चर्चा शुरू की, और पूछा कि ये कौन-से पात्र हैं, और वे क्या कह रहे होंगे। विद्यार्थियों ने अलग-अलग बातें सुझाईं जिन्हें ब्लैकबोर्ड पर लिखा। हमने लोकतांत्रिक प्रक्रिया का उपयोग करके उपयुक्त उत्तरों को चुना, और पात्रों के बीच होने वाले संवाद लिखे।

इसके बाद उन्होंने समूहों में अपने विचारों का आदान-प्रदान किया, और छोटे-छोटे वार्तालाप लिखे। जब वे ऐसा कर रहे थे, उनकी बातचीत पर नज़र रखी, और सुनिश्चित किया कि प्रत्येक विद्यार्थी इसमें योगदान दे और आवश्यकतानुसार सुधार किया।

गीत समूह द्वारा लेखन की शुरुआत कक्षा में साझा किए गए गीत से हुई : 'Happiness is something that you give it away...' हमने इसे सुना, ताली बजाई, और धीरे-धीरे प्रत्येक समूह ने मुख्य पंक्तियों को बदलकर अपना स्वयं का गीत लिखा। कक्षा को गीत के पैटर्न और स्वर की पहचान करने में मार्गदर्शन दिया। लिखे गीतों को ज़ोर से गाया जिससे सीखना आनन्ददायक और यादगार अनुभव बन गया। कक्षा द्वारा सम्पादन करने के लिए एक समूह कविता चुनी, और चर्चा की कि क्या यह कविता पैटर्न के अनुरूप है और वांछित सन्देश देती है।

अन्त में, उन्होंने व्यक्तिगत रूप से अपने गीत लिखे। उल्लेखनीय बात यह थी कि सीखने में कठिनाई महसूस करने वाले विद्यार्थियों ने भी आत्मविश्वास के साथ लिखने का प्रयास किया। कई बार तो वे गीत की पंक्तियाँ लिखने से पहले ही गाने लगते थे।

विवरण या कहानी लिखने के लिए पहले तो पूरी कक्षा ने एक तस्वीर के आधार पर कहानी सुनाई। फिर हमने शुरुआत और अन्त पर चर्चा की, तथा बीच में आने वाली घटनाओं के क्रम पर विचार-विमर्श किया। कुछ गहन प्रश्न पूछकर विचारों को उजागर किया और धीरे-धीरे ब्लैकबोर्ड पर कक्षा विवरण लिखा। फिर विद्यार्थियों ने इसे नोटबुक में कॉपी किया, संरचना और भाषा के उपयोग, दोनों को भली-भाँति समझा। उन्होंने समूहों में कहानियाँ बनाईं और मार्गदर्शन के साथ उन्हें सम्पादित किया। इससे विद्यार्थियों को सुसंगतता, तार्किक अनुक्रम और काल के उचित उपयोग के महत्त्व को समझने में मदद मिली। जब उनसे व्यक्तिगत रूप से कहानी लिखने को कहा, उन्होंने छोटी, सार्थक कहानियाँ लिखीं। इससे पता चला कि गतिविधियों, पात्रों और भावनाओं को स्पष्ट रूप से व्यक्त करने की उनकी क्षमता में वृद्धि हुई है।

सार्थक बातचीत और निर्देशित सहायता के माध्यम से तीन महीनों में, विद्यार्थियों में वर्णन, वार्तालाप, कहानी और गीत / कविता लेखन के कौशल विकसित हुए। प्रभाव तब साफ़ नज़र आया जब हमने एक साहित्य प्रदर्शनी आयोजित की। इसमें विद्यार्थियों ने बड़े गर्व और उमंग के साथ अपनी पहली कक्षा पत्रिका का प्रदर्शन किया।

के जेम्स कुमार, शिक्षक, सरकारी प्राथमिक विद्यालय पेथुचेट्टीपेट, पुदुचेरी  
अंग्रेज़ी से नलिनी रावल द्वारा अनुवादित।





## ज़रूरत है गहन देखभाल व सुविचारित अवसरों की

शांति ठाकुर

एक कार्यशाला के दौरान, मैं शिक्षकों के साथ विशेष दक्षताओं वाले विद्यार्थियों की पहचान कैसे करें, उनके साथ कैसे काम करें, आदि के बारे में बात कर रही थी। कार्यशाला के बाद एक प्राथमिक विद्यालय के प्रधान पाठक मिले, और अपने विद्यालय की एक छात्रा नेहा के बारे में कुछ बातें साझा कीं। जानकर अच्छा लगा कि वे संवेदनशील हैं, और उसकी समस्या को समझना-सुलझाना चाहते हैं।

मैंने उनसे कहा कि नेहा से मिलने विद्यालय आऊँगी। कई दिनों तक विद्यालय गई, और दूर से ही उसके व्यवहार, उसके काम, शरारतें, आदि ध्यान से देखती रही। मैंने पाया कि नेहा को बोलने में दिक्कत है। वह इशारों से कुछ कहने की कोशिश करती है, और जोर से बोलने की कोशिश में कुछ आवाज़ें तो निकालती है, लेकिन स्पष्टता से बोल नहीं पाती है।

उसमें तीव्र गुस्सा था। विद्यार्थियों को धक्का देना, उन पर पानी डाल देना, सामान छीन लेना, मारपीट करना, पेंसिल फेंक देना, कॉपी फाड़ देना, उन पर पानी की बोतल फेंक देना उसके व्यवहार का हिस्सा था। कक्षा में उसे बैठाना, किसी गतिविधि में शामिल करना शिक्षक के लिए बहुत मुश्किल हो रहा था। समझाने या डाँटने का उस पर कोई असर नहीं होता था।

इसी कार्यशाला में, शिक्षकों से 'प्रशस्त ऐप' (PRASHAST App) के बारे में बात की थी। एनसीईआरटी द्वारा विकसित किया गया यह ऐप पूर्व प्राथमिक से लेकर 12वीं तक के विद्यार्थियों को दिव्यांगता स्क्रीनिंग की सुविधा प्रदान करता है। विद्यालय में विद्यार्थी अगर किसी तरह की समस्या से जूझ रहे हैं तो उनकी पहचान करने में इसका उपयोग किया जा सकता है। इस ऐप में दिए गए बिन्दुओं का सन्दर्भ लेते हुए शिक्षक से नेहा के व्यवहार पर बात कर उसे समझने की कोशिश की। ऐप में दिए गए बिन्दुओं के अनुसार पहचान करने पर नेहा 'मानसिक मन्दता' (intellectual disability) की श्रेणी में आती थी। चिकित्सक की दृष्टि से समझने के लिए मैं और प्रधान पाठक, नेहा को अस्पताल लेकर गए। मनोचिकित्सक ने उसे 'मानसिक रूप से मन्द' बताया, और उसका डिसेबिलिटी कार्ड भी बनाया।

नेहा की समस्या को हम समझ गए थे। अब बारी थी उस समस्या को सुलझाने की जिसमें सबकी साझी भूमिका होनी थी। यह बात उसके माता-पिता को भी बतानी थी ताकि उसे सिर्फ विद्यालय में ही नहीं, घर पर भी सहयोग मिल सके। माता-पिता अक्सर अपने विद्यार्थी के बारे में ऐसी कोई बात समझना या मानना नहीं चाहते। वे अक्सर इसे उसकी आदतें, लापरवाही, गुस्सा, आदि ही मानते हैं। इसके चलते विद्यार्थी की पिटाई, उस पर सख्ती करना बढ़ जाता है। लेकिन यह समस्या का समाधान नहीं, उसे बढ़ाना है। उनसे कई बार बात करने और समझाने के बाद विद्यालय के स्टाफ़ से बात की क्योंकि नेहा के इर्द-गिर्द जो भी लोग हैं, सबका समझना ज़रूरी था। मुख्य बात थी कि उस पर नाराज़ नहीं होना है, उसका साथ देना है, उसे समझना है।

हमें इस बारे में भी सोचना था कि नेहा में जो ऊर्जा है, जिसके कारण वह बेचैन होकर तोड़-फोड़ और झगड़ा करती है, उसे ठीक से काम में लाना होगा। उसका थकना ज़रूरी है। थकेगी नहीं तब तक बैठेगी नहीं। उसके लिए ऐप में सुझाई गई कुछ योजनाएँ बनाईं। जैसे—

1. खेल में उसकी ऊर्जा का अधिक उपयोग करना। उसे कहते, "जाओ, दौड़कर जाओ और उस पेड़ को छूकर आओ।" इसमें शिक्षक और कुछ विद्यार्थी भी शामिल किए। वह खुश होकर दौड़ती, और जल्दी-जल्दी दौड़ने व छूकर आने पर और खुश होती। वह थकती तो थोड़ी देर बैठती। यह प्रक्रिया एक सप्ताह तक चली।



चित्र 1: सहयोग और आत्मविश्वास की विद्यार्थियों के सीखने में महत्वपूर्ण भूमिका है

2. फिर उसके लिए दूसरी गतिविधि की। इसमें चना, मटर, उड़द, चावल, गेहूँ जैसे अनाज मिलाकर रख दिए। नेहा सहित अन्य विद्यार्थियों को भी अनाज को अलग-अलग करके कटोरियों में डालने को कहा। इसमें ध्यान केन्द्रित हो रहा था और उन्हें मज़ा आ रहा था। वह ग़लती भी कर रही थी, लेकिन लगातार अनाज अलग करके जल्दी से कटोरी में डाल देना चाहती थी। 'अच्छा किया', जैसे प्रोत्साहन उसे खुश कर रहे थे।
3. इसी तरह के एक और टास्क में फूल और पत्तियों को अलग करना था। नेहा के लिए समय-समय पर गतिविधि बदलनी ज़रूरी थी क्योंकि नई गतिविधि करने में उसे अच्छा लगता था।
4. उसे बीच-बीच में कुछ समय के लिए गोल-चौकोर बनी आकृतियों की पेंटिंग करने को भी देते थे।

यह गतिविधियाँ करीब एक महीने तक की गईं। इन सभी गतिविधियों में अन्य विद्यार्थी भी शामिल किए ताकि नेहा खुद को एकाकी व उपेक्षित महसूस न करे।

बाक़ी विद्यार्थी लिखना-पढ़ना भी सीख रहे थे, लेकिन नेहा इन गतिविधियों में ही व्यस्त थी। शिक्षकों ने इस बात को समझा, और उसे बिना किसी जल्दबाज़ी के पूरा समय दिया। धीरे-धीरे वह कक्षा में बैठने लगी। गतिविधियों में उसका मन लग रहा था। उसके ऊबने से पहले ही गतिविधि बदल दी जाती थी। वह अब नम्बर और अक्षर वाले खेल खेलने लगी थी। मसलन, दाल-चावल या फूल-पत्तियों को अलग करने के बजाय संख्या,

अंक या अक्षरों को अलग करना। इस पूरे काम में बहुत धैर्य की ज़रूरत थी।

चूँकि नेहा को बोलने में भी दिक्कत थी तो इसके लिए भी कुछ गतिविधियाँ शुरू कीं। इनमें सीटी बजाना, फुगगा फुलाना, मोमबत्ती बुझाना, कागज़ के टुकड़े करके फूँककर उड़ाना, बाँसुरी बजाना, आदि शामिल था। उसके माता-पिता से भी बात की गई कि वे घर पर भी उसके साथ कुछ गतिविधि करते रहें। जैसे- घर के छोटे-मोटे काम, सब्जी छाँटना, कपड़े सुखाना, घर के लोगों को पानी देना, कंघी करना, मुँह पोंछना, आदि। जैसे-जैसे वह काम करने की तरफ़ बढ़ रही थी उसके माता-पिता भी खुश थे। उनके लिए यह सब कुछ करना बहुत श्रमसाध्य था।

कक्षा 2 में नेहा के साथ शिक्षण गतिविधियाँ शुरू की गईं। जैसे- बिन्दुओं को मिलाना, जोड़ी बनाना, फूल-पत्ती अलग करना, गिट्टी गिनकर अलग करना, फ़्लैशकार्ड से खेलना, आदि। अब वह कक्षा 3 में है, और उसमें काफ़ी बदलाव आए हैं। वह पढ़ने-लिखने लगी है। उसके साथ गतिविधियाँ अब भी जारी हैं। इस अनुभव में यह बात महत्वपूर्ण थी कि शिक्षक ने उसकी चुनौती को समझा, और हिम्मत हारे बग़ैर पूरी समझ व संवेदना से उसके साथ काम भी किया।

शांति ठाकुर, ब्लॉक डिज़ॉर्न पर्सन, बोरोंडिपा, ब्लॉक पुसौर, रायगढ़, छत्तीसगढ़



## कहानियों के ज़रिए प्रभावी होता है शिक्षण

एस कविता

चौथी कक्षा के विद्यार्थी सीखने की यात्रा में अपनी-अपनी गति के हिसाब से बड़ी खूबसूरती के साथ आगे बढ़ रहे थे, फिर भी मेरे दिमाग़ में एक अजीब-सी बेचैनी बनी हुई थी। रोज़ मुझे विद्यार्थियों की छोटी-छोटी शिकायतों का सामना करना पड़ता था। मसलन,

"मैम, जब हम खेलते हैं, वह हमेशा मेरे आगे चलती है!"

"मैम, खेलते समय उसने फ़्लाँ चीज़ को तोड़ दिया!"

"मैम, उसने बिना पूछे मेरी रबड़ ले ली!"

"मैम, उसने उससे कहा कि मेरे साथ न खेले!"

लगातार आती ये शिकायतें काम में रुकावटें पैदा करतीं। अधिकांश समय विद्यार्थियों को शान्त करने में बीत जाता। ऐसा

भी नहीं था कि ये शिकायतें किसी बुरे व्यवहार का नतीजा थीं। ये छोटी-छोटी घटनाएँ थीं जिन्हें आसानी से नज़रन्दाज़ किया जा सकता था। रोज़ाना की बातचीत के ज़रिए, धीरे-धीरे हम असली ग़लतियों और साधारण ग़लतफ़हमियों के बीच के अन्तर को समझने लगे।

एक शिक्षक के तौर पर मैंने हमेशा ऐसी कक्षा बनाने की कोशिश की है जो न केवल बुद्धि, बल्कि चरित्र का भी विकास करे। फिर भी, विद्यार्थियों की एक दूसरे की छोटी-छोटी खामियों पर उँगली उठाने की आदत चुनौती पैदा कर रही थी। मुझे चुनौतियों का सामना करने के लिए कहानियों का सहारा लेना पसन्द है। इसलिए सोचा कि कहानी सुनाई जाए। मेरे लिए कहानियाँ हमेशा से एक जादुई छड़ी रही हैं। मैं इनका उपयोग भाषा का परिचय

देने या कल्पना जगाने के लिए करती हूँ। विद्यार्थियों के दिल और दिमाग को निखारने में कहानियाँ कारगर होती हैं। मैंने गजपति कुलपति की मजेदार कहानी सुनाने का फ़ैसला किया। कहानी के पात्रों का प्रिंट आउट लिया। विद्यार्थियों से चित्रों को रँगने, उन्हें कट आउट करने को कहा। फिर इनका उपयोग 'गजपति कुलपति आछू' सुनाने के लिए किया। कहानी सुनाते समय उनकी सोच को बढ़ाने के लिए कुछ सवाल पूछे—

"हाथी गाँव में कैसे आया होगा?"

जवाब थे, शायद वह रास्ता भूल गया होगा; किसी ने उसे उसके पसन्दीदा फल, यानी केले का लालच दिया होगा; शायद वह किसी दोस्त की तलाश में आया होगा; आदि।

कक्षा विद्यार्थियों के विचारों से जीवन्त हो उठी। मानो उनकी कल्पनाएँ नाच उठी हों।

"पोस्टमैन या केले बेचने वाले को गजपति कुलपति पर गुस्सा क्यों नहीं आया?"

एक बच्ची ने स्पष्ट शब्दों में जवाब दिया, "क्योंकि गजपति कुलपति किसी को चोट नहीं पहुँचाना चाहता था। वह बीमार था।



चित्र 1: कहानियों के उपयोग से भाषा के कई प्रतिफलों को प्राप्त करने में मदद मिलती है

जब उसे एहसास हुआ कि उसकी चीँक से लोगों को परेशानी हो रही है, उसने छिपने की कोशिश भी की। तब कोई गुस्सा क्यों करे?"

उसके जवाब ने मुझे चौंका दिया। हम वयस्क लोग भला दुनिया को कब इतनी करुणा और समझ के साथ देख पाते हैं!

विद्यार्थियों ने कहानी को अपने अनूठे तरीकों से सुनाना शुरू किया। कुछ ने घटनाओं को बढ़ा-चढ़ाकर सुनाया। कुछ ने मुख्य घटनाओं पर ध्यान दिया। एक ने नाटकीय 'आछू!' पर जोर दिया तो दूसरे ने हास्य पर। यहाँ तक कि चुप रहने वाले विद्यार्थियों ने भी अपने अन्दाज़ में कहानी सुनाई।

इसके बाद विद्यार्थियों को चार समूहों में बाँटा। उन्हें भूमिकाएँ सौंपने, स्क्रिप्ट तैयार करने, रिहर्सल करने को कहा। वैसे तो यह गृहकार्य था, पर देखा कि मध्याह्न भोजन के समय वे साथ बैठकर फुसफुसाते हुए संवाद बोल रहे थे, दृश्यों को निखारने-सँवारने में लगे थे। अगले दिन समूहों ने प्रस्तुतियाँ दीं, और उन साथियों को प्रोत्साहित किया जिन्हें मदद की ज़रूरत थी।

इन समूहों में विद्यार्थियों ने कहानी के पात्रों का गुण-अवगुण के आधार पर विश्लेषण किया। मसलन, कौन प्रशंसनीय था; किसे सुधारा जा सकता था; आदि। प्रत्येक समूह ने एक-एक पात्र चुना— गजपति कुलपति, दादी, विद्यार्थी और केले बेचने वाला। समूह चर्चा के बाद, समूहों ने अपने विचार साझा किए। उदाहरण के लिए, गजपति कुलपति दयालु और दूसरों का ध्यान रखने वाला है। वह दीवार के पीछे जा खड़ा हुआ ताकि उसकी वजह से दूसरे लोग परेशान न हों; गजपति कुलपति के कारण भले ही केले वाले को परेशानी हुई, फिर भी उसने उसके लिए घर बनाया क्योंकि गजपति कुलपति का इरादा किसी को चोट पहुँचाने का नहीं था; आदि।

इस गतिविधि को आधार बनाकर कोशिश की कि विद्यार्थी अपने मन के भीतर झाँके। मैंने कहा, "अपनी आँखें बन्द करो। किसी दोस्त के बारे में सोचो, और दो मिनट में बताओ कि उसमें कौन-सा गुण अच्छा है, और कौन-सी बात ऐसी है जिसे वह सुधार सकता है।" पहले तो कमरे में सन्नाटा छा गया, फिर उनके द्वारा साझा की गई जानकारी से पूरी कक्षा गूँजने लगी। मसलन, शाकम्बरी सभी से दोस्ती करती है; सुनीता कभी किसी को नहीं डाँटती; शिवकुमार की लिखावट बहुत सुन्दर है; सोमशेखर अपना खाना सभी के साथ बाँटता है; गीता बहुत हँसमुख है; आदि। काफ़ी प्रोत्साहित करने के बावजूद किसी ने भी यह नहीं बताया कि उसके दोस्त को अपनी किस आदत को बदलना चाहिए। छोटे विद्यार्थी कितनी सकारात्मक भावना वाले होते हैं! मैंने बताए हुए सभी गुणों की सूची बनाई, और उसे दीवार पर चिपका दिया। चारों ओर खुशी की लहर दौड़ गई। "यह मेरा गुण है!" "यह तुम्हारा है!" वे गर्व से मुस्कुरा रहे थे, और एक दूसरे की खूबियों की ओर इशारा कर रहे थे।

कहानी सुनाने की यात्रा ने इस विश्वास को पुख्ता किया कि इस तरह के गहन पाठ सिखाने से नहीं, बल्कि अनुभव से सीखे जाते हैं, खासकर ऐसे अनुभवों से जो दिल को छू जाते हैं। एक साधारण कहानी के माध्यम से विद्यार्थी एक दूसरे को प्यार भरी नज़रों और खुले दिल से देखने लगे। दोष खोजने के बजाय गुण खोजे। शिकायत करने के बजाय एक दूसरे की सराहना करने लगे। जो बात चीँकने वाले हाथी की कहानी से शुरू हुई, वह समानुभूति, दयालुता और भावनापूर्ण बुद्धिमत्ता के एक शक्तिशाली सबक के रूप में विकसित हुई। कोई फटकार नहीं, कोई व्याख्यान नहीं... केवल कल्पना, चिन्तन और कहानी साझा करने के माध्यम से एक सौम्य मार्गदर्शन। उस पल मैंने सिर्फ़ एक कक्षा नहीं देखी। विद्यार्थियों के दिमाग का ऐसा समुदाय देखा जो न केवल पढ़ना-लिखना, बल्कि जीने की कला और एक दूसरे का ध्यान रखना भी सीख रहा था।

एक कविता, शिक्षिका, एन जीवन्तनम गवर्नमेंट गर्ल्स मिडिल स्कूल, वीरमपट्टिनम, पुदुचेरी

अंग्रेज़ी से नलिनी रावल द्वारा अनुवादित।





## कक्षा में मेरे शुरुआती दिन

मनोहर हिरेमठ

मैं एक कला शिक्षक हूँ। कक्षा में अपने कुछ शुरुआती दिनों को कभी नहीं भूल पाऊँगा। हुआ यूँ कि कक्षा में मेरे आने के बाद विद्यार्थी कुछ देर तक तो चुपचाप बैठे रहे, लेकिन 10-15 मिनट बाद उन्होंने शोर मचाना शुरू कर दिया। मुझे प्रशिक्षण में बताया गया था कि विद्यार्थियों को ऐसे वातावरण में पढ़ाना चाहिए जिसमें उन्हें डर न लगे। ऊँची आवाज़ में नहीं बोलना है, और उन पर गुस्सा नहीं करना है। इसलिए मैंने उनसे बात करने की कोशिश की। हालाँकि, क्या बातचीत हो सकती है इसको लेकर मैं खुद भी थोड़ा डरा हुआ था। मैंने पूछा, "क्या आपको ड्राइंग पसन्द है; क्या आपको पेंटिंग करना अच्छा लगता है; क्या हम कोई ड्राइंग बनाएँ?" कुछ विद्यार्थियों ने इन सवालों का जवाब दिया, लेकिन बाक़ी ने कक्षा में खेलना शुरू कर दिया।

यह सिलसिला दो-तीन दिन चलता रहा। काफ़ी कोशिश करने के बाद भी मैं कक्षा को व्यवस्थित नहीं कर सका। कक्षा के लिए जिन गतिविधियों की योजना बनाई थी, उनमें से कुछ भी नहीं करवा पाया था। कक्षा का अधिकांश समय विद्यार्थियों को चुप कराने, और उनकी आपसी शिकायतों को दूर करने में ज़ाया हो रहा था। वे एक के बाद एक, तरह-तरह की शिकायतें लेकर आते रहते। मैं निराश होने लगा।

अन्ततः, मैं अपने विद्यालय के प्रिंसिपल से मिला, और उन्हें अपनी समस्या बताई। उन्होंने मुझे दूसरे अनुभवी शिक्षकों की कक्षाओं का अवलोकन करने की सलाह दी। मैंने रोज़ दो अलग-अलग कक्षाओं का अवलोकन करना शुरू किया। समझने की कोशिश की कि ये शिक्षक किस तरह से गतिविधियाँ करवाते हैं, और विद्यार्थियों को उनमें किस तरह शामिल करते हैं। यह भी देखा कि जो विद्यार्थी मेरी कक्षा में बहुत शोर मचाते हैं, उनकी कक्षाओं में बिल्कुल अलग तरह से व्यवहार कर रहे हैं। सोचने लगा कि ये विद्यार्थी ऐसा क्यों कर रहे हैं। मेरी कक्षा में शोर मचाते हैं, लेकिन इनकी कक्षाओं में इतना अच्छा व्यवहार कर रहे हैं। मैंने इन शिक्षकों से बात की और इन प्रश्नों के सन्दर्भ में सुझाव भी माँगे। धीरे-धीरे उन विचारों को अपनी कक्षा में लागू करना शुरू कर दिया। इस दौरान कक्षा के लिए विभिन्न प्रकार के पैटर्न, अलग-अलग ब्रशों के नाम, और उनका उपकरण व तकनीक के रूप में उपयोग करने के तरीकों पर कुछ चार्ट तैयार किए। ऐसे चार्ट भी बनाए जिनसे समझ में आए कि प्राथमिक रंगों को मिलाकर द्वितीयक रंग कैसे बनाए जा सकते हैं। सभी चार्ट इसलिए डिज़ाइन किए गए थे कि विद्यार्थी अपने हाथों से काम करते हुए अपने अनुभवों से सीख सकें। जब विद्यार्थी कक्षा में आते, हम उन गतिविधियों से शुरुआत करते जिनमें उपकरण

व तकनीक का उपयोग होता। लेकिन यह तरीका भी ठीक से काम नहीं कर रहा था, और तब मुझे एहसास हुआ कि ऐसी गतिविधियाँ तैयार करनी होंगी जो विद्यार्थियों की कला में रुचि और उनके सीखने के स्तर पर आधारित हों।

अज़ीम प्रेमजी फ़ाउण्डेशन की साथी ने विद्यार्थियों के सीखने के स्तर के आधार पर गतिविधियाँ तैयार करने में मेरी मदद की। मैंने महसूस किया कि अगर विद्यार्थी अपनी कल्पना से चित्र बनाते हैं तो वे पेंटिंग में अधिक रुचि लेते हैं। इसी को ध्यान में रखते हुए, विद्यार्थियों को इस बात के लिए प्रोत्साहित किया कि वे अपनी कल्पना का उपयोग करके रेखाचित्र बनाएँ। इसका असर यह हुआ कि उन्होंने रुचि के साथ चित्र बनाना शुरू कर दिया।

पैटर्न बनाना सिखाते समय, विद्यार्थियों को समझाया कि पैटर्न कैसे बनाए जाते हैं, और उन्हें कुछ पैटर्न दिखाए। लेकिन उन्होंने मेरे ही काम की नक़ल करनी शुरू कर दी। मैंने फ़ाउण्डेशन की साथी के सुझाव का अनुसरण किया कि विद्यार्थियों को खुद से सोचने, और अपने विचारों पर ध्यान देने का मौक़ा देना चाहिए। उन्होंने कहा था, "जब आप विद्यार्थियों को पैटर्न बनाना सिखाते हैं, वे बस वैसा ही करेंगे जैसा आपने दिखाया है। इसके बजाय आप पहले उन्हें पैटर्न की अवधारणा से परिचित कराएँ, एकदम से कागज़ न दें। पहले उन्हें चॉक दें, और विद्यालय के फ़र्श पर चित्र बनाने दें।"

बातचीत के दौरान उन्होंने यह भी कहा था, "विद्यार्थियों से कहें कि उन्हें रोज़मर्रा की ज़िन्दगी में जहाँ भी पैटर्न दिखते हैं, उन्हें ध्यान से देखें। जैसे— कपड़ों और घर के पर्दों पर बने हुए पैटर्न या नरम मिट्टी पर बने जूतों के निशान, आदि। ये सभी अलग-अलग तरह के पैटर्न हैं। विद्यार्थियों को बिना किसी रोक-टोक के इन पैटर्नों को तलाशने दें, और जो उन्होंने देखा उसके आधार पर फ़र्श पर चित्र बनाने के लिए कहें।" इससे मुझे बहुत मदद मिली, और विद्यार्थियों को रचनात्मक रूप से सोचने तथा अपने तरीके से गतिविधि करने का मौक़ा मिला। इससे कक्षा में उनकी रचनात्मकता बढ़ी।

अब अगली चुनौती पर काम करना था। यानी, यह सुनिश्चित करना था कि विद्यार्थी कक्षा में गड़बड़ न करें, और जो कुछ हम कर रहे हैं उस पर अधिक ध्यान दें। पहली कक्षा के विद्यार्थियों से कहा कि वे कक्षा शुरू होने से पहले पाँच मिनट ध्यान लगाकर व शान्त होकर बैठें। विद्यार्थियों के बैठने के बाद उनसे कहा, "मैं अब एक संगीत बजाऊँगा, और आपको इसे अपनी आँखें बन्द करके सुनना होगा। जब आपसे कहूँ, तब ही आप

अपनी आँखें खोल सकते हैं।" ध्यान के दौरान एक विद्यार्थी हँसने लगा, दूसरा पलकें झपकाने लगा, एक बात करने लगा, और एक अन्य शोर मचाने लगा। इसके बावजूद मुझे लगा कि यह गतिविधि उपयोगी थी। पाँच मिनट के ध्यान के बाद विद्यार्थियों ने गतिविधियाँ शुरू कर दीं।

एक और चुनौती यह थी कि जब विद्यार्थियों को पेंट और क्रेयॉन दिए जाते, वे उन्हें दूसरों के साथ साझा नहीं करते और अपनी जेबों में छिपा लेते थे। इसमें उनकी गलती नहीं थी, क्योंकि उन्हें क्रेयॉन बहुत पसन्द थे। इस बात को समझकर कक्षा में एक नया तरीका अपनाया। मैंने विद्यार्थियों के एक समूह को क्रेयॉन का डिब्बा दिया, लेकिन दूसरे को नहीं। उस समूह के विद्यार्थियों ने क्रेयॉन माँगे, लेकिन मैंने मना कर दिया। मना करने का कारण पूछने पर मैंने कहा, "आपके कुछ साथियों ने पिछली कक्षा के दौरान क्रेयॉन ले लिए हैं, और अब हमारे पास क्रेयॉन का सिर्फ एक ही डिब्बा है। इसलिए कृपया पेंसिल का इस्तेमाल करें।"

उन्होंने ज़ोर देकर कहा, "नहीं, हमें भी क्रेयॉन चाहिए।"

मैंने कहा, "आपको भी क्रेयॉन दूँगा, लेकिन कक्षा के कुछ नियम हैं। अगर आप उन नियमों का पालन करेंगे तो आपको पेंसिल, रंग, ब्रश, सब कुछ दूँगा।"

विद्यार्थी नियमों का पालन करने के लिए सहमत हो गए। प्रत्येक समूह से कहा कि वे दिए गए क्रेयॉन के डिब्बे के रंगों को गिनें। रंग भरने के बाद हर हफ्ते एक विद्यार्थी सभी क्रेयॉन वापस डिब्बे में रखने की ज़िम्मेदारी लेगा। दो-तीन महीनों में यह गतिविधि विद्यार्थियों के लिए एक सामान्य दिनचर्या बन गई। अब क्रेयॉन का गायब होना काफ़ी कम हो गया है। यह तरीका अच्छा था।

मनोहर हिरेमठ, कला शिक्षक, अज़ीम प्रेमजी विद्यालय,  
कलबुर्गी, कर्नाटक

अंग्रेज़ी से नलिनी रावल द्वारा अनुवादित।



## कक्षा में बातचीत है ज़रूरी

विनीता चौकसे

मेरी रुचि हमेशा से ही शिक्षण कार्य में रही है। मैंने 2001 में अपने गाँव के विद्यार्थियों को पढ़ाना शुरू किया था। 12 वर्षों बाद शासकीय विद्यालय से जुड़ी। अब मुझे अकसर प्राथमिक कक्षाओं के विद्यार्थियों को पढ़ाने के अवसर मिलते हैं। अपनी पसन्द का काम मिल जाने से हर बार यही कोशिश रहती है कि कुछ नया, कुछ अच्छा किया जाए, और इसके लिए तैयारी भी करनी पड़ती है। विद्यार्थियों को गतिविधि-आधारित तरीकों से पढ़ाना, उनके साथ खेल खेलना, शिक्षण सहायक सामग्री तैयार करना, पुस्तकालय में समय बिताना, आदि काम चलते रहते हैं।

इस साल मुझे कक्षा 5 में पढ़ाना था। हमेशा की तरह सत्र की शुरुआत में कुछ नए विद्यार्थियों का दाखिला हुआ। ये विद्यार्थी दूसरे गाँव से थे, इसलिए अन्य विद्यार्थियों के साथ घुलने-मिलने में इन्हें समय लग रहा था। पुराने विद्यार्थियों की तरफ़ से भी इन नए विद्यार्थियों को कक्षा में शामिल करने के खास प्रयास नहीं दिख रहे थे। विद्यार्थियों की हिचकिचाहट देखते हुए लगा कि मुझे ही कुछ प्रयास करने होंगे। मैं विद्यार्थियों के साथ नियमित रूप से गतिविधियाँ करती रहती हूँ। अकसर उनके साथ दैनिक जीवन से जुड़ी चर्चाएँ भी होती हैं, और इन चर्चाओं, कामों को बालसभा तक ले जाने का प्रयास भी करती हूँ।

मैंने सोचा, क्यों न कुछ नए विषयों पर बातचीत की जाए ताकि विद्यार्थियों को एक दूसरे को सुनने, समझने का मौक़ा मिल पाए। बातचीत के लिए कुछ विषय मैंने चुने और कुछ विद्यार्थियों से बात करके तय किए। चुने गए विषय थे— बस या रेल की पहली यात्रा, परिवार में किसी की काम करने में मदद, दोस्त से झगड़ा होने के बाद जब सॉरी बोला, विद्यालय का यादगार दिन, जब आप बहुत ख़ुश हुए, आपकी कक्षा के लिए अच्छे नियम, मेरी दिनचर्या, मेरा सपना, गाँव की विशेषता, आदि। सभी विषय विद्यार्थियों को मज़ेदार लगे।

इस गतिविधि को करने की प्रक्रिया कुछ ऐसी थी। पहले विद्यार्थियों को दो-दो की जोड़ी में दिए गए विषय पर एक दूसरे से बातचीत करनी थी, उसे लिखना था, और फिर लिखी हुई बातचीत को बड़े समूह में ज़ोर से बोलते हुए पढ़ना था। विषयों पर हुई चर्चा और लेखन, दोनों में उनकी रुचि दिखी। कक्षा में सहजता का माहौल बना। उन्होंने एक दूसरे को सुना, सराहना की, और नए-पुराने विद्यार्थियों को एक दूसरे से बात करने के मौक़े मिले। नतीजतन, विद्यार्थियों में नई दोस्ती की शुरुआत हुई।

इस प्रक्रिया की शुरुआत में कुछ मुश्किलें आईं। विद्यार्थियों ने पूछा, "क्या बताएँ, कैसे लिखें?" तब मैंने खुद से शुरुआत की। उन्हें दिए गए विषयों से सम्बन्धित कुछ उदाहरण दिए। जैसे—



चित्र 1: बातचीत, लिखना सीखने का सशक्त आधार है

मैंने कब किसकी मदद की, मेरी पहली यात्रा, आदि। इससे विद्यार्थियों में सहजता बनी, और उनमें अपनी-अपनी बातें सुनाने की होड़ लग गई।

सिमरन ने 'मैंने घर के कामों में किस-किस की मदद की' विषय चुना। उसने लिखा, "मैंने घर के कामों में मम्मी, भाई, बहन और दादाजी की मदद की। बहन के साथ रोटी बनवाई, दादाजी की पानी भरने, और पापा की पुताई के काम में मदद की। एक दिन जब पापा भाई को पढ़ा रहे थे, उनका फ़ोन बजा। फ़ोन करने वाले कह रहे थे कि काम करने आ जाओ। मैंने पापा को कहा, 'आप चले जाओ, भाई को मैं पढ़ा लूँगा!' मेरी मम्मी को बुखार था। उनसे काम नहीं बन रहा था। मैंने उनसे कहा कि आप आराम करो, रोटी मैं बना लूँगा।" यह पहला मौक़ा था जब कोई लड़का घर के कामों में मदद के बारे में बता रहा था। शुरू में यह सुनकर कुछ विद्यार्थियों को अजीब लग रहा था, पर सिमरन की बातों को सुनकर बाकी लड़के भी उनके द्वारा घर पर किए काम पर बोलने की इच्छा जताने लगे।

सुनन्दा ने अपनी पहली रेल यात्रा का मज़ेदार वाक़िया लिखा। राजवीर ने दोस्त से हुए झगड़े की घटना सुनाई, और यह सिलसिला चलता रहा। पूरी प्रक्रिया में कोशिश रही कि विद्यार्थियों को जिस भाषा में बात करने में सहजता हो, वह उसी भाषा में अपनी बात रखें। चाहे वह उनके घर की भाषा हो या विद्यालय की। अब विद्यार्थियों को किसी विषय पर बोलना और लिखना कक्षा का अहम हिस्सा लगने लगा है। वे रोज़ाना पूछते हैं, "मेडम, आज किस विषय पर बात करेंगे?" एक दिन मैंने अन्धविश्वास से जुड़ा एक क्रिस्सा उन्हें सुनाया। वे भी अपने अनोखे, मनोरंजक क्रिस्से सुनाने लगे, और इस तरह इस विषय पर खुलकर बात हो पाई। इसमें बिल्ली के रास्ता काटने, छींकने और भूत प्रेत जैसी बातें आईं। सभी विषयों पर हमने तर्कपूर्ण बातें कीं।

एक बार कक्षा में दो विद्यार्थियों का झगड़ा हो गया। झगड़े में एक विद्यार्थी ने दूसरे को गुस्से में उसकी जाति के नाम से ग़लत बात कह दी। उस वक़्त मैंने इस बारे में कोई प्रतिक्रिया नहीं दी। लेकिन विद्यालय में सुबह की प्रार्थना में कराया जाने वाला गीत 'हम सब भारतीय हैं' इस बात को समझाने का उपयुक्त माध्यम लगा, और यह प्रत्येक विद्यार्थी को याद भी है। मैंने विद्यार्थियों को काम दिया कि 'हम सब भारतीय हैं' गीत से वे क्या समझते हैं, उस पर अपनी बात लिखें। विद्यार्थियों ने बराबरी, साथ, एकता जैसी अच्छी-अच्छी बातें लिखीं और बताईं भी। इससे मुझे जाति के मुद्दे पर बात करने में आसानी हुई, और मैं झगड़े की बात को अन्य बातों से जोड़ते हुए एक बेहतर चर्चा पर ले जा पाई। मुझे इस बात की खुशी है कि विद्यार्थी बातचीत से जुड़े इस काम को करने में कई बार परिवार के सदस्यों की मदद लेते हैं, और कक्षा में किसी विद्यार्थी के कम बोलने की स्थिति में उसे आगे लाने में मदद करते हैं।

बातचीत करने, उसे लेखन की तरफ़ ले जाने की प्रक्रिया मुझे अच्छी लग रही है। इससे उन विद्यार्थियों को भी बोलने का मौक़ा मिल पा रहा है जो अधिकांश समय चुप बैठते हैं, और पढ़ने में अपने साथियों की तुलना में थोड़े पीछे हैं। विद्यार्थियों में आत्मविश्वास, अभिव्यक्ति की क्षमता का विकास हो रहा है, और वे सुनने-बोलने, विचार करने के साथ ही पढ़ने-लिखने के कौशल की तरफ़ भी बढ़ रहे हैं।

विनीता चौकसे, शिक्षिका, शासकीय हाई स्कूल इमलिया नरेन्द्र, बैरसिया, भोपाल, मध्य प्रदेश





## पाठों को चित्र कथा / कॉमिक्स में बदलकर लिखना सिखाया

निवेदिता नेगी

बात दो साल पुरानी है। मैं अपने विद्यालय में चौथी-पाँचवीं कक्षा के विद्यार्थियों को पढ़ाती थी, और उन्हें भाषा से जुड़ी विभिन्न गतिविधियाँ करवाती थी। उनमें किताबों और पढ़ने के प्रति उत्साह बढ़ाने के लिए विद्यालय में उपलब्ध बाल पुस्तकों की सहायता लेती थी। इसके बावजूद उनमें पढ़ने के प्रति कोई रुचि नहीं बन रही थी। मैं चाहती थी कि वे किताबें पढ़ने में रुचि लें, रचनात्मक ढंग से लिखना सीखें, लेकिन कोई रास्ता नहीं सूझ रहा था।

फिर एक दिन अपने बचपन के उन दिनों की याद आई जब मुझे कॉमिक्स और चित्र कथाएँ पढ़ने पर डॉट पड़ती थी। इस याद से अचानक एक राह खुलती नज़र आने लगी। लगा क्यों न विद्यार्थियों को भी पढ़ने के लिए कॉमिक्स व चित्र कथाएँ दी जाएँ। शायद इससे पढ़ने में इनकी रुचि बनने लगे। घर में रखी हुई कुछ अच्छी कॉमिक्स और चित्र कथाएँ तलाशीं जिनके चित्र और विषयवस्तु सुरुचिपूर्ण और विद्यार्थियों के सन्दर्भ की थी। कुछ इधर-उधर से जुगाड़ीं। इनमें निकोलाई रादलोव की रूसी किताब *सचित्र कहानियाँ*, शिल्पे ह्यूज़ की *ऊँची उड़ान*, विक्रम बेताल, आबिद सुरती की *ढबू जी*, एक था मोहन कॉमिक्स / चुनी हुई अमर चित्र कथाएँ आदि थीं। कुछ कॉमिक्स / चित्र कथाएँ रीडिंग कॉर्नर में बाहर की तरफ़ रख दीं, और कुछ अपनी टेबल पर रहने दीं। विद्यार्थियों से कुछ नहीं कहा।

कुछ दिन बाद पाया कि यह आइडिया काम करने लगा था। विद्यार्थी कॉमिक्स उलटने-पलटने लगे। मैं खुश हुई। लेकिन मेरी इच्छा थी कि जो विद्यार्थी पढ़ने से बच रहे थे वो भी इन्हें उठाएँ। धीरे-धीरे वे भी कॉमिक्स और चित्र कथाओं की ओर आकर्षित हुए, और उठाने लगे। कुछ जो पढ़ने में अटकते थे, पढ़ने के दौरान मुझसे और अपने साथियों से मदद ले लेते थे। विद्यार्थियों की मदद करते हुए पाया कि उन्हें, कहानी में आगे क्या हुआ, यह जानने की प्रबल इच्छा होती थी। इस बात पर भी ध्यान गया कि कहानियों में आने वाले संवाद बोलने में उन्हें काफ़ी मज़ा आता था। धीरे-धीरे उनके खेल में कॉमिक्स / चित्र कथाओं के संवाद शामिल होने लगे थे जिन्हें सुनकर बड़ा मज़ा आता था।

इन्हीं सब बातों ने मुझे प्रेरित किया कि विद्यार्थियों के साथ कॉमिक्स बनाने का काम किया जाए। इससे वे पढ़ने-लिखने और सोचने की दिशा में भी आगे बढ़ेंगे। इसकी तैयारी के लिए सबसे पहले विद्यार्थियों से बात की। मसलन, उनकी पसन्दीदा कॉमिक्स कौन-सी है; कौन-सा संवाद मज़ेदार लगता है; कौन-सा पात्र अच्छा लगता है; उस पात्र की क्या विशेषताएँ हैं; आदि।

विद्यार्थियों ने बताया, "चाचा चौधरी का दिमाग़ कम्प्यूटर से भी तेज़ चलता है", "पिंकी बहुत शैतान है, दादाजी को परेशान करती है", आदि। मैंने पाँचवीं की पाठ्यपुस्तक *रिमझिम* में रामबाबू की लिखी कहानी 'गोलू' और प्रसिद्ध लेखक आबिद सुरती की कॉमिक स्ट्रिप *ढबू जी* भी उनके साथ मिलकर पढ़ी। इसमें उन्हें काफ़ी मज़ा आया। वे संवादों और उनकी प्रस्तुति को कुछ-कुछ समझने लगे थे, अतः विद्यार्थियों को कक्षा या विद्यालय में घटी किसी घटना को संवाद के रूप में बोलने को प्रेरित किया। वे आपस में भी संवाद बनाने और बोलने लगे। उनकी रुचि और आत्मविश्वास देखते हुए अगले चरण में उन्हें पाठ्यपुस्तक से लोककथा 'राख की रस्सी', 'जैसा सवाल वैसा जवाब', 'सुनीता की पहिया कुर्सी', आदि पाठ पढ़ने का कार्य दिया गया। यह सभी पाठ इसलिए चुने क्योंकि इनमें संवाद थे।

मेरा मानना था कि इनको पढ़ने से उनको संवाद की संरचना, और इस तरह संवाद कैसे बनाते हैं, यह समझने में मदद मिलेगी। इन पाठों और कॉमिक्स के सन्दर्भ को लेते हुए, संवाद कैसे बनते हैं, किस संवाद के साथ कैसा चित्र बनना चाहिए, आदि पर विद्यार्थियों से बातचीत की। चूँकि अधिकांश पाठ ऐसे चुने गए थे जिनमें पहले से संवाद थे, अतः वे समझ पाए कि संवाद कैसे बनाएँगे। सबसे बड़ा काम था—सभी को इस प्रक्रिया में शामिल करना। इसके लिए विद्यार्थियों के समूह ऐसे बनाए थे जिनमें कुछ का लेखन अच्छा था तो कुछ की ड्राइंग। उन्होंने आपस में बातचीत करते हुए संवाद बनाए, ज़रूरत पड़ने पर मेरी मदद ली। विद्यार्थियों के बनाए चित्रों में उनकी रचनात्मकता की सुगन्ध थी।

इतनी बातचीत और तैयारी के बाद भी ऐसा नहीं था कि विद्यार्थियों ने एकदम से संवाद लिखने शुरू कर दिए। तैयारी के रूप में पहले कहानी को संवादों में लिखना होता था। यद्यपि उन्होंने बड़े उत्साह से संवाद लिखने का प्रयास किया, लेकिन वे उन्हें किताब से जस के तस व पूरे-पूरे उतार रहे थे। माने, वे संवाद की जगह अनुच्छेद ही लिख देते थे, और चित्र न बनने पर निराश हो जाते थे। यह भी देखने को मिला कि जो विद्यार्थी चित्र नहीं बना पाते थे वो पुरानी किताबों से चित्र काटकर चिपका देते थे। ब्लैकबोर्ड पर कुछ संवाद लिखकर विद्यार्थियों से चर्चा की और उन्हें भाषा की दृष्टि से बेहतर बनाया। ऐसा बार-बार किया। धीरे-धीरे कुछ विद्यार्थी संवाद की प्रस्तुति को समझने लगे। आगे इस प्रक्रिया में वे लाइब्रेरी की कोई किताब चुन लेते थे, और उसे संवाद में ढालकर कॉमिक्स / चित्र कथा बनाते थे। वे अपने संवाद और चित्र कक्षा में निर्धारित जगह पर

लगाते, खुद पढ़ते, और दोस्तों को भी पढ़ाते। धीरे-धीरे सभी विद्यार्थी इस प्रक्रिया में शामिल हुए। वे खुद की कहानी चुनकर अपनी कॉमिक्स बनाने लगे, और आनन्द लेने लगे।

इस प्रक्रिया में जुड़ने के बाद विद्यार्थियों को पाठ्यपुस्तक के पाठ ज्यादा रुचिकर लगने लगे। उन्हें यह इतना मजेदार लग रहा था कि उनकी विद्यालय आने की नियमितता बढ़ने लगी। वे घर पर भी कहानी को कॉमिक्स या चित्र कथा बनाने में व्यस्त

रहने लगे। उनके इस जुड़ाव को जब सीखने के प्रतिफल के बरक्स देखा, समझ आया कि उनका समझकर पढ़ना, लिखना, रचनात्मक और कल्पनाशील होना खूब बढ़ा है।

निवेदिता नेगी, राजकीय प्राथमिक विद्यालय ननूट खेड़ा, देहरादून, उत्तराखण्ड



## आखिर कमी कहाँ रही!

राजेश प्रसाद

**क**क्षा आठ की विज्ञान में एक पाठ है, 'धातु एवं अधातु'। मुझे इस पाठ को पढ़ाने में लगभग 10 दिन लगे। बीच-बीच में विद्यार्थियों से प्रश्न भी पूछे थे। वे सामूहिक और व्यक्तिगत रूप से प्रश्नों के उत्तर देते जो प्रायः ठीक होते थे। उन्हें गृहकार्य भी दिया जाता था। अप्रैल और मई महीने में विद्यालय में नामांकन चल रहा था, नए विद्यार्थी शामिल हो रहे थे, इसीलिए पाठ को धीरे-धीरे और कई बार दोहराया जा रहा था।

एक दिन धातु के भौतिक गुणों को दर्शाने वाले चार प्रयोग किए। मसलन, सबसे पहले एल्युमिनियम का एक तार लेकर हथौड़ी से चोट करते हुए चपटा किया। विद्यार्थियों से पूछा, "बताओ, इस प्रयोग से धातु के कौन-से गुण का पता चलता है?" उनका उत्तर था, "चमक"। कक्षा का कोई भी बच्चा प्रयोग का सही उत्तर नहीं दे पाया, जबकि पूर्व में उन्होंने लिखित और मौखिक रूप से धातु के सभी गुणों को अच्छे से बताया था।

प्रश्न यह था कि विद्यार्थियों ने 'आघातवर्धनीयता' के स्थान पर 'चमक' उत्तर क्यों दिया। वास्तव में उनका उत्तर सही भी था क्योंकि पहले तार कुछ मटमैला था, और पीटने पर उसमें चमक आ गई थी। लेकिन मैं सन्तुष्ट नहीं था। मैंने एक विद्यार्थी से पूछा, "तुम्हारे घर में धातु है?" उसने कहा, "नहीं"। पाँच-छह अन्य विद्यार्थियों से भी यही प्रश्न पूछा। सभी का उत्तर था, "मेरे घर में धातु नहीं है।" जबकि धातु के गुण के बारे में पूछने पर वे बता पा रहे थे। यह सोचने वाली बात थी कि आखिर कमी कहाँ रह गई! क्या यह भाषाई समस्या थी? क्या पाठ्यपुस्तकों में लिखे भारी-भरकम शब्द उनको समझ नहीं आ रहे थे?

धातु-अधातु पर बात करते हुए विद्यार्थियों को यह बताया था कि कमरे के दरवाजे, खिड़की के ग्रिल, काँटी यानी कील से लेकर नट-बोल्ट, डेस्क व बेंच के फ्रेम, घर के बर्तन, यहाँ तक कि कई तरह के पेन भी धातु से बनते हैं। लेकिन लग रहा था कि वे कुछ भी रिलेट नहीं कर पाए थे, और शब्दों के अर्थ न समझ पाने

की वजह से पाठ की विषयवस्तु को दैनिक जीवन से जोड़ नहीं पा रहे थे। एक कारण यह भी हो सकता है कि ऐसी चीज़ों से, जिनको वे रोज़ देखते हैं, इस्तेमाल करते हैं, किताब में कही गई बातों के अन्तर्सम्बन्ध स्थापित करने में असफल हैं।

आगे बढ़ने से पहले देखते हैं कि पाठ्यपुस्तक में 'आघातवर्धनीयता' और 'चमक' पर क्या लिखा है—

"आघातवर्धनीयता की योग्यता—धातुएँ आघातवर्ध्य होती हैं, अर्थात् इन्हें ठोकने, पीटने पर बिना टूटे ये पतली चादरों या पात्रों में परिवर्तित हो जाती हैं। जैसे— सोना, चाँदी, ताँबा, आदि। चमक—सामान्यतः धातुओं में चमक होती है। इसे धातुई चमक कहते हैं।"

विद्यार्थी सामान्यतः पीटने का अर्थ मार-पीट से, चादर का अर्थ ओढ़ने वाले कपड़े से, ठोकना मतलब काँटी आदि ठोकना समझते हैं। मैंने महसूस किया था कि आघातवर्ध्य, आघातवर्धनीयता, परिवर्तित, धातुई जैसे शब्दों से वे थोड़े असहज थे। वास्तव में धातु, आघातवर्ध्य, ध्वन्यात्मकता, भंगुर जैसे शब्द जो पाठ में बार-बार आए थे, विद्यार्थियों के व्यवहार में इससे पहले कभी थे ही नहीं।



चित्र 1: विज्ञान की अवधारणाओं को दैनिक जीवन से जोड़कर सिखाना बेहतर होता है

जब यह आभास हुआ, इस भाषाई अन्तर को पाटने के प्रयास किए। विद्यार्थियों से उनकी घर की भाषा में पूरी विषयवस्तु पर बातचीत की। धातु-अधातु पर बातचीत के लिए उन शब्दों का चयन किया जो वे व्यवहार में लाते हैं। उदाहरण के लिए, धातु शब्द समझने के लिए लोहा लकड़, स्टील, पीतल, सोना, चाँदी, आदि के बारे में बात की। बताया कि इन सभी को धातु (मेटल) कहा जाता है, जबकि प्लास्टिक, रबर, आदि धातु नहीं कहे जाएँगे। पाठ में आए अन्य शब्दों, जैसे पीटने के लिए 'कूचना', चादर के लिए 'चदरा', आदि पर भी बात हुई। सभी जानते हैं कि जब भी हम कोई शब्द सुनते हैं, हमारे मस्तिष्क में उसका एक बिम्ब बनता है। यदि शब्द सुनने के बाद कोई बिम्ब, कोई तस्वीर ही नहीं बने, हम उसे कभी आत्मसात् नहीं कर पाएँगे। शायद इसलिए कहा जाता है कि विज्ञान में भी विद्यार्थियों को समझकर पढ़ना सिखाना ज़रूरी है ताकि वे शब्दों को, परिभाषाओं को रटें नहीं, बल्कि अर्थ समझते हुए विज्ञान समझ पाएँ।

यह भी समझा कि इस विषय की कई अवधारणाएँ ऐसी हैं जिन्हें दैनिक जीवन से जोड़े बिना, उन्हें आत्मसात् करना लगभग असम्भव प्रतीत होता है।

इस अनुभव के बाद कक्षा 8 के ही दूसरे वर्ग में इस प्रकरण को पढ़ाया। सारी बातचीत विद्यार्थियों की भाषा को ध्यान में रखते हुए की। आघातवर्धनीयता को ठोकने, पीटने से धातु में होने वाले बदलाव और उनकी बोली में 'कूचने' से आकार व आकृति में बदलाव होना बताया। यह भी कि यह बदलाव या तो लम्बाई में हो सकता है, या चौड़ाई में, या दोनों में हो सकता है। साथ ही, सभी अपने घर से कोई भी एक धातु या उसका टुकड़ा लेकर आएँगे। फिर कूचने का प्रयोग भी किया। परिणाम सुखद रहा। इस बार उन्होंने बिना किसी हिचकिचाहट एक स्वर में उत्तर दिया, "आघातवर्धनीयता"। विज्ञान की किताब में संपरीक्षित, विद्युत, धारा, परिपथ जैसे और भी कई शब्द हैं। अब उन सबको मिलकर समझने के प्रयास जारी हैं।

राजेश प्रसाद, महायक शिक्षक, राजकीयकृत कन्या मध्य विद्यालय भरनो, गुमला, झारखण्ड



## प्रिंट-रिच कक्षा

सीमा अरोड़ा

प्रिंट-रिच कक्षा, यानी ऐसी कक्षा जहाँ भाषा समृद्ध वातावरण तैयार किया जाता है। यह वातावरण विद्यार्थियों में पढ़ने-लिखने की समझ सहज रूप से विकसित करने में मददगार होता है। इससे विद्यार्थियों में नियमित रूप से पढ़ने-लिखने की आदत भी बनती है।

मैंने कक्षा 1 में 'फलों के नाम' पढ़ाना तय किया। विद्यार्थियों को बहुत-से फलों के नाम पता होते हैं, लेकिन उनके लिखित रूप पर उनका ध्यान जाए इसके लिए दीवारों पर रंग-बिरंगे चार्ट लगाए गए। इन चार्टों में आम, केला, सेब, तरबूज जैसे विभिन्न फलों के चित्र थे। प्रत्येक फल के नीचे उसका शुरुआती वर्ण, फिर पूरा नाम (अ-आम, क-केला, आदि) लिखा हुआ था। कक्षा की गतिविधियों में विद्यार्थियों ने खुद फलों के चित्र बनाए, और नाम लिखे। ये चित्र कक्षा में प्रदर्शित किए गए।

इस गतिविधि के कुछ दिनों बाद फलों से जुड़े शब्दों की एक 'शब्द दीवार' बनाई। जैसे- मीठा, रसदार, पीला, खट्टा, बीज, हरा, गोल, आदि। विद्यार्थियों से और शब्द जोड़ने को कहा गया। वे जो शब्द बताते, उन्हें शब्द दीवार में जोड़ देती।

एक और गतिविधि में विद्यार्थियों को "आम मुझे पसन्द है क्योंकि..." यह वाक्य दिया गया। उन्हें मौखिक रूप से इस वाक्य

को पूरा करना था। कुछ ने कोशिश की, और वाक्य को पूरा किया। उनके द्वारा बताए गए सभी वाक्यों को भी शब्द दीवार पर लिखा।

पढ़ने, लिखने व समझने की प्रक्रिया का एक अन्य रूप मेरे द्वारा सुनाई गई कहानी के दौरान दिखा। इस कहानी का शीर्षक था- 'आम का पेड़'। मैंने शब्द दीवार के ही कुछ शब्दों व छोटे-छोटे वाक्यों से कहानी शुरू की। विद्यार्थी शब्दों और वाक्यों को दीवार पर देख रहे थे। कहानी खत्म होने पर उन्होंने कहानी से कुछ नए शब्द चुने, और शब्द दीवार पर मेरी मदद से जोड़ा। फिर उन्हें कहानी के अन्त का चित्र बनाकर दिखाना था, सभी विद्यार्थियों ने यह काम किया।

एक कोना पढ़ने के लिए भी बनाया गया, जहाँ फलों से जुड़ी और अन्य किताबें रखी थीं। इसी तरह लिखने के लिए बनाए गए कोने में विद्यार्थी चित्र बना सकते थे, वाक्य, छोटी कहानियाँ या अनुभव लिख सकते थे। इन गतिविधियों के दौरान विद्यार्थी कक्षा में भाषा के अलग-अलग घटकों; शब्दों, वाक्यों, वर्णों से घिरे रहे, और भाषा से उनका सम्पर्क बढ़ा।

हालाँकि पहली कक्षा के विद्यार्थी लेखन में ज़्यादा प्रवीण नहीं होते हैं, पर मैंने पाया कि ऐसी गतिविधियाँ करने से उनमें

पढ़ने-लिखने का ज़बरदस्त रुझान पैदा होता है। कहा जाता है दृश्य सामग्री विद्यार्थियों की रुचि और समझ विकसित करने में मददगार होती है, और मैंने इसे होते देखा। खुद के बनाए पोस्टर और चित्र देखकर विद्यार्थियों को गर्व होता है, और वे ज़्यादा सक्रिय रहने लगते हैं। नतीजतन, उनके अभिभावकों का जुड़ाव भी होने लगा। पहले नामांकन व ठहराव में परेशानी आती थी, लेकिन इन गतिविधियों से विद्यालय में नामांकन बढ़ा, और खासकर छोटे विद्यार्थियों का ठहराव भी हुआ।

भाषा समृद्ध कक्षा के लिए यह भी ज़रूरी है कि समय-समय पर नए शब्दों के चार्ट, नई शब्द दीवार बनती रहे। कक्षा 3 और 4 के लिए शैक्षिक सत्र के शुरुआती दौर में नए शब्दों की सूची, उन शब्दों के चित्र लगाए। दो महीने बाद कुछ सरल मुहावरे व कहावतें, चित्रों के साथ लिखीं, और कक्षा में लगाया। विद्यार्थियों की पसन्दीदा और स्वयं रचित कविताओं के लिए कविता कोना बनाया। विद्यार्थियों के स्तर के अनुरूप हर दिन नया शब्द या वाक्य सीखने के लिए वाक्य कोना भी बनाया। इन गतिविधियों के लिए 15 दिन का समय तय किया। 15 दिन तक एक गतिविधि पर काम करने के बाद नई गतिविधि होती ताकि कक्षा में विभिन्न गतिविधियाँ करने का मौक़ा मिल पाए, और विद्यार्थियों को भी उन गतिविधियों को करने के अवसर मिल पाएँ।

विद्यार्थियों और मेरे लिए भी यह योजना फ़ायदेमन्द साबित हुई। वे रोज़ाना शब्द, वाक्य और चित्र देखकर पढ़ना सीख रहे थे। इससे उनकी भाषा और शब्द भण्डार मज़बूत होने लगा। चित्रों, रंगों और गतिविधियों से वे सीखने में रुचि लेने लगे थे, और

इनमें सक्रिय रूप से सहभागिता करने लगे थे। यह भी पाया कि जब कक्षा में कोई शिक्षक नहीं होता, विद्यार्थी पोस्टर, चार्ट, कहानियों को खुद पढ़ने की कोशिश कर रहे होते थे।

भाषा समृद्ध वातावरण से विद्यार्थियों को खुद से सीखने में मदद मिलती है, और उनका आत्मविश्वास मज़बूत होता है। समूह में काम करते हुए उनमें सहयोग की भावना, और भावनाओं को व्यक्त करने की क्षमता विकसित होती है। शिक्षक को हर बात बोलने की ज़रूरत नहीं पड़ती, क्योंकि दृश्य सामग्री उनकी मदद करती है। शिक्षक को सोचने के लिए भी समय मिलता है। व्यवस्थित, रंगीन और रुचिकर वातावरण में विद्यार्थी अधिक अनुशासित रहते हैं, और ध्यान केन्द्रित करते हैं।

दीवार पर विद्यार्थियों की रची कविताएँ, कहानियाँ, चित्र, आदि लगाने से उनकी प्रगति दिखती है। यह अभिभावकों और पर्यवेक्षकों के लिए भी प्रभावशाली होता है। प्रिंट-रिच कक्षा जीवन्त, संवादात्मक और शिक्षण को रुचिकर बनाने वाला माहौल रचती है। इससे वे सिर्फ़ सीखते ही नहीं, बल्कि सीखने में आनन्द भी लेते हैं, और शिक्षक को भी नई-नई गतिविधियाँ बनाने और इन्हें विद्यार्थियों के साथ प्रयोग करने का अवसर मिलता है।

सीमा अरोड़ा, अध्यापक, राजकीय उच्च माध्यमिक विद्यालय, अलवर, राजस्थान



## स्थानीय भाषा का उपयोग आसान करता है सीखना

शशांक शेखर

मैं बिहार के कैमूर ज़िले के एक विद्यालय में हिन्दी का शिक्षक हूँ। इस क्षेत्र में ज़्यादातर भोजपुरी भाषा बोली जाती है। मैं भी इसी भाषाई क्षेत्र का रहने वाला हूँ। फिर भी मुझे बड़ी और छोटी कक्षाओं में विद्यार्थियों के साथ हिन्दी भाषा के कौशलों पर कार्य करने में कई दिक्कतों का सामना करना पड़ता था।

मुझे लगता था मैं अपनी बात विद्यार्थियों तक सही ढंग से नहीं पहुँचा पा रहा हूँ। मेरी खड़ी बोली 'हिन्दी' कई बार विद्यार्थियों के पल्ले नहीं पड़ती थी। उन्हें भाषा को लेकर बेगानापन-सा महसूस होता था। उनका सीखना प्रभावित हो रहा था। भाषा और भाषाई कौशल सिखाने में मेरी बहुत ऊर्जा लगती थी। बावजूद इसके मुझे वांछित परिणाम नहीं मिलते थे। अर्थात्, पढ़ाई गई कोई भी कविता, कहानी या पाठ उनकी समझ का हिस्सा नहीं बन पा

रहा था। वे इन्हें न तो अपनी भाषा में न ही खड़ी बोली 'हिन्दी' या कहीं मानक भाषा में व्यक्त कर पा रहे थे। उनकी अभिव्यक्त करने की क्षमता भी कमज़ोर हो रही थी, और धाराप्रवाह पढ़ना-लिखना भी कक्षा स्तर का नहीं हो पा रहा था।

इस मसले पर अन्य शिक्षकों से भी चर्चा करता रहता था। मैंने कई विधाएँ व तरीक़े प्रयोग में लिए। मसलन, कहानी-कविता की किताबों पर विद्यार्थियों के साथ तरह-तरह से काम किया, किताब में दिए गए प्रत्येक पाठ पर पाठ योजना बनाकर विस्तार से काम किया, सघन संवाद बनाए रखा, बाल साहित्य की भी मदद ली। इससे कुछ विद्यार्थियों के साथ तो इस तरह के काम सार्थक और सफल होते दिखे, पर ज़्यादातर से मन माफ़िक परिणाम नहीं मिल पाते थे। उनमें ध्यान से पढ़ने, पढ़कर अर्थ

निर्माण करने, स्वतंत्र लेखन एवं अपने विचारों को रचनात्मक रूप से लिख पाने जैसे भाषाई कौशलों के विकास का अकसर अभाव दिखता।

प्राथमिक कक्षाओं के शिक्षकों से बातचीत में एक गौर करने लायक बात सामने आई। वह थी कि विद्यार्थियों के साथ संवाद में स्थानीय भाषा का इस्तेमाल करने और परिवेश से उदाहरण लेकर पाठों की व्याख्या करने से वे सीखने-सिखाने में आत्मविश्वास व उत्साह से जुड़ते हैं, और बेहतर सीखते हैं।

हालाँकि, मैं खुद कविताएँ लिखने में स्थानीय या घर की भाषा के इस्तेमाल से परहेज़ नहीं करता हूँ, और उसके शब्दों, मुहावरों का खुलकर इस्तेमाल करता हूँ। लेकिन हिन्दी शिक्षक के रूप में भाषा पढ़ाते हुए जाने-अनजाने इसके प्रति कभी सचेत नहीं रहा। इसका नुकसान विद्यार्थियों को और मुझे भी भुगतना पड़ा क्योंकि हमें अतिरिक्त प्रयासों के बावजूद अपेक्षित परिणाम नहीं मिले।

मैंने साथी शिक्षकों की कक्षाओं में कुछ दिन काम किया, उन्हें बारीकी से पढ़ाते हुए देखा, विद्यार्थियों के साथ समय बिताया, और भाषा पढ़ाने के तरीकों को समझने की कोशिश की। साथी शिक्षक क्षेत्र के सभी विद्यार्थियों से स्थानीय भाषा में बात करते थे। वे उनके माता-पिता से भी स्थानीय भाषा में बात करते थे। इससे विद्यार्थियों का शिक्षकों से अपनेपन का रिश्ता बन गया था। विद्यार्थी जो भाषा घर में सुनते-बोलते थे वही विद्यालय में भी सीखने-सिखाने के दौरान सुन-समझ पाते थे। इससे उनका समझना-सीखना आसान हुआ। स्थानीय भाषा के शब्दों व भाषा के प्रयोग से उन्होंने हिन्दी में भी रुचि लेना शुरू कर दिया।

मैंने शिक्षकों की सलाह व अवलोकनों के अनुसार काम करना प्रारम्भ किया। पहले मैं स्थानीय भाषा का बहुत कम इस्तेमाल

करता था। अब स्थानीय भाषा का उपयोग करना शुरू किया। विद्यार्थियों से बीच-बीच में विभिन्न शब्दों पर चर्चा करने लगा, और पुस्तकालय की मदद से स्थानीय भाषा के विविध रूपों व लय के सम्पर्क में लाया। भाषा तो शब्दों से ही बनी है। शब्दों की समझ व उपयोग पर जितना ज़्यादा काम करेंगे, हमारी भाषा उतनी ही सुदृढ़ व प्रभावशाली होती जाएगी। कुछ दिनों बाद महसूस किया कि विद्यालय के जिन विद्यार्थियों के साथ मुझे दिक्कत आती थी, अब धीरे-धीरे रुचि लेने लगे हैं। एहसास हुआ कि बहुत अच्छा हो रहा है।

अब मैं प्राथमिक कक्षाओं के विद्यार्थियों को हिन्दी के साथ-साथ स्थानीय भाषा की कविता-कहानियाँ सुनाकर इन पर बातचीत कराने की कोशिशों में लगा हूँ। साथ ही, बड़ी कक्षाओं के विद्यार्थियों के साथ स्थानीय भाषा व परिवेश से जुड़े उद्धरणों, प्रसंगों पर चर्चा करते हुए भाषा के साहित्यिक स्वरूपों को समझा रहा हूँ। इन प्रयासों में स्थानीय भोजपुरी साहित्य से काफ़ी मदद मिली। हालाँकि, शुरुआत में यह सब कुछ काफ़ी चुनौतीपूर्ण रहा।

यह एक निरन्तर चलने वाली बहुआयामी प्रक्रिया है। इसमें विद्यार्थियों के साथ-साथ मेरा भी एक नया शब्दकोश व भाषा संसार आकार लेने लगा है, क्योंकि मैं स्थानीय भाषा के उपयोग के महत्त्व को जान चुका हूँ।

शशांक शेखर, शिक्षक, आदर्श उच्च विद्यालय बड़पट, कैमूर, बिहार



## शिक्षा में खेलों की अहमियत

खैरुन्निशा

राष्ट्रीय शिक्षा नीति 2020 रेखांकित करती है कि हर विद्यार्थी में तरह-तरह की क्षमताएँ होती हैं, और हर विद्यार्थी को उसकी क्षमता के अनुरूप अवसर मिलने चाहिए। लेकिन ये अवसर केवल कक्षा में मिलेंगे, ऐसा नहीं है। विद्यालय में ऐसी कई जगहें होती हैं जहाँ विद्यार्थियों को अपनी क्षमताएँ निखारने के अलग-अलग तरह के अवसर मिलते हैं। ऐसी ही एक जगह है—खेल का मैदान।

खेल सभी विद्यार्थियों के लिए ज़रूरी होते हैं। लेकिन हर कक्षा में कुछ विद्यार्थी ऐसे होते हैं जो खेलों से दूरी बनाए रखते हैं। इसके कई कारण हो सकते हैं। मसलन, शारीरिक रूप से दुर्बल

होना, संकोची या अधिक वज़न का होना, आदि। कुछ विद्यार्थी डर या हीन भावना से ग्रसित भी हो सकते हैं। यहीं से शुरू होती है एक शिक्षक की भूमिका। जब वह हर विद्यार्थी के डर को दूर करते हैं, और उन्हें आत्मविश्वास से भरते हैं।

मैंने अपने विद्यालय में खेलों को प्रतिस्पर्धा की दृष्टि से नहीं, बल्कि सामाजिक मेलजोल और मानसिक रूप से सशक्त बनाने के साधन के रूप में अपनाया। खेल के ज़रिए मैं कई विद्यार्थियों को उनके विद्यालय, कक्षा के साथ जोड़ सकी। यह कैसे सम्भव हुआ, इसके कुछ उदाहरण यहाँ प्रस्तुत हैं—

## निमिष और रत्ना ने भी आत्मविश्वास की उड़ान

कक्षा 5वीं में पढ़ने वाले निमिष और 7वीं की रत्ना का वज़न सामान्य से कुछ अधिक था। इसका असर उनकी आत्मछवि पर भी पड़ा था। वे अकसर खेलों से कतराते, और किसी-न-किसी बहाने खुद को गतिविधियों से अलग रखते थे। शुरु-शुरु में यह लगता था कि वे आलसी हैं, फिर लगा कि उनकी खेलों में रुचि नहीं है। लेकिन समय गुज़रते महसूस हुआ कि समस्या असल में कुछ और है।

उनसे व्यक्तिगत बातचीत की। उनके मन को समझने की कोशिश की। यह जानने का प्रयास किया कि वो क्या वजहें हैं जिनके चलते ऐसे खेल जिनमें हर विद्यार्थी की रुचि होती है, ये उनमें रुचि नहीं लेते हैं, उनसे दूर भागते हैं। फिर समझ में आया कि शारीरिक डीलडौल के चलते वे एक क्रिस्म के संकोच और हीनता के एहसास में हैं, और बाक़ी विद्यार्थियों द्वारा मज़ाक़ उड़ाए जाने से भी घबराते हैं।

अब बारी थी उन्हें उनके संकोच से बाहर निकालने की। इसके लिए खेलों को ही चुना। उन्हें छोटे-छोटे कार्यों के लिए प्रोत्साहित किया। मसलन, बाधा दौड़ में छोटी दूरी के लिए दौड़ना, गेंद पकड़ने जैसे हल्के खेलों में भाग लेना, साथियों के लिए टीम का नेतृत्व करना, आदि। उनका डर ख़त्म करने के लिए लटककर जूड़ो की अलग-अलग पोज़ीशन जैसे- उशीरो उकेमी, योको उकेमी, माये उकेमी में गिरने / लुढ़कने का अभ्यास कराया। खेल गतिविधियों में कुछ बदलाव करके सरल बनाया ताकि ये दोनों विद्यार्थी आसानी से कर पाएँ।

धीरे-धीरे खेलों के प्रति स्वीकार्यता बनने लगी। निमिष और रत्ना में भी, और बाक़ी विद्यार्थियों में भी। अब ये दोनों खेलों में तो भाग लेते ही हैं, अपने आत्मविश्वास से अन्य विद्यार्थियों को भी प्रेरित करते हैं।

## आर्यन ने छोटे क़दमों से हासिल किए बड़े सपने

कक्षा 1 में पढ़ने वाला आर्यन शुरु में न तो कूद पाता था, न दौड़ पाता, और न ही जूड़ो जैसी गतिविधियों में फ्रंट रोल कर पाता था। हर प्रयास में वह गिरता और रोने लगता। लेकिन मैंने उसके प्रयासों को कभी विफलता नहीं माना। उसे बताया कि गिरना भी खेल का हिस्सा है। उसके लिए भी गतिविधियों को छोटे-छोटे भागों में बाँटा। उदाहरण के लिए, एक दिन केवल ज़मीन पर लुढ़कने का अभ्यास, अगले दिन घुटनों पर चलना, फिर धीरे-धीरे खड़े होकर सन्तुलन बनाना, आदि। कुछ ही हफ़्तों में आर्यन आत्मविश्वास के साथ दौड़ने लगा, कूदने लगा, और उसने जूड़ो में अपनी खास रुचि बना ली। यह इतना आसान तो नहीं था, पर उसके इस विकास ने मुझे, अन्य शिक्षकों और उसके माता-पिता को भी आश्चर्य वाले सन्तोष से भर दिया।

## लिली और रिया ने की डर से दोस्ती

कक्षा 1 की लिली और रिया दोनों खेलों से डरती थीं। खेल मैदान उनके लिए तनाव और डर की जगह थी। वे किसी



चित्र 1: खेल विद्यार्थियों की बहुत सारी क्षमताओं को निखारने का अवसर प्रदान करते हैं

भी खेल में भाग लेने से मना कर देती थीं। उनके लिए कुछ शुरुआती गतिविधियाँ सोचीं। मसलन, रंगीन गेंदों को इकट्ठा करना, छोटी-छोटी कूद लगाना, लाइन पर चलना, अपने साथी की पीठ पर जाना और साथी को अपनी पीठ पर लेकर चलना, साथी के साथ रस्सी खींचना, आदि। उन्हें उनकी पसन्द की साथी टीम में शामिल किया। उनसे कहा कि अगर मन न हो तो वे केवल देख सकती हैं। धीरे-धीरे उनका डर कम हुआ। वो खेल देखते-देखते खेलने भी लगीं। दोस्त बनने लगे, संवाद होने लगे।

## आयशा की आत्मनिर्भर यात्रा

एक और उदाहरण आयशा का है। शुरुआती दिनों में खड़े होते समय उसके पैर काँपते थे जिससे उसकी शारीरिक और मानसिक स्थिति का पता चलता था। लेकिन उसके आत्मविश्वास को मज़बूत करने के लिए उसके साथ भी विशेष रूप से काम किया। धीरे-धीरे आयशा ने अपने डर और संकोच को पार किया। अब वह बिना किसी सहारे के पेड़ पर चढ़कर 6 फुट की ऊँचाई से कूद पाती है। यह न केवल उसकी शारीरिक क्षमता का परिचायक है, बल्कि उसकी मानसिक दृढ़ता और आत्मविश्वास का भी प्रतीक है। यह बदलाव उसकी मेहनत, शिक्षकों के समर्थन और विद्यालय में समावेशी व सहयोगी वातावरण के कारण सम्भव हुआ है।

अगर विद्यार्थियों की क्षमताओं को समझें, उपयुक्त अवसर प्रदान करें, वे अपनी शारीरिक सीमाओं को पार करने के साथ-साथ मानसिक रूप से भी मज़बूत बन सकते हैं। मेरा मानना है कि हर विद्यार्थी अपनी क्षमताओं से कहीं अधिक भी कर सकता है। बस ज़रूरत है सही मार्गदर्शन और सही अवसर की।

खैरुन्निशा, शिक्षिका, अज़ीम प्रेमजी स्कूल, उत्तरकाशी, उत्तराखण्ड





# विविध विद्यार्थियों के लिए विविध शिक्षण पद्धतियाँ

रीता कोटोकी

मैं असम के चाय बागानों के पास स्थित एक प्राथमिक विद्यालय में शिक्षिका हूँ। विद्यार्थी मुख्यतः चाय बागान समुदाय के हैं। पिछले कुछ सालों में देखा है कि नामांकन में काफ़ी वृद्धि हुई है। इसका एक प्रमुख कारण यह है कि सरकार विद्यार्थियों को भोजन, किताबें, स्कूल बैग, यूनिफ़ॉर्म, आदि प्रदान करती है। लेकिन असलियत थोड़ी अलग है। विद्यार्थी नामांकित तो हैं, लेकिन कक्षाओं में मौजूद नहीं हैं। एक शिक्षिका के रूप में यह सोचती रहती थी कि उनके विद्यालय न आने के क्या कारण हो सकते हैं। और जब मेरा ध्यान एक ऐसे विद्यार्थी पर गया जो शायद ही कभी विद्यालय आता था, मुझे इस प्रश्न का उत्तर मिला।

सात वर्षीय जादव तीसरी कक्षा में पढ़ता है। उसके माता-पिता चाय बागानों में मज़दूर हैं। वह तीन सन्तानों में सबसे छोटा है। माता-पिता उसे विद्यालय में दाखिला दिलाकर खुश हैं, इसके अलावा उन्हें और किसी बात की कोई परवाह नहीं है। उन्हें उसकी उपस्थिति, होमवर्क या विद्यालयी शिक्षा से जुड़ी किसी भी चीज़ के बारे में कुछ भी पता नहीं है।

एक दिन जब वह विद्यालय आया, मैंने उसकी कक्षा में पर्यावरण विज्ञान पढ़ाने का फ़ैसला किया। विद्यार्थियों को एक गतिविधि दी। उनसे कहा कि सोचकर पानी के उन सभी स्रोतों की सूची बनाएँ जिनके बारे में वे जानते हैं। यह उस दिन का आखिरी कालांश (period) था। जादव को छोड़कर बाक़ी सभी ने सूचियाँ बनाईं और साझा कीं। यह देखकर काफ़ी निराशा हुई कि वह लिखने की कोशिश तक नहीं कर रहा था। मैंने इसे एक चुनौती के रूप में लिया और कहा कि जब तक जादव अपनी सूची जमा नहीं कर देता, मैं घर नहीं जाऊँगी।

विद्यालय समय के बाद लगभग आधा घण्टा उसके साथ बैठी रही। सभी विद्यार्थी विद्यालय से जा चुके थे। मैंने उससे कुछ सरल-से प्रश्न पूछकर उसकी मदद करने की कोशिश की। कहा, "सोचो, तुम्हारे माता-पिता पानी कहाँ से लाते हैं? क्या तुम्हारी दादी ने कभी इस बारे में बात की कि वे अपने परिवार के लिए पानी कैसे लाती थीं?" पर कोई फ़ायदा नहीं हुआ। वह पूरे समय चुप रहा। उसने अपने शारीरिक हाव-भावों को भी ऐसे दबा रखा था कि कुछ पता नहीं लग पा रहा था। मैं हार मानना चाहती थी, लेकिन एक आखिरी कोशिश करने की सोची। मैं स्टाफ़रूम से पानी की बोतल लेने के लिए उठी, और जब उस ओर जा रही थी, एक तेज़ आवाज़ सुनी। मुड़कर देखा तो जादव विद्यालय के फाटक की ओर दौड़ रहा था। उसने अपना स्कूल बैग और

किताबें हवा में उछाल दीं, और भाग गया। मैं अपमानित और असहाय महसूस कर रही थी। वहाँ मौजूद सहकर्मियों ने सुझाव दिया कि सब मिलकर उसके सामाजिक-भावनात्मक विकास को सुनिश्चित करने के लिए कोई और तरीका अपनाएँगे।

अगले कुछ दिनों वह विद्यालय नहीं आया। लेकिन मैं इस बात के लिए तैयार थी कि वह जब भी वापस आएगा, स्थिति से निपट लूँगी। कुछ हफ़्तों बाद वह विद्यालय आया। मैंने उसके कक्षा शिक्षक से कहा कि वे उससे उस घटना का ज़िक्र न करें। सभी शिक्षकों ने उसके साथ प्यार और संवेदना के साथ पेश आने का फ़ैसला किया। जब भी कक्षा में कोई गतिविधि करवाते उसे ज़्यादा समय देते, और अगर उसकी इच्छा न हो उसे बोलने के लिए मजबूर नहीं करते। हमने उसकी ओर ध्यान आकर्षित न करने की भी पूरी कोशिश की।

धीरे-धीरे देखा कि जादव कक्षा में पूछे गए प्रश्नों के उत्तर तो दे रहा था, लेकिन केवल कला के माध्यम से। जैसे ही कला में उसकी रुचि के बारे में पता चला, हमने सोचा उससे कहें कि वह प्रश्नों के उत्तर चित्रों के माध्यम से दे सकता है। उदाहरण के लिए, परिवहन के विभिन्न साधनों के बारे में सोचकर लिखने का काम दिया। विद्यार्थियों से कहा कि वे अपने उत्तर चित्र बनाकर भी दे सकते हैं। इस बात पर भी ज़ोर देना शुरू किया कि वे गतिविधियों में अपने अनुभव शामिल कर सकें, और पाठ्यपुस्तकों से आगे जा सकें। इसलिए परिवहन के साधनों पर एक प्रश्न के लिए उसने और दूसरे विद्यार्थियों ने इसके पारम्परिक तरीकों, जैसे भैंसागाड़ी, और आधुनिक तरीकों, जैसे ब्रह्मपुत्र नदी पर तैरती नावों का भी उल्लेख करना शुरू कर दिया। कार, बाइक, ट्रैक्टर और ट्रक के साथ-साथ ये कुछ ऐसे



चित्र 1: शिक्षकों को सिखाने के दौरान दिलचस्प व प्रासंगिक रणनीति अपनाती ज़रूरी है

वाहन थे जिनसे वे परिचित थे, और जुड़े हुए थे। जैसे-जैसे शिक्षकों ने जादव में बदलाव देखना शुरू किया, सभी ने इस तरीके को अपनी अन्य कक्षाओं में भी लागू करना शुरू कर दिया।

इसके अद्भुत परिणाम मिले। सभी विद्यार्थियों को ये गतिविधियाँ बहुत पसन्द आईं, उन्होंने उनका खूब आनन्द लिया। कुछ विद्यार्थी इतने रचनात्मक थे कि उन्होंने 'जीवन जीने के तरीके' वाले पाठ पर आधारित एक रोल-प्ले तैयार करने के बारे में भी सोचा। हम सभी ने इस अनुभव से—या यूँ कहें कि सफलता की इस कहानी से—यह महसूस किया कि जादव विद्यार्थी के रूप

में एक ऐसा शिक्षक था जिसने हमें सिखाया कि हर विद्यार्थी अलग होता है। और हमें, शिक्षक होने के नाते, प्रत्येक विद्यार्थी के लिए सीखने को दिलचस्प, प्रासंगिक और सार्थक बनाने के लिए विभिन्न प्रकार की रणनीति अपनानी चाहिए।

रीता कोटोकी, शिक्षिका, मैकेपोर गार्डन एलपी विद्यालय नाज़िरा, शिवसागर, असम

ऑग्रेजी से नलिनी रावल द्वारा अनुवादित।



## पत्र लेखन के ज़रिए भाषा कौशल विकास

शिवादित्य

मैं अज़ीम प्रेमजी स्कूल, बाड़मेर में भाषा शिक्षक हूँ। हमारी विद्यालय संस्कृति में संवाद सबसे महत्वपूर्ण है। धीरे-धीरे यह संवाद पत्रों के माध्यम से होने लगा। पत्र लेखन का मुख्य उद्देश्य विद्यार्थियों के अन्दर लिखने को लेकर जो डर और झिझक होती है उसे कम करना, और अपने मन की बात को बेहतर ढंग से लिखकर अभिव्यक्त करना होता है।

कक्षा 6 से 8 में क्रमशः 34, 31 व 36 विद्यार्थी हैं। इनमें से 12 बुनियादी दक्षताओं से जुड़ रहे थे। दक्षता स्तर 1 व 2 के विद्यार्थियों के साथ लेखन में कई चुनौतियाँ थीं। मसलन, उनके लेखन में खूब सारी वर्तनी की अशुद्धियाँ होती थीं; किस विषय पर लिखना है और कितना लिखना है, यह समझ नहीं आता था; विराम चिह्नों का प्रयोग अकसर गड़बड़ हो जाता था; लेखन में शब्दों व अर्थों का दोहराव दिखता था; आदि।

लिखने की इन चुनौतियों का ध्यान रखते हुए 'पत्र लेखन' का सहारा लिया गया। पत्र लेखन पर काम करने की वजह थी इस विधा की आत्मीयता और निजी जुड़ाव। जहाँ कौन देखेगा, क्या कहेगा, ग़लती हुई तो क्या होगा जैसे डर नहीं होते, बस अपने मन की बात को किसी अपने तक लिखकर भेजना होता है। इससे विद्यार्थियों के मन में लिखने को लेकर जो डर या झिझक होती है वह कम होने लगती है।

मैंने अपनी कक्षा में इसकी शुरुआत अपनी बात को छोटी पर्ची में लिखकर कहने से की। हर दिन अपने मन की बात कहने के लिए मटके या बॉक्स में कुछ पर्चियाँ डालते थे। इनमें किसी के बारे में शिकायतें, किसी को धन्यवाद या प्रशंसा, आदि लिखकर

साझा करते थे। पर्चियाँ शनिवार को पढ़ी जाती थीं। पत्र लेखन की समझ बनाने के लिए विद्यार्थियों को इसका प्रारूप भी दे दिया गया। धीरे-धीरे यही कहना-सुनना पत्रों में बदल गया। मटके की जगह लेटर बॉक्स ने, और पर्चियों की जगह बड़े पत्रों ने ले ली।

विद्यार्थियों के लिए यह मज़ेदार गतिविधि थी, और बतौर शिक्षक मेरे लिए उस खिड़की का खुलना जहाँ वे संकोच से निकलकर अपनी बात लिख रहे थे। उनके लिखे में होने वाली अशुद्धियाँ मेरी शिक्षण योजना की राह प्रशस्त कर रही थीं। उनके पत्रों में जो कमियाँ दिखाई दीं, उन पर कक्षा में काम बढ़ा दिया।

पत्र लेखन में विस्तार के लिए विद्यार्थियों को मात्राओं, उनकी बातों व भाषा की बारीकियों में सुधार के लिए टोका नहीं गया। इससे उन्हें लिखने का प्रोत्साहन मिला।

यहाँ कुछ विद्यार्थियों के उदाहरण हैं जिनसे यह प्रक्रिया बेहतर समझ आएगी—

सुप्रिया अभी कक्षा 8 में है। वह कक्षा स्तर पर है। उसके शुरुआती लेखन में वाक्य लम्बे और जटिल थे। उनमें स्पष्टता की कमी थी। जैसे—

"सर मेरी मम्मी सई कहती है। की तुम हर मेसा पढ़ाई मे घर आकर पाठ पढ़ते हो और नहीं पढ़ा तो हरमेसा नहीं पढोगे"

"सर आज हमने खाया और मे जब कक्षा में आई ता मेने देखा की एकता कक्षा मे बेढे थे।"

उसके लेखन में 'और', 'तो', आदि योजक शब्दों का बार-बार प्रयोग था। विचार सही वाक्यों के साँचे में नहीं थे। वर्तनी सम्बन्धी त्रुटियाँ थीं। विराम चिह्नों का कहीं अभाव और कहीं ग़लत प्रयोग था। शब्दों का दोहराव भी आम समस्या थी।

सुधार के लिए सुप्रिया के साथ उसके लिखे पत्र को पढ़ा। इससे उसे अपनी ग़लतियाँ और वाक्यों को समझने में मदद मिली। कक्षा की 'शब्द दीवार' पर लगे शब्दों से पत्रों व लेखन में शब्दों को ठीक किया गया। जैसे— ध्वनि, बैठना, ऊँचा, ऐसी, ननिहाल, पहुँच, बाहर, कर रहा है / था (कर रा था), मुश्किल, आदि। नए शब्दों के प्रयोग के लिए प्रोत्साहित किया। पत्र की शुरुआत और अन्त कैसे करना है, पर विस्तृत बात की गई।

सुधार के बाद अब सुप्रिया के पत्रों में औपचारिक अभिवादन, यानी शुरुआत और अन्त दिखाई देता है। वाक्य छोटे, संरचित और स्पष्ट हैं। उन्हें पढ़कर विचार समझ आते हैं। पत्रों में विषय स्पष्ट है। वह लेखन के बारे में अधिक सचेत हुई है। वर्तनी की अशुद्धियाँ भी कुछ कम हुई हैं। जैसे—

"सर मैंने आपको यह पत्र इसलिए लिखा है क्योंकि मुझे समझ नहीं आ रहा है कि मैं हर रोज पत्र किस टोपिक पर लिखूँ। तो आप जब इस पत्र का जवाब दोगे तब आप बता देना कि मुझे किस टोपिक पर ज्यादा पत्र लिखनी है।"

इसके बाद उसने कुछ टॉपिक के नाम भी लिखे।

सुप्रिया अब लिखना सीखने की प्रक्रिया में दूसरों की सक्रिय भागीदारी ले रही है। वह खुद सुझाव माँगती है, "सर, बताइए और बेहतर कैसे करूँ?"

मुनमुन कक्षा 8 में है, और कक्षा स्तर अनुसार लेखन-पठन कर पाती है। लेखन में भावनाओं का प्रदर्शन करती है। उसके शुरुआती लेखन में वाक्यों का दोहराव मिलता था, वाक्यों में स्पष्टता की कमी से विचारों का समझना मुश्किल था। विचारों में प्रवाह न होने से एक ही बात को कई वाक्यों में दोहराती थी। जैसे—

"मैं अब ज्यादा गुस्सा नहीं करती पर कभी कभी गुस्सा आता है, जब अति हो जाती है किसी चीज कि तो गुस्सा आता है जैसे शोर।"

ज्यदा (ज़्यादा), कशिश (कोशिश), वजय (वजह), ध्यना (ध्यान), शौर (शोर), आदि जैसी वर्तनीगत अशुद्धियाँ थीं। विराम चिह्नों का अभाव था। इससे पता नहीं चलता था कि कब वाक्य समाप्त हो रहा है, और कहाँ रुकना है।

इन पर सुधार के लिए मुनमुन के साथ उसके लेखन को पढ़ा। साथ ही, लिखने से पूर्व थोड़ा सोचकर लिखने पर चर्चा हुई। पैराग्राफ़ बनाकर लिखने का अभ्यास किया गया। पढ़कर दोहराव वाले वाक्य और शब्दों को अलग किया गया। विराम चिह्नों को समझने के लिए लेखन पर पंक्ति-दर-पंक्ति काम किया गया। इससे मुनमुन को समझ आया कि बात पूरी होने पर पूर्ण विराम का इस्तेमाल किया जाता है। इसे अन्य विद्यार्थियों के साथ करके देखा भी गया।

सुधार के बाद मुनमुन का लेखन छोटे वाक्यों में, अधिक स्पष्ट और संरचित है। जैसे—

"यह बुक आपने कहीं न कहीं जरूर पढ़ी होगी। जिसमें एक लड़का होता है, उसका नाम मोगली होता है।"

वह अपने अनुभवों, भावनाओं को बेहतर ढंग से व्यक्त करती है। मिसाल के तौर पर,

"मेरा भी जंगल में रहने का मन करता है।"

"इस बुक के कई पार्ट हैं, जब मैं उन्हें पढ़ती हूँ तो मुझे बहुत अच्छा लगता है।"

समीना भी कक्षा 8 में है। वह मौखिक रूप से विचारों को व्यक्त करने, तर्क-वितर्क करने, और चर्चा में भाग लेने में सक्रिय है। शुरुआत में समीना के लेखन में वाक्य संरचना और वर्तनी की त्रुटियाँ थीं।

"मैं क्या आपको मेरा बिहेवियर अच्छा लगता है।" या "आप अच्छा पढ़ा हो" (आप अच्छा पढ़ाते हो), जैसे वाक्य जिनमें क्रियाओं और कारकों पर ध्यान नहीं दिया गया था।

"मरी पढ़ी अच्छी चाल रही है।"

इससे वाक्यों का अर्थ समझने में कठिनाई आती थी।

लेखन में सुधार के लिए उसके लिखे हुए को बार-बार पढ़ा। लेकिन वह अकसर वही पढ़ती जो उसने लिखने के लिए सोचा था, अर्थात् अनुमान-आधारित पढ़ना। फिर मैंने उसके लिखे को वैसा ही पढ़ा जैसा उसने लिखा था, तब उसका ध्यान अपनी ग़लतियों की ओर गया। उसे त्रुटिपूर्ण शब्दों को पाठ्यपुस्तक में और 'शब्द दीवार' पर दिखाया। 'इ', 'ई', 'आ' जैसी मात्राओं की ग़लतियों को बार-बार समझाया। वाक्यों में सही क्रम बनाने, क्रिया व कारक चिह्न का सही प्रयोग करने पर जोर दिया। लेखन में उसकी रुचि का उपयोग लगातार लेखन और अभ्यास के लिए किया गया।

इन प्रयासों से समीना के लेखन में वर्तनी और मात्राओं का सही उपयोग होने लगा। वह अब विचारों को क्रमबद्ध और विस्तार से प्रस्तुत कर पाती है।

इन प्रयासों से कक्षा 6 से 8 के लगभग सभी विद्यार्थी विस्तार से लेखन करने लगे हैं। बुनियादी साक्षरता से जूझ रहे विद्यार्थियों को छोड़कर शेष विद्यार्थी 7-8 पंक्तियों के पैराग्राफ़ में अपनी बात कहने लगे हैं। अब वे अपने मित्रों और शिक्षकों को किसी समस्या के बारे में, किसी मेहमान के विद्यालय में आने पर, पुस्तक समीक्षा, अपने मन की बात, दोस्तों से क्षमा माँगने जैसे विषयों पर पत्र लेखन करते हैं।

इस पूरी प्रक्रिया से मुझे यह बात समझ आई कि यदि विद्यार्थियों की मौखिक भाषा अभिव्यक्ति में विस्तार नहीं है तो वह लेखन में नहीं आ पाएगा। इसलिए पत्रों व उनके मन की बातों को विस्तार से सुनना, और सवालियों के ज़रिए उनके विचारों को विकसित करना महत्वपूर्ण है। उनके लिखे को बोलकर पढ़ना, और खुद अपनी ग़लतियों को पहचानने के अवसर देना प्रभावी सिद्ध हुआ।

समीना के उदाहरण से समझ बनी कि कुछ विद्यार्थी वह पढ़ते हैं जो वे सोचते हैं, न कि वह जो लिखते हैं। इस पर शिक्षक का ध्यान जाना बहुत आवश्यक है।

साथ ही, शुरुआती लेखन में यह बात महत्वपूर्ण है कि विद्यार्थियों को मात्राओं या भाषा की बारीकियों के लिए बार-बार टोकने के बजाय अधिक-से-अधिक लिखने के लिए प्रोत्साहित करना

फ़ायदेमन्द रहता है। निजी अनुभव को लेखन से जोड़ना, लिखने को लेकर झिझक को कम करता है।

शिवादित्य, शिक्षक, अजीम प्रेमजी स्कूल, बाड़मेर, राजस्थान



## विद्यार्थियों के विकास में देरी सम्बन्धी समस्याएँ और समाधान

विद्याश्री एस एस

ग्रामीण समुदाय का एक बच्चा 5 वर्ष की आयु में पहली बार हमारे विद्यालय आया, और उसने यूकेजी में दाखिला लिया। वह धाराप्रवाह उर्दू बोलता था। कन्नड़ समझ तो लेता था, लेकिन बोल नहीं सकता था। इस विद्यार्थी को विकास में देरी सम्बन्धी समस्याएँ थीं। यानी, उसे मोटर कौशल, सामाजिक व्यवहार और संवाद करने में मुश्किल होती थी। ऊपर से उसे नए वातावरण और अपरिचित भाषा का सामना भी करना पड़ा।

इस नए विद्यार्थी का कक्षा में स्वागत किया गया। शिक्षिका ने उसे अपना नाम बताया, और सभी विद्यार्थियों से कहा कि वे भी इसी तरह अपने नए सहपाठी से परिचय करें।

जल्द ही देखने में आया कि वह बाक़ी विद्यार्थियों के साथ स्थिर होकर नहीं बैठ पाता था; लगातार कोई-न-कोई शरारत करता, और दूसरों को परेशान करता रहता था। वह किसी भी चीज़ पर पाँच मिनट से ज़्यादा ध्यान नहीं दे पाता था, और उस पर हर समय व्यक्तिगत रूप से ध्यान देना पड़ता था।

विद्यालय में आने के एक महीने के बाद उसका बेसलाइन आकलन किया। पता चला कि उसे सूक्ष्म और सकल मोटर कौशल विकसित करने की आवश्यकता है। वह सामाजिक रूप से आक्रामक था। यानी, लड़ता-झगड़ता था, किसी भी गतिविधि में भाग नहीं लेता, और शब्द ज्ञान में पिछड़ा हुआ था। बाक़ी विद्यार्थी जिस स्तर पर थे, और जिस गति से आगे बढ़ रहे थे, वहाँ तक लाने के लिए उसे शुरु से पढ़ाना उसके और उसके शिक्षक, दोनों के लिए कठिन था।

उसके परिवार और समुदाय की पृष्ठभूमि का विश्लेषण करने पर पता चला कि वह परिवार में सातवाँ बच्चा था, और एकमात्र लड़का होने के कारण उसके माता-पिता ने बड़े लाड़-प्यार से पाला था, और उसे आँगनवाड़ी में भी नहीं भेजा था।

हमने उसके पोषण पर ध्यान देना शुरु किया क्योंकि उसे घर पर ठीक से खाना नहीं मिल रहा था। हर दिन बिना चूके उसे

दूध और अण्डे दिए जाते थे। उसके सकल मोटर कौशल को बेहतर बनाने के लिए, उसके शारीरिक सन्तुलन को बनाए रखते हुए चढ़ने, कूदने, दौड़ने, फेंकने, पकड़ने, आदि के भरपूर अवसर दिए ताकि उसके इस कौशल में सुधार हो सके। बच्चा अपने शरीर का सन्तुलन बनाकर 20-30 मीटर तक भी नहीं दौड़ पाता था, और एक फ़ुट से ज़्यादा छलाँग नहीं लगा सकता था। इसलिए यह प्रशिक्षण लगातार जारी रहा।

भाषा के क्षेत्र में, उसके लिए कन्नड़ पढ़ना और लिखना कठिन था, इसलिए हमने उसके कन्नड़ में सुनने और बोलने पर ध्यान केन्द्रित किया। अँग्रेज़ी के लिए शिक्षक ने मुख्य रूप से उसके बोलने के कौशल पर ध्यान दिया। उसके भाषा कौशल को विकसित करने में उसकी मदद करना बहुत चुनौतीपूर्ण था। हमने उसके आस-पास की जगहों से शब्द लेने शुरु किए, और मूर्त वस्तुओं का इस्तेमाल किया। लेकिन वह चित्रों से केवल दो-तीन शब्द ही याद रख पाता था। इस गतिविधि को कई दिनों तक जारी रखा, और उसे चित्रों से शब्द कॉपी करने के लिए कहा। धीरे-धीरे उसने कुछ शब्द सीखे और फिर उसे अँग्रेज़ी में क्रिया शब्द और निर्देश देने शुरु किए। उसके साथियों ने इसमें उसकी मदद की। उसे क्रियाओं के साथ शब्दों को समझाने की कोशिश की। फिर उसे छोटे-छोटे सिचुएशन कार्डों से परिचित कराना शुरु किया। शुरुआत में हमने कार्ड को ज़ोर से पढ़ा, और विद्यार्थी को उसे दोहराने के लिए कहा। इससे उसका उच्चारण बेहतर हुआ। इस सहायता की वजह से, वह सहायक क्रियाओं का उपयोग किए बिना दो से तीन वाक्य पूरे करने लगा।

जब उसने कुछ बुनियादी शब्दावली सीख ली, उसे सम्बन्धित चित्रों के साथ वर्णमाला सिखाना शुरु किया। उसे अभी भी एक ही अक्षर वाली चार-पाँच तस्वीरें याद करने में कठिनाई हो रही थी। जब उसे चित्र बनाने के लिए कहा गया, वह ऐसा नहीं कर पाया। इसलिए प्रत्येक अक्षर के लिए केवल दो चित्र ही दिखाने शुरु किए। चित्र बनाने के लिए उसे चित्र को ट्रेस करने को

कहा। वह चित्रों को ट्रेस करने में इतना सहज था कि धीरे-धीरे चित्र के विषय से सम्बन्धित शब्दावली और अपनी बातचीत में अधिक क्रिया शब्दों का उपयोग करने लगा। आत्मविश्वास के साथ नोटबुक में वर्णमाला लिखने लगा और चित्र भी बनाने लगा। इस बुनियादी योग्यता को हासिल करने के लिए विद्यार्थी को तैयार करने में 7-8 महीने लगे। इस दौरान सहपाठियों ने लगातार उसकी मदद की।

यहाँ पर एक गतिविधि का उदाहरण दिया गया है। इसका उपयोग शब्दावली विकसित करने के लिए किया था।

## गतिविधि : पाँच उँगलियों वाले वाक्य

इस गतिविधि से विद्यार्थियों को पाँच पूर्ण वाक्यों में किसी वस्तु या स्थिति का वर्णन करने में मदद मिलती है। इसका उद्देश्य है विद्यार्थियों को एक शब्द से शुरू करके पूरे वाक्य, और अन्त में छोटे-छोटे अनुच्छेद लिखने में सक्षम करना। विद्यार्थियों को एक थीम या विषय दिया जाता है। उदाहरण के लिए, बाघ।

1. बाघ जंगली जानवर हैं; 2. बाघ जंगलों में रहते हैं; 3. बाघ माँस खाते हैं; आदि। विद्यार्थी हर वाक्य के लिए एक उँगली का उपयोग करते हैं, और उन्हें बोलते समय एक-एक करके उँगली बन्द कर लेते या मोड़ लेते हैं।

कक्षा, घर या आस-पास से कोई भी चीज़ चुनी जा सकती है। विद्यार्थियों से उस चीज़ के नाम, रंग, आकार / वज़न, मिलने के स्थान (जैसे— घर, पार्क, अस्पताल, आदि), और उपयोग के आधार पर उसका वर्णन करने को कहा जाता है। यह गतिविधि शब्द ज्ञान, गणित की बुनियादी अवधारणाओं (जैसे— आकार / वज़न), और सोचने के कौशल का निर्माण करती है। इससे विद्यार्थी की समग्र समझ का आकलन करने में तो मदद मिलती ही है, हर विद्यार्थी को आत्मविश्वास से बोलने और समान रूप से भाग लेने के लिए प्रोत्साहन भी मिलता है।

अब यह बच्चा पहली कक्षा में है। तीन अक्षरों वाले शब्दों को पढ़ और लिख रहा है, तथा आत्मविश्वास के साथ अँग्रेज़ी बोलना सीख रहा है। पहली कक्षा की अँग्रेज़ी शिक्षिका उसे दिए गए शब्दों का उपयोग करके वाक्य बनाने, उन्हें लिखने और सरल अनुच्छेद पढ़ने में मदद कर रही हैं। इस विद्यार्थी ने कई चुनौतियों को पार किया है, और यह सब लगातार सहायता, व्यक्तिगत ध्यान और साथियों की भागीदारी से सम्भव हुआ है।

विद्याश्री एस एस, शिक्षिका, अज़ीम प्रेमजी स्कूल, कलबुर्गी, कर्नाटक



## स्वयं करके सीखने से बदला विद्यालय का माहौल

अरुण शंकर राय

एक बार विद्यालय में निरीक्षण के लिए विभाग से कोई अधिकारी आए। उस समय प्रार्थना सभा चल रही थी। उन्होंने विद्यार्थियों से कुछ सवाल पूछे। मसलन, हमारे देश के प्रधानमंत्री कौन हैं; किस-किस को विद्यालय अच्छा लगता है; आदि। अधिकांश विद्यार्थियों ने जवाब देने के लिए हाथ उठाए। लेकिन जैसे ही उन्होंने पूछा, "विद्यालय क्यों अच्छा लगता है?" ज्यादातर चुप हो गए। कुछ और भी सवाल थे। मिसाल के तौर पर, आपके विद्यालय का नाम, आपके गाँव का नाम, जो शिक्षक पढ़ाते हैं उनका नाम, आपकी किताब में कौन-कौन-सी कविताएँ व कहानियाँ हैं, इत्यादि।

जिन सवालों का जवाब 'हाँ' या 'ना' में या एक-दो शब्दों में था, उनके जवाब विद्यार्थी आसानी से दे रहे थे। लेकिन जिन सवालों का जवाब थोड़ा बड़ा या वर्णनात्मक और ज़्यादा सोचकर देना होता था, उसके जवाब देने में वे झिझक रहे थे। जब निरीक्षक ने कोई कहानी सुनाने के लिए कहा, किसी ने नहीं सुनाई, जबकि

पुस्तकालय व पुस्तक सम्बन्धी तरह-तरह के कार्य विद्यालय में लगातार हो रहे थे।

उस दिन मुझे अच्छा नहीं लगा। एक सवाल जेहन में घूमता रहा कि इतनी मेहनत के बावजूद विद्यार्थी जवाब देने में झिझक क्यों रहे हैं। अच्छा न लगने के पीछे यह अपेक्षा नहीं थी कि विद्यार्थी रोबोट की तरह यांत्रिक रूप से रटे-रटाए जवाब दे दें। फिर भी सवाल था कि दिक्कत कहाँ है, जिसे हम समझने में विफल रहे या समझकर भी उस पर काम नहीं कर पाए।

मैं खुद भी किताबें पढ़ने का शौकीन हूँ, और विद्यार्थियों को भी पढ़ने के लिए प्रेरित करता रहता हूँ। मैंने 'मूँछों वाली माँ' के नाम से चर्चित शिक्षाविद गिजुभाई बधेका की किताबें *दिवास्वप्न*, आदि और तेत्सुको कुरोयानागी की *तोतो-चान* भी फिर से पढ़ीं।

इन किताबों से समझ आया कि शिक्षक को सहज, सरल, मृदुभाषी व मिलनसार होना चाहिए। सीखा कि विद्यार्थी स्वयं



चित्र 1: विद्यालय की योजना में विद्यार्थियों को शामिल करने से उनमें जिम्मेदारी की भावना आती है

करके सीखते हैं। खुद करने से उन्हें ठोस अनुभव प्राप्त होते हैं। उनमें नया कार्य करने की हिम्मत आती है, विश्वास विकसित होता है, और झिझक भी दूर होती है। कक्षा की गतिविधियों में सिर्फ बातचीत कर लेना या समझा देना ही पर्याप्त नहीं होता। इनमें प्रत्येक विद्यार्थी की भागीदारी हो, उसे मंच पर आने का मौका मिले, इस तरह की योजना बनाना ज़रूरी है। शायद यह छूट रहा था। हम उन्हें स्वयं से करके सीखने या पढ़ने-लिखने की प्रक्रिया में उनकी सक्रिय व सार्थक सहभागिता नहीं करा पा रहे थे।

मैंने माहवार, सप्ताहवार व दैनिक कार्ययोजना बनानी शुरू की। मसलन, रोज़ाना विद्यार्थियों के साथ कुछ समय पुस्तकालय में बिताएँ; उनके स्तर की किताबों से उनका परिचय बढ़ाएँ; उन्हें स्वयं से किताबें चुनने व पढ़ने को कहें; पढ़ी गई किताबों पर विस्तार से बातचीत करें; उन्हें अपने अनुभव बताने और लिखने को कहें; आदि। हमने यह सब करना शुरू किया। साथ ही, विद्यार्थियों से रोज़ाना डायरी लिखने की बात करके उन्हें लगातार लिखने के लिए प्रोत्साहित किया गया। यह चरणबद्ध योजना कुछ महीनों के लिए रखी गई। इसमें यूट्यूब ने भी महत्वपूर्ण भूमिका निभाई। कक्षा स्तर के अनुरूप कुछ वीडियो दिखाएँ जिनसे समझ बनी कि मंच पर प्रस्तुति किस तरह देनी चाहिए; बिना डर व झिझक के, पूर्ण विश्वास से, सधी हुई आवाज़ में कैसे बोलना चाहिए; बोलने से पहले क्या-क्या तैयारियाँ होनी चाहिए; आदि। किताबों को इशू करवाने, पढ़ने, उनकी देखरेख करने, और फिर से जमा कराने में विद्यार्थियों को शामिल करने की कोशिश की जाने लगी।

पढ़ने-लिखने से जुड़ी विद्यालय की प्रत्येक योजना में विद्यार्थियों को शामिल करने लगे। इसका सकारात्मक असर पड़ा। अब शिक्षकों और विद्यार्थियों के बीच ज़्यादा खुलकर बातचीत होने लगी। विद्यार्थी विद्यालय को भी ऐसी जगह समझने लगे जहाँ

कुछ भी तय करने में उनकी अहम भूमिका थी। मुझे लगता है इस भूमिका ने उन्हें अधिक जिम्मेदार बनाया। वे हर चीज़ में रुचि लेने लगे। इसका असर उनके सीखने, सीखे हुए को अभिव्यक्त करने, और उनके आत्मविश्वास पर पड़ा। इन प्रयासों के अन्तर्गत लगातार मेहनत, संवाद, किताबों के साथ गतिविधियाँ करने, और विद्यार्थियों को अपनी बात कहने के ज़्यादा-से-ज़्यादा मौक़े देने पर काम हुआ। तक्ररीबन साल भर बाद सकारात्मक परिणाम दिखने लगे। हमें लगा, यह प्रक्रिया बिना रुके लम्बे समय तक चलनी चाहिए।

सभी विद्यार्थियों की सूची बनाई गई, और उनकी क्षमतानुसार मंच पर छोटी-छोटी प्रस्तुतियों के लिए बुलाया गया। उनके बोलने और प्रस्तुतीकरण का वीडियो बनाना भी शुरू किया। वे स्वयं का और साथियों का वीडियो देखकर समझते कि आत्मविश्वास के साथ सीधे खड़े होने, विषय पर पकड़, हाव-भाव से व धाराप्रवाह बोलने, आदि के बारे में कहाँ सुधार की ज़रूरत लग रही है।

धीरे-धीरे विद्यार्थियों में विश्वास पनपने लगा। फिर भाषण प्रतियोगिताएँ आयोजित की जाने लगीं। इनमें एक डिब्बे से एक पर्ची निकालकर, उस पर लिखे विषय पर एक-दो मिनट में तुरन्त 5 से 10 वाक्य बोलने होते हैं, अलग से सोचने का समय नहीं मिलता है। इस तरीक़े से विद्यार्थी हर समय चौकन्ने व उत्साहित रहने लगे। विषयों को जानने-समझने और तैयारी के लिए बहुत सारा पढ़ने, बात रखने व पूछने पर अधिक ध्यान देने लगे। इस वजह से अब विद्यालय के ज़्यादातर विद्यार्थी आत्मविश्वास से बोलने में सहज हुए हैं।

अरुण शंकर राय, शिक्षक, कम्पोज़िट स्कूल, पुरेन्द्र, सेवापुरी, वाराणसी, उत्तर प्रदेश





## संगीत भी है सिखाने का ज़रिया

प्रिया पाण्डे

अज़ीम प्रेमजी स्कूल दिनेशपुर, ऊधमसिंह नगर में विद्यार्थियों के साथ काम करते हुए संवाद के दौरान जाना कि संगीत को विद्यार्थियों के व्यक्तित्व में निखार लाने, उनके सीखने को रुचिपूर्ण बनाने का ज़रिया बनाया जा सकता है। संगीत कक्षा का यह अनुभव एक शिक्षक के रूप में मेरे लिए बहुत कुछ सीखने का अवसर था। इस अनुभव ने मेरे इस विश्वास को भी पुख्ता किया कि शिक्षा केवल किताबों तक सीमित नहीं होती।

मैं एक ऐसे स्कूल में पढ़ा रही हूँ जहाँ अधिकांश विद्यार्थी विस्थापित बंगाली परिवारों से हैं। इनकी भाषा बंगाली है। परिवारों का आर्थिक स्तर कमज़ोर है। हालाँकि, अब कुमाऊँनी बोलने वाले पहाड़ी विद्यार्थियों की तादाद भी विद्यालय में लगातार बढ़ रही है।

शुरुआती कक्षाओं में संगीत सिखाते हुए महसूस किया कि कक्षा 1 और 2 के विद्यार्थियों को संगीत से जोड़ना रोचक प्रक्रिया है, खासकर जब पैटर्न के माध्यम से संगीत सिखाया जाए। हर विद्यार्थी में लय की समझ बनाना मेरा उद्देश्य था ताकि उनमें संगीत के प्रति रुचि विकसित हो सके। ज़रूरी नहीं कि हमारे पास बजाने के लिए हमेशा वाद्य यंत्र हों ही, लय को समझने का कोई भी तरीका हो सकता है। जैसे— तालियों की लय, पत्थरों से लय, घण्टी बजने की लय, कदमताल की लय, आदि।

सरल 4-बीट पैटर्न जैसे 1 2 3 4 (तीन ताल) या फिर 8-बीट पैटर्न जैसे— 1 2 3 4 5 6 7 8 (कहरवा ताल) को सीखते हुए विद्यार्थी तालबद्धता को महसूस करने लगे। उन्होंने लय के पैटर्न को आत्मसात् किया। कई विद्यार्थी जल्दी ही बॉंगो और कांगो जैसे वाद्य यंत्र बजाने लगे। कुछ विद्यार्थियों को शुरुआत में

कठिनाई हुई, लेकिन जो पहले से सीख चुके थे, उन विद्यार्थियों ने उनकी मदद की। इस प्रक्रिया में प्रतिस्पर्धा की भावना के बजाय सहयोग और सामूहिक सीखने का वातावरण बना। सभी ने एक दूसरे को प्रोत्साहित करते हुए लय को समझा और उसका आनन्द लिया।

ज़रूरी नहीं कि हमारे पास बॉंगो या कांगो हो। ताली के ज़रिए, घर में किसी भी बर्तन में या फिर मेज़ पर भी रिदम दे सकते हैं। विद्यार्थियों ने इन्हीं 4-बीट 8-बीट पैटर्न को बॉडी परकशन (ताली बजाना, उँगली चटकाना, छाती या जाँघ पर थाप देना) के साथ भी सीखा। जैसे— 4-बीट पैटर्न (1 2 3 4) में, 1 में ताली, 2 में उँगली चटकाना, 3 में छाती पर और 4 में जाँघ पर थाप देना। इस पैटर्न को विद्यार्थी लगातार करते गए। इस पैटर्न को सीखने में सीखना भी था, संगीत भी और आनन्द भी।

इस तरह की प्रक्रियाएँ न केवल संगीत सम्बन्धी संवेदनशीलता को बढ़ाती हैं, बल्कि गणित के साथ भी उनका जुड़ाव बनाती हैं।

विद्यार्थी हिन्दी और नेपाली बालगीत, अँग्रेज़ी कविताएँ बड़े उत्साह से सीखते हैं, और इन्हें गाते समय बेहतरीन लय भी देते हैं। कभी-कभी हम मिलकर लय के साथ डांस करते और खेल भी खेलते हैं। मसलन, चॉक से ज़मीन पर 12 बॉक्स बनाते हैं, और कोई भी लोकगीत बजाते हैं। फिर उन बॉक्स में गीत की लय के हिसाब से कूदते हैं, बिल्कुल उसी तरह जैसे किसी गीत में हाथ से ताली बजाते हैं। इन पलों में विद्यार्थियों की मुस्कुराहट, खिलखिलाहट देखने लायक होती है। इस दौरान वे सिर्फ संगीत नहीं सीखते, बल्कि सामूहिकता के सुख का भी एहसास करते हैं।

विद्यार्थियों के गायन के साथ-साथ उनकी रचनात्मकता को निखारने में भी मेरा प्रयोग सफल रहा। मैं चाहती थी कि वे खुद के गाने लिख पाएँ ताकि उनकी भाषाई दक्षता भी निखरती रहे। मैं कक्षावार 5-6 विद्यार्थियों के समूह बना देती। कोई बोल सोचता, कोई ताल देता, कोई धुन बनाता, और फिर सभी अपने-अपने समूह के साथ कक्षा में ही प्रस्तुति भी देते। इसी कड़ी में कक्षा 3 से 10 के विद्यार्थियों द्वारा गीतों की किताब का निर्माण भी किया गया। उनसे कहा कि अपने आस-पास तितली, हवा, पेड़, बारिश, नदी जैसी चीज़ों को गीतों के फ़ॉर्मेट में पन्नों पर लिख डालो, उन्हें कोई धुन दे दो, बन गया गीत। इस तरह उन्होंने ने बहुत-से गीत लिखे। सातवीं के विद्यार्थियों द्वारा बनाया गया एक गीत है—



चित्र 1: संगीत विद्यार्थियों में सीखने के प्रति ललक को बढ़ाता है

प्रदूषण न फैलाएँ, सबकी जान बचाएँ  
आओ-आओ हम सबको ये बतलाएँ  
पेड़-पौधे लगाएँ, प्रदूषण को भगाएँ  
आओ-आओ हम पर्यावरण बचाएँ...

इसी तरह, तीसरी के विद्यार्थियों ने मिलकर कुछ ऐसा गीत बनाया—

दा दिर दा रा, दा रा रा  
क्लास में जब जाते हम, रस्ते में दिखती बिल्ली मौसी  
म्याऊँ-म्याऊँ भई म्याऊँ-म्याऊँ, दा दिर दा...  
सिर पक जाते सवालोंने से, पढ़ाई इतनी बोरिंग क्यों होती?  
कोई तो बताओ भई, कोई तो बताओ, दा दिर दा...

डांस करने में सभी विद्यार्थी दिलचस्पी लेते हैं। कोशिश करती हूँ कि हर कक्षा के विद्यार्थियों को अलग-अलग जगहों के लोकनृत्यों के स्टेप सिखा पाऊँ। इसके लिए 15 मिनट का समय रखा है। अच्छा लगता है जब हम सब मिलकर एक साथ डांस के स्टेप सीखते हैं। जिन विद्यार्थियों को दिक्कत होती है उनकी वे विद्यार्थी मदद करते हैं जो सीख चुके होते हैं। मैंने जाना कि सभी बेहतर करना चाहते हैं। हम मिलकर बिना किसी प्रतियोगिता की भावना के एक दूसरे के डांस को निखार सकते हैं। उनके आत्मविश्वास को, उनकी खुशी को तब महसूस कर पाती हूँ जब वो मुझे गले लगाते हैं, अपनी फ्रीलिंग बताते हैं। मैंने जाना कि विद्यार्थी बहुत रचनात्मक होते हैं बस उन्हें थोड़ा प्रेरित और गाइड करना होता है।

कुछ कक्षाओं के दौरान हमने वाद्य यंत्र बनाने का काम भी किया। कक्षा 3 से 8 तक के विद्यार्थियों ने कुछ वाद्य यंत्र बनाए। जैसे— दो कटोरियों में कंकड़ भरकर उन्हें टेप से जोड़कर डमरू जैसा कुछ बनाया। कुछ बच्चों ने गत्ते, रबर, तार आदि के

उपयोग से गिटार जैसा कुछ बनाने का प्रयास भी किया। ऐसे ही कुछ और यंत्र भी बनाए। इनसे अलग-अलग तरह की आवाज़ आती थी। विद्यार्थियों ने असेम्बली में खुद के द्वारा बनाए वाद्य यंत्रों से एक दूसरे के साथ जुगलबन्दी भी की। विद्यार्थियों के साथ अगला प्रयोग लोकगीत पर किया। पहले-पहल विद्यार्थियों की लोकगीतों को सीखने में अरुचि दिखाई देती थी। वे उनके बोल व लय को पकड़ नहीं पाते थे। लेकिन जब लगातार उन्हें बंगाली, गुजराती, राजस्थानी, नेपाली, छत्तीसगढ़ी, पहाड़ी, और सिंगापुरी व जापानी जैसी विदेशी भाषाओं के गीत सिखाने लगी, उन्हें मज़ा आने लगा। कभी-कभी एक ही गाने को अलग-अलग सुर में सुनाकर पूछती हूँ कि बताओ, गाने की कौन-सी पंक्ति गुस्से वाली लग रही है; कौन-सी उदास; या फिर कौन-सी खुशी वाली; आदि। विद्यार्थी बताते भी हैं।

संगीत शिक्षण की शुरुआत में मुझे कई चुनौतियों का सामना भी करना पड़ा, क्योंकि अन्य विषयों की तुलना में विद्यार्थी संगीत में कम रुचि दिखाते थे। पहले ही साल बाल शोध मेले में संगीत के स्टॉल के लिए मुझे कुछ विद्यार्थियों को चुनना था। मैंने कुछ को चुना भी, लेकिन वे भागीदारी के लिए तैयार नहीं थे। कारण पूछने पर जवाब मिला कि संगीत में आने से अन्य विद्यार्थी हँसते हैं। थोड़ी और बातचीत से समझ आया कि विज्ञान, गणित या अन्य विषयों में जाने को तो गर्व की बात समझा जाता है, लेकिन संगीत को गम्भीरता से नहीं लेते। अब बदलाव आया है। स्थितियाँ पहले से काफ़ी बदल गई हैं। अब विद्यार्थी संगीत की कक्षा में आत्मविश्वास के साथ आते हैं, गाते हैं, और इसे दूसरे विषयों के समकक्ष पाते हैं।

प्रिया पाण्डे, संगीत शिक्षक, अज़ीम प्रेमजी स्कूल, दिनेशपुर,  
ऊधमसिंह नगर, उत्तराखण्ड



## टीएलएम की दुनिया और विद्यार्थियों का सीखना

रश्मि मिश्रा

कक्षा में पढ़ाने के दौरान मेरा अनुभव रहा है कि जब विद्यार्थियों को शिक्षण सामग्री की सहायता से सिखाया, समझाया जाता है उनके लिए सीखना रुचिकर और आसान हो जाता है। छोटे विद्यार्थियों के सीखने के बारे में यह बात और भी ज़्यादा सही है। लेकिन मुश्किल यह है कि सभी दक्षताओं और सीखने के प्रतिफल पाने के लिए शिक्षण अधिगम सामग्री, यानी टीएलएम, नहीं मिल पाता है। टीएलएम का न मिलना कई बार एक चुनौती बन जाती है।

विद्यालयी शिक्षा के लिए राष्ट्रीय पाठ्यचर्या की रूपरेखा 2023 सुझाती है, "बुनियादी चरण के लिए आवश्यक अधिकांश टीएलएम स्थानीय रूप से उपलब्ध और कम लागत वाली सामग्री का उपयोग करके बनाए जा सकते हैं। शिक्षकों को स्थानीय रूप से उपलब्ध सामग्री से सरल टीएलएम बनाने की क्षमता विकसित करनी चाहिए।" इसे पढ़कर इस दिशा में सोचना शुरू किया। अपनी समझ से आँगनवाड़ी के विद्यार्थियों के शिक्षण के लिए मैंने दो टीएलएम बनाए।

चलिए, आपको अपने टीएलएम की दुनिया में ले चलती हूँ जहाँ अपने द्वारा बनाए और उपयोग में लाए टीएलएम के अनुभव साझा करूँगी।

## अण्डे का फ़ण्डा : सीखने का मजेदार जरिया

यह रचनात्मक टीएलएम आँगनवाड़ी और कक्षा 1-2 के विद्यार्थियों को बुनियादी भाषा और संख्या ज्ञान से जुड़ी दक्षताएँ / कौशल सिखाने के लिए बनाया। इससे विद्यार्थी खेल-खेल में संख्याओं को पहचानने, गिनने, सही क्रम में लगाने जैसी दक्षताएँ हासिल करते हैं। इसका उपयोग भाषा शिक्षण के लिए भी किया गया जिसमें उन्होंने अक्षरों को पहचानना, बोलना, आदि सीखा।

मैंने देखा कि बिना शिक्षण सामग्री के छोटे विद्यार्थियों को 1 से 10 तक गिनती सिखाने, संख्याओं के नाम बोलने, उन्हें गिनने, पहचान करने, क्रम से लिखने, संख्या चिह्न सिखाने में कुछ विद्यार्थियों को सीखने में बहुत मुश्किल आ रही थी। इसलिए यह टीएलएम बनाया।

## बनाने का तरीका

इसे बनाने के लिए गत्ते की बनी अण्डे रखने की एक खाली ट्रे लेकर पोस्टर कलर से लाल रंग कर दिया। फिर एक अन्य पुराना गत्ता लेकर उस पर अण्डे की कई आकृतियाँ बनाई, और उन्हें काटकर सफ़ेद कलर से रंग दिया। अब मेरे पास गत्ते से बनी अण्डे की 10-15 आकृतियाँ हो गईं। इसके बाद अण्डों की इन आकृतियों की एक तरफ़ 1 से 10 तक संख्याएँ, और दूसरी तरफ़ वर्णमाला के कुछ अक्षर क, म, छ, आदि लिख दिए। अन्त में, एक लाल रंग के चार्ट पेपर से मुर्गी की एक बड़ी आकृति काटकर उसे आइसक्रीम स्टिक की सहायता से चिपका दिया। इसे नाम दिया 'अण्डे का फ़ण्डा'।

इस टीएलएम की मदद से आँगनवाड़ी केन्द्र के विद्यार्थियों के साथ काम करने का प्रयास किया। इसमें शहर और गाँव, दोनों परिवेश के विद्यार्थी शामिल थे। इसका उपयोग करते हुए निर्धारित अधिगम प्रतिफलों पर भी कार्य किया। जैसे—

- अण्डों की गिनती करना;
- उन पर लिखी संख्याओं की पहचान करना;
- इन्हें बोलकर बताना;
- किसी भी संख्या को पूछने पर उसी संख्या का अण्डा चुनना;
- उन्हें संख्या के अनुसार क्रम से जमाना; आदि।

इससे विद्यार्थियों में सीखने की रुचि व उत्सुकता विकसित हुई, उन्हें बहुत मज़ा आया, और उनकी गलतियों में सुधार होने लगा।

सोचा कि इसका उपयोग अक्षरों की पहचान जैसी दक्षताओं के विकास के लिए कर सकती हूँ। लेकिन इसके पहले भाषा की कुछ अन्य दक्षताओं पर कार्य किया। जैसे— कविता-गीत सुनना, हाव-भाव से सुनाना और आनन्द लेना, छोटे निर्देशों को सुनना और उनका पालन करना, बोलना, प्रिंट की पहचान करना, चित्र पठन, व रंग भरने और आड़ी-खड़ी लकीरों को जोड़ने जैसे सूक्ष्म कौशल विकास पर गतिविधियाँ, आदि।

मैंने अण्डों की आकृतियों की दूसरी तरफ़ अक्षर लिख दिए, और विद्यार्थियों के साथ अक्षरों से परिचित करवाने, उनकी पहचान करने, पढ़ने और बोलने पर कार्य किया। पहले उन्हें लिखे हुए पूरे अक्षर पढ़ाए, और एक-एक करके जिस अक्षर का नाम लिया (जैसे— क, छ, म, आदि) उसे पहचानकर उठाने को कहा। शुरुआत में उन्होंने कभी सही, कभी गलत अक्षर उठाए, लेकिन धीरे-धीरे वे खेल-खेल में एक दूसरे की मदद करते हुए मजे के साथ सीखते गए। इस तरह एक टीएलएम का इस्तेमाल दो विषयों पर किया जो बेहद रोचक और मजेदार रहा।

## शार्क और मछलियाँ : खेल से संख्याओं की समझ



चित्र 1: बुनियादी चरण में विद्यार्थी टीएलएम के ज़रिए ख़ुश होकर सीखते हैं

अपने अनुभव से समझ आया कि टीएलएम विद्यार्थियों का ध्यान और एकाग्रता बढ़ाने में भी मदद करते हैं। जब वे कोई खेल या चित्र देखते हैं, या उनका ध्यान टीएलएम के साथ की जाने वाली गतिविधि में होता है, वे ज़्यादा और स्थाई सीखते हैं। मैंने फ़ाउण्डेशनल स्टेज के लिए राष्ट्रीय पाठ्यचर्या की रूपरेखा 2022 में पढ़ा, "बुनियादी चरण में विद्यार्थी तब ज़्यादा सीखते हैं जब वे कई इन्द्रियों का उपयोग करते हैं, और सक्रिय रूप से अपने हाथों का इस्तेमाल करते हैं। खेलने के लिए साधारण खिलौनों से लेकर गिनती और अंकगणित के लिए जोड़-घटाव तक, इस चरण में विभिन्न प्रकार के टीएलएम आवश्यक हैं।"

इसलिए एक अन्य मजेदार टीएलएम भी 3 से 6 वर्ष के विद्यार्थियों को 1 से 10 तक की संख्याओं से जुड़े प्रतिफलों पर काम करने के लिए बनाया। उनके साथ मिलकर इसका नाम रखा 'शार्क और मछलियाँ'।

## बनाने का तरीका

- एक गत्ते का डिब्बा लिया और उसके चारों तरफ़ रंगीन कागज़ चिपका दिया।
- फिर डिब्बे के ऊपर की तरफ़ एक छेद किया और एक डिब्बे के बगल में।

- कागज़ की सहायता से शार्क की आकृतियाँ, जैसे आँखें, दाँत, मुँह, काँटे, आदि काट लीं, और सही जगह पर चिपका दीं।
- अब यह ऐसा दिखने लगा मानो शार्क ने अपना मुँह खोला हुआ है।
- इसके बाद अलग-अलग रंगीन शीट से छोटी-छोटी मछलियों की आकृतियाँ काटीं, और उन पर 1 से 10 तक संख्याएँ लिखीं।

इसका उपयोग शुरू करते हुए उनको बताया कि शार्क बहुत बड़ी मछली होती है। कुछ विद्यार्थियों को उसके बारे में पहले से पता था। उन्होंने कहा कि इसके दाँत बहुत नुकीले होते हैं। यह बहुत फुर्तीली होती है। फिर शार्क का चित्र और वीडियो दिखाकर उस पर बातचीत की। जैसे—

- शार्क मछली कहाँ रहती है;
- उसका आकार कैसा होता है;
- उसके दाँत कैसे होते हैं;
- वह क्या खाती है; आदि।

विद्यार्थियों ने बताया, "जब उसे भूख लगती है, वह छोटी मछलियों को खाती है।"

मैंने कहा, "मान लो अब शार्क को भूख लगी है। इसे क्या खिलाएँ?"

विद्यार्थियों ने एक साथ कहा, "छोटी मछलियाँ।"

अब मैंने छोटी मछलियाँ निकालीं जो रंगीन हार्डशीट से बनी हुई थीं। उन पर 1 से 10 तक संख्याएँ लिखी हुई थीं। पहले एक-एक

करके मछलियाँ क्रम से उठाईं, और विद्यार्थी संख्या का नाम बोलते गए। फिर क्रम के अनुसार वे शार्क के मुँह की तरफ छोटी मछलियाँ गिनते हुए क्रम से गते में डालते गए। उन्होंने देखा कि सारी मछलियाँ शार्क के पेट में जमा हो चुकी हैं। इसके बाद उन्होंने सारी मछलियाँ निकालीं, उन्हें गिना और क्रम से जमाया।

इस तरह विद्यार्थियों ने टीएलएम का उपयोग मज़े और उत्साह के साथ किया, और शार्क को रंगीन मछलियाँ खिलाकर 1 से 10 तक संख्याएँ गिनना, संख्या पहचान और क्रम समझना सीखा।

संख्याओं से परिचय करवाने से पहले मैंने विद्यार्थियों के साथ संख्या पूर्व अवधारणा पर काम किया। इसमें मौखिक रूप से बड़ा-छोटा-उससे छोटा, लम्बा-छोटा, ऊँचा-नीचा-उससे नीचा, कम-ज़्यादा जैसी अवधारणाओं पर काम किया। इसके लिए लकड़ी, कंकड़, पत्तियाँ, फ़्लैशकार्ड, गीत, कहानी, वर्कशीट और दूसरी घरेलू वस्तुओं की सहायता से काम किया।

इन दोनों टीएलएम ने न केवल विद्यार्थियों में सीखने की रुचि और उत्साह बढ़ाने में मदद की, बल्कि उनके ध्यान, एकाग्रता, सोचने की क्षमता और भाषाई व गणितीय क्षमताओं के विकास को भी बढ़ाया।

रश्मि मिश्रा, शिक्षिका, अज़ीम प्रेमजी स्कूल, धमतटी, छत्तीसगढ़



## सुबह की सभा में नुक्कड़ नाटकों ने बदली तस्वीर

राजेन्द्र शर्मा

एक दिन प्रार्थना सभा में एक विद्यार्थी प्रार्थना शुरू होने के कुछ देर बाद ही बेहोश होकर गिर गया। उस दिन गर्मी बहुत थी। सोचा, इसी वजह से ऐसा हुआ होगा। जब उससे व उसके माता-पिता से बात की, पता लगा कि वह घर पर खाना नहीं खाता था। उसे घर का सादा खाना पसन्द नहीं था। टेले की चाट-पकौड़ी, गोलगप्पे, आदि पसन्द करता था। कुछ दिनों से वह यही खा रहा था। कुछ विद्यार्थियों ने कहा कि चिप्स, बिस्किट, नमकीन जैसी चीज़ें ही अच्छी लगती हैं। अभिभावकों से जब भी बातचीत होती, अधिकतर की यही शिकायत रहती कि वे घर का भोजन पसन्द नहीं करते हैं। उन्हें बाहर का खाना ही

ज़्यादा अच्छा लगता है। इससे समझ आ रहा था कि विद्यार्थियों को ज़रूरी पोषक तत्व नहीं मिल रहे थे।

इस बारे में सभी से बात करने के लिए प्रार्थना सभा को चुना। फिर लगा कि प्रार्थना सभा में केवल भाषण देने से कुछ नहीं होगा, कोई नवाचार ही करना होगा।

सोच-विचारकर सबसे पहले खुद की तैयारी के लिए गृहकार्य किया। इसमें शिक्षकों, माता-पिता और विद्यार्थियों से चर्चा करना शामिल था। विद्यार्थियों की दैनिक जीवन की ज़रूरतों को ध्यान में रखा। उन बिन्दुओं की सूची बनाई जिन पर काम करना था।

इसमें खानपान, स्वास्थ्य, कमजोरी, दिनचर्या, सोने-जागने की आदतें, खेल खेलना, टीवी व मोबाइल के दुष्प्रभाव, आदि के बारे में सोच-विचार को रखा।

समझ आया कि स्वास्थ्य सम्बन्धी आदतों पर सबसे पहले काम करना होगा। इसके लिए कुछ दिन नहीं, वरन् महीनों का समय चाहिए। सभी कार्य विद्यार्थियों की सहभागिता से हों, इसलिए हर शिक्षक से बातचीत की। जागरूक विद्यार्थियों की टीम बनाई, और स्वास्थ्य सम्बन्धी नुक्कड़ नाटक तैयार करने की बात की। जागरूकता के लिए सभी ने मिलकर खानपान, पोषण, स्वास्थ्य व साफ़-सफ़ाई सम्बन्धी पोस्टर बनाए, नारे लिखे व लिखवाए। बीमार और उत्तम स्वास्थ्य वाले व्यक्ति की परिस्थितियाँ कैसी होती हैं, इस बारे में नुक्कड़ नाटक तैयार किया, और मंचन करवाया। इसके लिए हॉस्पिटल, डॉक्टर, मरीज़, नर्स, दवाइयाँ, इंजेक्शन, आदि सामग्रियों का सेट तैयार किया। नाटक में घरेलू और शादी-पार्टी या बाज़ार के भोजन बनाने की प्रक्रिया को दर्शाया। इसमें अच्छा भोजन न करने व साफ़, सुरक्षित भोजन के न बनने के दुष्परिणामों को प्रस्तुत किया गया।



चित्र 1: सुबह की सभा में नवाचारों की खूब गुंजाइश होती है

नुक्कड़ नाटक का प्रस्तुतीकरण प्रार्थना सभा में ही किया। विद्यार्थियों ने रुचि लेकर साफ़, सुरक्षित पौष्टिक भोजन के विचार को समझा। नाटक की समीक्षा विद्यार्थियों से ही करवाई गई। नाटक में दिखाए गए पोषण, स्वास्थ्य, अच्छा भोजन, खराब भोजन, साफ़ और गन्दा पानी, हाथों की सफ़ाई, ग्रीष्म ऋतु, फलों का महत्व, आदि विषयों के बारे में सवाल पूछे गए। सवाल कुछ इस प्रकार थे— डॉक्टर ने दवा किस रोग की दी; डॉक्टर के पास जाने की आवश्यकता क्यों हुई; बाहर का भोजन दूषित

क्यों था; शादी में पानी भण्डारण की क्या व्यवस्था थी; पार्टी में बनने वाली पालक की सब्जी की पालक को कैसे साफ़ किया था; अगर पार्टी की जगह मम्मी भोजन बनाती तो साफ़-सफ़ाई की क्या व्यवस्था होती; घर में बचे हुए भोजन का क्या करते हैं, और बाज़ार में अगर भोजन बच जाता होगा तो क्या किया जाता होगा; आदि।

इस तरह की बातचीत से खानपान व स्वास्थ्य के बारे में व्यापक समझ बनी। यह सिलसिला कई दिनों तक चला। फिर प्रार्थना सभा में खानपान की आदतों, हाथ धोने के फ़ायदे और तरीक़े, सड़ी-गली सब्जियों की पहचान और नुकसान, बाज़ार के भोजन, तेल के नुकसान, बड़े हुए नाखूनों के दुष्प्रभाव जैसे विषयों पर 5-6 मिनट के रोचक वीडियो दिखाने शुरू किए।

धीरे-धीरे उनके भीतर सजगता पनपने लगी। अधिकतर विद्यार्थी नाश्ता करके आने लगे। घर के भोजन के बारे में अभिभावकों से भोजन व स्वाद में बदलाव पर भी बातचीत की। उन्हें कहा गया कि सब्जियों में टमाटर या नींबू का प्रयोग करें। कभी-कभी छोले-भटूरे, पाव-भाजी, भेलपुरी, चटनियाँ, गोलगप्पे, या उनकी पसन्द का भोजन बनाएँ। विद्यार्थियों की मदद भी ली जाए ताकि उन्हें भी इस सबका महत्व समझ में आए।

कुछ दिनों बाद एक स्वास्थ्य परीक्षण कैम्प लगवाया। इसमें विद्यार्थियों को आँखों, मुँह, दाँतों, नाखून, रक्त, आदि के बारे में दिलचस्प तरीक़े से जानकारी देकर उनकी जाँचें की गईं।

कैम्प में चर्चा की गई कि केला, चने, आँवला, नींबू, दही, छाछ, अण्डे, पत्तेदार सब्जियाँ, फलियाँ, साबुत अनाज, जामुन, आदि खाने की अच्छी चीज़ें क्यों हैं। यह भी बताया कि सही भोजन हमारे शरीर के लिए क्यों और कैसे आवश्यक है।

विद्यार्थियों की खानपान की आदतों में सुधार देखा गया क्योंकि अब अधिकतर विद्यार्थियों में यह जागृति आ गई थी कि भूखे नहीं आना है, बाहर का भोजन कम लेना है, फल व सब्जियों को महत्व देना है, रात को समय से सोना है, आदि। जिन विद्यार्थियों का हीमोग्लोबिन कम था, उनसे खून बढ़ाने वाले भोजन; गाजर, पालक, अनार, भुना चना, गुड़, खजूर, आदि के बारे में बातचीत की। यह भी चर्चा की गई कि भोजन में प्रोटीन, कार्बोहाइड्रेट, वसा, फाइबर, आदि महत्वपूर्ण क्यों होते हैं।

प्रार्थना सभा में की गई इस पहल का विद्यार्थियों पर सकारात्मक असर देखा गया। पूरे विद्यालय में कुछ ही समय में इसका परिवर्तन सभी ने देखना शुरू किया। हमने देखा कि विद्यार्थी उत्साहपूर्वक कार्य करने लगे हैं, और जीवन में अच्छे भोजन व साफ़-सफ़ाई के महत्व को समझने लगे हैं।

राजेन्द्र शर्मा, शिक्षक, राजकीय उच्च प्राथमिक विद्यालय,  
रामपुरा, सांगानेर शहर, जयपुर, राजस्थान





## समझ और धैर्य से समावेशन सम्भव

शेफ़ाली जैन

पूना कक्षा 2 की बालिका है। वह नियमित तौर पर विद्यालय आती है, लेकिन कक्षा में मौजूद नहीं रहती है। विद्यालय के मैदान में अकेली खेलती रहती है। पिछले साल जब वह कक्षा 1 में थी तब भी उसका व्यवहार यही था, और साथी शिक्षकों ने उसे असामान्य समझ लिया। उसे उपेक्षित-सा कर दिया, सम्भवतः यह सोचकर कि उसके साथ कैसे आगे बढ़ें, वह समझ नहीं पा रहे थे।

पिछले साल मैंने जब कक्षा 2 में पढ़ाना शुरू किया तो विद्यार्थियों से जुड़ाव बनाने के लिए बातचीत शुरू की। कक्षा में 25 विद्यार्थी थे। हर विद्यार्थी से उनका, उनके माता-पिता का नाम पूछा। सभी नाम बताने में सक्षम थे। इन्हीं में एक बालिका पूना बिल्कुल अलग-थलग बैठी थी। उसका कक्षा में कोई ध्यान नहीं था, और मेरा ध्यान बार-बार उसी पर जा रहा था। जब तक उसकी बारी आई वह कक्षा से बाहर चली गई, और लकड़ी-कंकड़-पत्थर से कुछ आकृतियाँ बनाने लगी। मैं उसके पास गई, उसका नाम पूछा। उसने थोड़ी अजीब निगाहों से देखा जैसे मैंने उसके काम में बाधा डाल दी हो। मैं कुछ देर रुकी, पर उसने दुबारा मेरी तरफ़ देखा भी नहीं। मैं वापस कक्षा में काम करने लगी। वह बाहर कंकड़-पत्थर और लकड़ी के टुकड़ों से खेलती रही। एक-दो बार बुलाने के बाद भी कक्षा में नहीं आई। उसका पूरा समय मैदान में ही निकला। छुट्टी होने पर विद्यार्थियों के साथ घर चली गई। मेरे ज़ेहन में वह कहीं तो रह गई। उसकी आँखें और हरकतें बार-बार याद आ रही थीं। मैं कुछ समझ नहीं पा रही थी।

उसके व्यवहार के बारे में उसके माता-पिता से बातचीत की, जानना चाहा कि वह घर पर क्या-क्या करती है। उसकी माँ ने बताया कि वह सारे समय बाहर खेलती रहती है। मैंने पूछा, "किसके साथ खेलती है?" उन्होंने बताया, "वो हमेशा अकेली खेलती है।" मैंने पूछा, "ऐसा क्यों? घर में भाई-बहन हैं, उनके साथ क्यों नहीं खेलती?" वो बोली, "वह अकेली ही खेलती है।"

अगले दिन से पूना पर अधिक ध्यान देना शुरू किया।

जब मैं विद्यालय पहुँची वह मैदान में खेल रही थी। बाक़ी शिक्षक और विद्यार्थी विद्यालय में आते जा रहे थे। उसने मेरी तरफ़ देखा, मैं उसे देखकर मुस्कराई। उसने नज़रें फ़ेर लीं। प्रार्थना सभा हुई। सभी विद्यार्थी क्रतार में खड़े हुए, पर वह कंकड़-पत्थर से खेलती रही। अन्य शिक्षकों से उसके व्यवहार पर बात की। सबने कहा, "छोड़ो, वो ऐसी ही है।" उसका अवलोकन शुरू किया। वह कंकड़, लकड़ी के टुकड़ों से आकृतियाँ बनाती थी। तीन-चार दिन मैंने भी उसके साथ मिलकर आकृतियाँ बनाईं। उसने देखा, और मेरी बनाई आकृति की नक़ल कर अपनी

आकृति बनाई। मुझे यह तो समझ आ गया कि वह सीखती है। इन तीन-चार दिनों में उससे बहुत सारी बातें कीं। जैसे— कंकड़ जमाते हुए उससे पूछा कि अब क्या करें; इस आकृति का क्या नाम है; तुमने ये बनाना कैसे सीखा; क्या खाना खाकर आई हो; आज तुम्हारी कंघी किसने की; आदि। उसने मुझसे एक बात भी नहीं की, लेकिन सुनती रही।

उसे कक्षा में अपने पास बैठाना शुरू किया। उसे कंकड़-पत्थर-लकड़ी से आकृतियाँ बनाने के काम दिए। वह बहुत रुचि से आकृति बनाती, पूरी बन जाने पर मेरी तरफ़ देखती। मैं इशारे से 'हाँ' बोलती, और वह दूसरी आकृति बनाने लगती।

कक्षा के विद्यार्थियों से पूना द्वारा बनाई गई आकृति के लिए ताली बजवाना शुरू किया। अब वह थोड़ा हँसने लगी। धीरे-धीरे उससे सवाल पूछने शुरू किए। तुम्हारा नाम क्या है? पूछने पर उसका जवाब होता, "पूना"। आज क्या खाया है? "रोटी-सब्ज़ी"। मैं जो सवाल पूछती वो एक-दो शब्दों में जवाब देती।

अब वह कक्षा के कुछ नियम समझती और उनका पालन भी करती। जैसे— क्रतार में बैठना, कक्षा के बाहर जाना हो तो पूछना, भोजन के समय ही खाना, आदि। उसे कक्षा के विद्यार्थियों के बीच बैठाना शुरू किया। अब वह कक्षा के बाहर नहीं जाती है। कक्षा में बैठकर चॉक से फ़र्श पर कुछ गोदा-गादी करती रहती, और थोड़ी-थोड़ी देर बाद मुझे दिखाती है।

मैं कक्षा में विद्यार्थियों को कविता गायन करवा रही थी। सभी के साथ पूना भी कुछ बोल रही थी। अब वह कक्षा की गतिविधियों में शामिल होने लगी है, लेकिन अभी भी कुछ धीरे सीखती है। मैं उसके सीखने के अनुसार ही उसे गतिविधियाँ देती रही। जैसे— गेहूँ, चना, मटर के मिले हुए बीजों को छाँटना और ढेरी बनाना; लकड़ियों / टहनियों / पत्थरों को छोटे से बड़े के क्रम में रखना; उसे अपनी पसन्द की किसी चीज़ का चित्र बनाने को कहना; कंकड़ गिनना; आदि।

शनिवार के दिन नियमानुसार बाल सभा का आयोजन किया गया। पूना पहले भी इसमें शामिल होती रही है। विद्यार्थियों से पूछा गया कि क्या कोई और कविता सुनाना चाहता है, ऊपर उठे हाथों में एक हाथ पूना का भी था। मैं उसके साहस को देखकर खुश थी। उसे आत्मीयता से पास बुलाया और कहा, "तुम सुनाओ, कौन-सी कविता सुनाना है?" उसने धीरे से कहा, "तितली उड़ी...।" वह कुछ डरी हुई थी, लेकिन सुनाना चाह रही थी। उसने हाव-भाव के साथ जल्दी-जल्दी कविता सुनाई। सभी ने ताली बजाकर उसका प्रोत्साहन किया।

पूना अब किताबों से जुड़ने का प्रयास कर रही है। वह कक्षा में हो रही प्रक्रिया में शामिल हो रही है। गिनमाला के साथ काम करवाते समय खुद से आगे आकर कहती है, "मैम, मैं गुरिया खिसकाऊँगी।" उसकी 1 से 10 तक गिनती की समझ बनने लगी है। वह कंकड़ से गिनती करने लगी है। कभी-कभी खुद मेरे पास आकर पूछती है कि आज आपने क्या खाया, या आपकी बिन्दी अच्छी लग रही है। मेरे जवाब सुनकर उसको खुशी होती है।

पूना के इस सफ़र में मुझे बहुत कुछ सीखने मिला। किसी भी विद्यार्थी के बारे में तुरन्त कोई राय नहीं बनानी चाहिए। सभी अलग-अलग परिवेश से आते हैं। उसके घर पर उससे कोई बातचीत नहीं करता है जिससे वो अकेली रहने लगी। उसके साथ घुलना-मिलना बहुत ज़रूरी है। उसके शुरुआती क्रियाकलाप सामान्य से अलग थे, लेकिन वह कही गई बातों को समझती थी। समझ आया कि उसको प्यार और पर्याप्त मौके नहीं

मिले हैं। उसकी हरकतों को देखते हुए उसे दूसरे विद्यार्थियों से अलग समझा जाने लगा। इसी वजह से वह धीरे-धीरे उनके समूह से अलग हो गई। उसने कंकड़-पत्थर का साथ लिया, और उनके साथ अपना समय बिताने लगी। जब उसे पास बैठाया, नियमित बातें कीं, उसकी रुचि और स्तर की गतिविधियाँ दीं, वह सभी विद्यार्थियों में शामिल होने लगी। वह अब नियमित विद्यालय आती है, और सीखने का प्रयास करती है। उसके सीखने की गति ज़रूर थोड़ी धीमी है, पर लगता है नियमित, रुचिकर और उसके स्तर के मौके दिए जाने पर उसकी सीखने की गति भी बढ़ जाएगी।

शेफ़ाली जैन, प्राथमिक कन्या शाला मोकलपुर, सागर, मध्य प्रदेश



## पाठ्यपुस्तक से इतर भाषा विकास के तरीके

मनोहर चमोली 'मनु'

सीखने-सिखाने की कोशिशों में बातचीत की अहमियत को सभी जानते हैं। सोचा, विद्यार्थियों में पढ़ने-लिखने के प्रति ललक बढ़ाने और समझ के साथ पढ़ना सिखाने के लिए परम्परा से कुछ हटकर कार्य किया जाए। यह सोचकर पिछली बरसात में कक्षा 6 के 12 विद्यार्थियों के साथ कुछ गतिविधियाँ करने का मन बनाया।

इसके लिए एक तरीका अपनाया मौखिक परिचय का। शुरुआत खुद से की। अपना नाम बताया, और उसे बोर्ड पर लिखा। इसके बाद सभी विद्यार्थियों ने एक-एक कर ऊँची आवाज़ में अपना नाम बताया, और उसे बोर्ड पर लिखते गए। इस तरीके से ध्यान से सुनना, आत्मविश्वास से बोलना, और थोड़ा-सा लिखना भी साथ-साथ चला। मैंने देखा कि सुनयना और अवधेश ने तो झट से उठकर काम किया। लेकिन अन्य सहपाठियों—रोहन, रमन, सुप्रिया और नमिता—ने कुछ ज़्यादा समय लिया। उनमें इस गतिविधि में शामिल होने पर झिझक और भय की आशंका साफ़ दिखाई दी। ऐसी स्थिति में, धैर्य से काम लिया और उनका हौसला बढ़ाया।

इस गतिविधि में कई बार जब बोर्ड पर जगह खाली रह जाती है, मैं किसी पसन्दीदा रंग, फ़िल्म या शहर का नाम सभी को बोलकर बताने और लिखने को

कहता हूँ। इन नामों को बताने और लिखने में होड़-सी मच जाती है, उनमें उत्साह व खुशी बढ़ जाती है।

यहाँ से बग़ैर पाठ्यपुस्तक के भाषाई कौशलों की मौखिक-लिखित यात्रा आरम्भ हो जाती है। कुछ दिनों बाद बोर्ड पर आए शब्दों से वाक्य बनाना, संज्ञा, सर्वनाम, क्रिया, आदि पर मौखिक



चित्र 1: पाठ्यपुस्तक से इतर की कहानियाँ भी सिखाने का अच्छा ज़रिया हैं

समझ बनाना सहज हो जाता है। विद्यार्थियों को नए वाक्य बनाने में बड़ा मज़ा आता है। यह सब करते-करते कक्षा के स्तर और सीखे हुए का आकलन भी आसानी से होता जाता है।

मैंने एक और गतिविधि कराई। इसमें विद्यार्थियों के सन्दर्भ का एक शब्द बोला। जैसे— बारिश। और विद्यार्थियों से अपने मन से इस शब्द से जुड़ा एक वाक्य कहने, और उसे कॉपी में लिखने को कहा। उन्होंने सोचकर बताया और लिखा—

"मैं कल बारिश में भीग गई थी।"

"मुझे बारिश अच्छी नहीं लगती।"

"बारिश के दिनों में स्कूल आना अच्छा नहीं लगता।"

"बारिश में नमी बढ़ जाती है।"

"मुझे बारिश के पानी में नहाने में मज़ा आता है।"

"बारिश में पहाड़ से पत्थर टूटकर गिरने लगते हैं।"

"बारिश के दिन पकौड़ी बनती है घर में।"

"पहाड़ की सड़कों पर कई दुर्घटनाएँ होती हैं बरसात में।"

प्रोत्साहन और आत्मविश्वास बनाए रखने के लिए इस गतिविधि में विद्यार्थियों को जाँचने व लिखने में कमी निकालने की कोशिश नहीं की।

ऐसी ही एक अन्य गतिविधि छोटी कक्षाओं के विद्यार्थियों के साथ की। विद्यार्थी को अपने मन से एक-एक वाक्य बोलने के लिए कहा। उन्होंने सोचकर जो वाक्य बोले, उन्हें बोर्ड पर लिखता गया। इस तरह बोर्ड पर दस-बारह विविधता भरे वाक्य लिखे गए। उन्होंने ज़्यादातर वाक्य अपने सन्दर्भ और समस्याओं से जुड़े हुए बोले—

"मुझे स्कूल के लिए बहुत दूर पैदल जाना पड़ता है।"

"मेरे घर में आज बिल्ली दूध पी गई।"

"सर्दियों में मेरी स्कूल ड्रेस देर से सूखती है, स्कूल जाने में देर हो जाती है।"

"मैडम, आपने बुरांश का फूल देखा है? मुझे बहुत सुन्दर लगता है।"

"कल मेरी दोस्त साइकिल चलाते गिर गई। उसके हाथ छिल गए।"

इस गतिविधि से कई उद्देश्य पूरे हो जाते हैं। इससे विद्यार्थी सोच-विचारकर वाक्य बनाते हैं, उन्हें बोलते हैं, और अलग-अलग तरह की वाक्य संरचनाओं व अर्थ को पढ़-सुनकर समझते हैं। वे नए शब्दों के साथ नए वाक्यों का गठन करते हैं।

'सात पूँछ का चूहा' की मौखिक याद दिलाने पर सुनयना और अवधेश ने बताया कि उन्होंने यह कहानी प्राइमरी में पढ़ी थी। उन्हें कक्षा याद नहीं थी। सुप्रिया ने कहानी का उद्देश्य भी बता दिया, "हमें किसी की बातों में नहीं आना चाहिए। सुनो सबकी, पर करो अपने मन की।" उसने कहा कि कहानी को कई बार सुनना अच्छा लगता है। यहाँ से लगा कि कहानियों से सुनना,

बोलना, पढ़ना और पढ़कर समझ में योग्यता विस्तार करने पर कुछ किया जाना चाहिए।

कहानी 'सात पूँछ का चूहा' को टाइप किया। फ़ोटोस्टेट प्रतियाँ छठी कक्षा में बाँटीं। प्रत्येक दूसरी लाइन के बीच लिखने के लिए जगह छोड़ी। सब पढ़ने में जुट गए। नरेश और रंजन को पढ़ने के बाद याद आया कि यह कहानी हिन्दी की किताब में थी। यह बताने पर, कि यह पहली कक्षा में पढ़ी जाती रही है, सब हैरान थे। सभी पाँच साल बाद इस कहानी को दुबारा पढ़ रहे थे।

इस कहानी को पढ़ने के बाद अगले दिन विद्यार्थियों से कहा कि यदि इस कहानी के बारे में कुछ ख़ास या नया कह सको तो बात बने।

सोनम ने बताया, "यह कहानी तीन सौ शब्द से पहले ख़त्म हो जाती है।" मुकेश ने कहा, "सात से घटते-घटते पूँछ जीरो हो जाती है।" राधिका का कहना था, "यह गिनती सिखाने के लिए आसान है।" नीमा ने सुझाया, "नुक्स निकालने वालों की बातों में नहीं आना चाहिए।" मिष्ठी ने पूछा, "चूहे को कैसे पता था कि नाई के पास कैंची होती है?" नमिता ने कहा, "कहानी समझाती है कि कोई चिढ़ता है तो हमें चिढ़ना नहीं चाहिए।" कशिश ने यही बात दूसरे तरीक़े से कही, "कोई चिढ़ता है तो लोग-बाग उसे और चिढ़ाते हैं।" रंजन ने पूछा, "साँप को खुजली होती होगी तो वह कैसे खुजाता होगा?" नमन ने जानना चाहा, "पूँछ और मूँछ जैसे शब्द और भी तो होंगे!"

विद्यार्थियों की मज़ेदार नई-नई बातों और सवाली लहज़े ने बातचीत को नया मोड़ दिया। उनसे कहा गया कि 'सात पूँछ का चूहा' पढ़कर क्या-क्या सवाल बन सकते हैं, तब कक्षा में चुप रहने वाले विद्यार्थियों के सवाल भी झट से आए। जैसे—

"पूँछ न होने पर जानवरों को क्या-क्या परेशानी होती होगी?"

"इन्सानों की पूँछ होती तो क्या होता?"

"कैंची की ज़रूरत क्यों पड़ी होगी?"

"इन्सान बाल कटाते हैं, कोई और जानवर क्यों नहीं?"

"यदि नाई चूहे की पूँछ न काटता तो क्या होता?"

"चूहे कुतरते क्यों हैं?"

कक्षा की किताब से इतर की कहानियों में विद्यार्थी सहज रहते हैं। उन्हें लगता है कि यह परीक्षा जैसी वस्तु से बाहर है। यदि भाषाई कौशलों के विकास के लिए लगातार साहित्य का उपयोग किया जाए तो सुनना, बोलना, पढ़ना, और साथ में लिखना भी साधा जा सकता है। बशर्ते विद्यार्थियों को लिखने के लिए बाध्य न किया जाए। विद्यार्थियों में बदलाव देखने के लिए सिर्फ पाठ्यपुस्तक पर ही क्यों निर्भर रहा जाए!

मनोहर चमोली 'मनु', राजकीय इंटर कॉलेज कालेश्वर,  
पौड़ी गढ़वाल, उत्तराखण्ड





# प्राथमिक कक्षाओं में लिखना लिखाने के कुछ अनुभव

दीक्षा सूर्यवंशी

हमेशा की तरह मैं विद्यार्थियों से संवाद करने के लिए कक्षा में गई। बातचीत शुरू की। कोई खेल के बारे में बता रहा था, कोई माँ द्वारा बनाए गए स्वादिष्ट भोजन के बारे में, और कोई अपने भविष्य के सपनों को साझा कर रहा था। उनकी बातों में जीवन्तता थी। लेकिन जब यही बातें कॉपी में लिखने को कहती, ज्यादातर विद्यार्थियों की कॉपियाँ खाली ही रह जाती।

विद्यार्थियों की भाषाई क्षमताओं का बारीकी से अवलोकन करने पर पाया कि वे बोलकर बात रखने में तो माहिर हैं, लेकिन वही विचार और अनुभव लेखन में नहीं उतार पा रहे हैं। कई विद्यार्थी पढ़ सकते थे, लेकिन लिखने को कहा जाता तो वे हिचकिचाते थे। न उन्हें उचित वाक्य लिखने आते थे, न ही लिखकर अपने अनुभवों को व्यवस्थित ढंग से व्यक्त कर पाते थे। कहीं-न-कहीं लेखन के प्रति डर, अनिच्छा, आत्मविश्वास की कमी दिख रही थी। मैंने तय किया कि विद्यार्थियों के इस भय को दूर करना है। ऐसा वातावरण और प्रक्रियाएँ तैयार करनी हैं जिनसे वे अपने विचारों को स्वतंत्र व रचनात्मक रूप से लिख सकें।

पहले विद्यार्थियों की वर्तमान लेखन क्षमताओं का आकलन किया। सामने आया कि कुछ विद्यार्थी केवल शब्द पहचानते हैं, कुछ दो-तीन वाक्य लिख सकते हैं, और कुछ ही विद्यार्थी छोटे अनुच्छेद लिख पाते हैं। ज्यादातर विद्यार्थी सोचकर मौलिक लेखन करने में जूझते हैं। यह समझकर कक्षा और विद्यार्थियों की आवश्यकतानुसार योजना बनाई। नहीं चाहती थी कि विद्यार्थी किसी लिखी हुई इबारत का अर्थ समझे बगैर उसकी नक़ल करके लिखें, यह क्रवायद व्यर्थ थी। इससे लिखने की सोच बाधित होती है। वे जब सोच-समझकर लिखते हैं वही स्वाभाविक और रचनात्मक लेखन होता है।

कक्षा पहली और दूसरी के विद्यार्थियों को शुरुआत में अलग-अलग तरीकों से ड्राइंग और रंगीन चित्र बनाने के नियमित अवसर दिए, काफ़ी कुछ कहने वाले चित्रों पर ढेर सारी बातचीत की, शब्द पहचान व उनके अर्थ समझने पर कार्य किया, कहानी-कविताओं के ज़रिए बोलने तथा सुनने की गतिविधियाँ कीं, और विचार व्यक्त करने के लिए प्रोत्साहित किया। तीसरी से पाँचवीं के विद्यार्थियों के लिए उनके दक्षता स्तर के अनुसार गतिविधियों का चयन किया। कहानियाँ-कविताएँ पढ़ना, चित्रों से कहानी बनवाना, किसी घटना, प्रसंग या चित्रों पर विचार रखना जैसी गतिविधियों को शामिल किया। दीवारों पर पुस्तक की व स्थानीय कहानियों-कविताओं, और विद्यार्थियों की रचनाओं को सलीके से प्रस्तुत किया। इससे भाषामय वातावरण बन सका। विद्यार्थियों के

साथ तरह-तरह के विषयों पर चर्चा की ताकि वे उनके बारे में सोच सकें, मौखिक विचार रख सकें, और उनमें लिखकर अपनी बातें कहने की इच्छा बने।

मौखिक अभिव्यक्ति में जब विद्यार्थी अपने विचार आत्मविश्वास से रखने लगे, उन्हें छोटे-छोटे लेखन कार्य दिए गए। पूछा गया कि वे किस विषय या चीज़ के बारे में लिखना चाहते हैं। विद्यार्थियों ने 'घर में गाय की बछिया बियानी', 'चीज़ें जिनसे मुझे डर लगता है', 'जब साइकिल से गिरने पर चोट लगी', 'खेलते समय झगड़ा हुआ', 'बारिश में नहाया', 'मम्मी ने चुटिया गूँथी', 'मैंने नई फ़ॉक पहनी', 'मुहल्ले में कुतिया ने पिल्ले जने', 'बाज़ार व मेला' जैसे विषयों के बारे में बताया, और लिखने का प्रयास किया। हर हफ़्ते इसी तरह लिखने की गतिविधियाँ कराईं। जो विद्यार्थी कुछ-कुछ लिखने लगे थे, उन्होंने लिखने में उत्साह दिखाया। जो सीखने की प्रक्रिया में थे, उनसे चित्रों और सन्दर्भ से जुड़े विषयों पर मौखिक चर्चा जारी रखी। इससे वे भी धीरे-धीरे लेखन की ओर बढ़ने लगे।

वर्तनी और मात्राओं की त्रुटियों पर ज़्यादा ध्यान नहीं दिया। सामान्य गलतियों का पैटर्न समझकर उसके अनुसार ऐसी सुधारात्मक गतिविधियाँ कराईं जिनसे विद्यार्थी लिखने के लिए हतोत्साहित न हों। मसलन, विद्यार्थियों की इबारत की जगह किसी और की इबारत में गलतियाँ ढूँढ़ना, आदि।

हर महीने विद्यार्थियों के लेखन की प्रगति की समीक्षा की ताकि समझ सकूँ कि किस विद्यार्थी को किस तरह से सहयोग की आवश्यकता है। उनके लेखन नमूनों को उनके नाम की फ़ाइल, यानी पोर्टफ़ोलियो बनाकर सँजोया। इससे प्रगति को समझना आसान हुआ। वे जब पोर्टफ़ोलियो में अपनी लिखी रचनाएँ देखते-पढ़ते-बतियाते तब बहुत खुश होते।

यहाँ मैं खिलेन्द्र के लिखने में हुई प्रगति को साझा करना चाहती हूँ। वह कक्षा 3 में पढ़ता है। शुरुआत में उसके लिए सोचकर वाक्य बनाना मुश्किल था, उसे मात्राओं व वर्तनी में भी समस्या थी। उसकी शब्दावली सीमित थी, और वह प्रायः दो-तीन पंक्तियाँ ही लिख पाता था। एक बार जब मैंने 'यातायात के संकेत' विषय पर विद्यार्थियों से लिखने को कहा, तब उसने लिखा, "लाल लाइट पर रुकना चाहिए, हरी लाइट पर चलना चाहिए।" इसके अलावा वह और कुछ नहीं लिख सका। हालाँकि बाद में इसका एक कारण भी समझ आया कि विषय उसके अनुभव से बहुत ज़्यादा जुड़ा नहीं था।

कुछ महीनों बाद, विद्यालय में ओझल नाम की बालिका का जन्मदिन मनाया गया। उसके माता-पिता ने सबको खाने पर बुलाया। उनके लिए स्वादिष्ट व्यंजन बनाए गए थे। इस अनुभव को ध्यान में रखते हुए विद्यार्थियों को 'ओझल के जन्मदिन पर हमने क्या किया' विषय पर लिखने के लिए प्रेरित किया। खिलेन्द्र के लिखे ने मुझे प्रभावित किया। उसमें न केवल उसकी सोच, कल्पना व भावनाएँ थीं, बल्कि मात्रा ज्ञान, शब्द भण्डार और वाक्य रचना की समझ भी दिखाई दी। उसने लिखा—

"आज हम ओझल का बर्थडे मनाए। आज हम ख़ूब खाए और समोसा भी खाए और ख़ूब मस्ती किए। उसके बाद थाली को सजा, फिर पढ़ने बैठे। खाना खाए बैठे। और ख़ूब सारा खीर भी खाए और पूरी भी खाए। हमने गिफ़्ट भी दिया। उसके बाद बर्थडे पूरा हो गया। बाद में हमें रिटर्न गिफ़्ट भी दिया गया। खाने में मैंने समोसा, जलेबी, खीर, पूड़ी खाया, और रिटर्न गिफ़्ट में हमें पेन और चॉकलेट भी दिया गया।"

जब खिलेन्द्र लिख रहा था, उसने पेंसिल, समोसा, केक जैसी कुछ वस्तुओं के नाम को शब्दों के स्थान पर चित्रों में दर्शाया।

इस उदाहरण से स्पष्ट हुआ कि मौखिक भाषा और विद्यार्थियों के भाषाई अनुभवों को विस्तार देने व उनमें लिखने की उत्सुकता पैदा करने से उनके मौलिक लेखन में निखार आ सकता है। साथ ही, शुरुआत में लेखन के लिए अनुभव-आधारित विषयों का चुनाव करना, और विद्यार्थियों को प्रेरित करने वाला वातावरण मिलना ज़रूरी है। यह बदलाव सिर्फ शब्दों, वाक्यों व विचार का नहीं, बल्कि लिखकर किसी को अपने अनुभव बताने के लिए बने आत्मविश्वास का भी था।

देखा गया कि कक्षा के ज़्यादातर विद्यार्थियों के लेखन में सुधार हुआ है। कुछ ने धीरे-धीरे अनुच्छेद लिखना शुरू किया, वहीं कुछ अपनी कल्पनाओं को कहानियों में बदलने लगे। लेकिन यह सारे प्रयास काफ़ी चुनौती भरे व जूझने वाले थे।

एक चुनौती भी थी। जब कुछ विद्यार्थी लेखन कार्य अधूरा छोड़ देते, अगले दिन उसी कार्य को आगे बढ़ाना उनके लिए कठिन हो जाता था। वे पिछला सन्दर्भ भूल जाते, या दुबारा उसी विषय में रुचि नहीं ले पाते थे। किसी को वाक्य बनाने में कठिनाई होती तो किसी का शब्द भण्डार सीमित था। सहयोग के लिए कक्षा में प्रिंट-रिच वातावरण तैयार किया। विद्यार्थियों को पुस्तकालय में पढ़ने और लिखने की नियमित गतिविधियों से जोड़ा ताकि उनकी मौखिक भाषा सम्पन्न बने, और उनमें लिखकर अपने विचार साझा करने में दिलचस्पी जागे।

लिखने से विश्वास बनता है कि जो सोचा और बोला जाता है, वह लिखा भी जा सकता है। जब विद्यार्थियों को बोलने के अवसर दिए, अनुभवों को धैर्य से सुना, प्रोत्साहित किया तब मौलिक लेखन उनके लिए बोज़ नहीं, बल्कि आनन्द का स्रोत बन गया। अब मैं लिखने को एक कौशल के साथ ही किसी पाठक विशेष को अपने विचार बताने की जिज्ञासा व बातचीत का अहम साधन मानती हूँ। जब कोई बच्चा अपनी कल्पना, अनुभव और भावनाओं को कागज़ पर उतारता है, वह पढ़ने वालों के लिए अपने भीतर की दुनिया को सामने लाता है, और लिखना तभी सार्थक होता है।

दीक्षा सूर्यवंशी, प्रधान पाठक, शासकीय प्राथमिक शाला, रामनगर, सरगुजा, छत्तीसगढ़



## अमूर्त अवधारणाओं को सिखाने के लिए मूर्त टीएलएम का उपयोग

राजेन्द्र कुमार कुमावत

मैं राजसमन्द ज़िले की देवगढ़ तहसील के ग्राम डाला का खेड़ा में अध्यापक नियुक्त हुआ। पहले दिन उत्साह से कक्षा 6 के 28 विद्यार्थियों को पढ़ाना शुरू किया। इकाई, दहाई और सैकड़ की संख्याओं की समझ विकसित करने पर काम शुरू किया। मैंने असल में विद्यार्थियों का स्तर जाँचे बिना पढ़ा तो दिया, लेकिन फ़ीडबैक से पता चला कि कुछ को छोड़कर ज़्यादातर को बातें समझ ही नहीं आई थीं। शिक्षण के दौरान महसूस किया कि विद्यार्थी गिनती व संक्रियाएँ (जोड़, घटाव, गुणा, भाग, आदि) कर रहे हैं, लेकिन इन पर अभी भी अधिकांश की पकड़ अच्छी

नहीं है। इस कारण उन्हें जोड़, घटाव के सवाल हल करने में परेशानी हो रही थी। उन्होंने जोड़-घटाव कुछ इस तरह से किए—

7 6	2 9	7	1 3 5
+ 6 7	+ 3 8	- 3	- 7 8
1313	517	4	6 3



चित्र 1 : मूँने करके देखा, समझ गया

विद्यार्थी घटाने में बिना हासिल के सवाल तो आसानी से कर लेते थे, लेकिन हासिल के सवाल में परेशानी आती है। कुछ विद्यार्थी जोड़ में दहाई से जोड़ना प्रारम्भ कर रहे थे, और कुछ इकाइयों तथा दहाइयों को अलग-अलग जोड़ रहे थे।

पहले संक्रियाओं से सम्बन्धित कार्य पर ज़ोर दिया। फिर लगा जल्दबाज़ी कर रहा हूँ, क्योंकि जब तक विद्यार्थी संख्या निर्माण की अवधारणाओं को अच्छी तरह समझ नहीं पाएँगे, संक्रियाओं तक पहुँचना बेमतलब होगा। इसलिए सोचा कि इकाई, दहाई और सैकड़ा पर काम किया जाना चाहिए। यह भी विचार किया कि अभी जिस तरीके से पढ़ा रहा हूँ, विद्यार्थी समझ नहीं पा रहे हैं।

## टीएलएम से सीखना

मुझे अमूर्त अवधारणाओं की समझ बनाने के लिए विभिन्न प्रकार की टोस या मूर्त शिक्षण अधिगम सामग्री (टीएलएम) का प्रयोग करना चाहिए। ऐसी सामग्री जो आसानी से मिल जाए, और इतनी संख्या में हो जिसका उपयोग कक्षा के ज़्यादा-से-ज़्यादा विद्यार्थी खुद कर सकें, और घर में भी सीखने के लिए इस्तेमाल कर सकें। मेरा अनुभव है कि यदि शिक्षक के सकारात्मक सहयोग से विद्यार्थी खुद गणित करके सीखते हैं, सीखना ज़्यादा बेहतर होता है। इसलिए माचिस की तीलियों, सूखी डण्डियों, फूलों, ढक्कन और कंकड़ों की सहायता से इकाई, दहाई व सैकड़ा की अवधारणा पर कार्य किया। डीन्स (Dienes) ब्लॉक जैसी कुछ अधिगम सामग्री एकलव्य भोपाल से खरीदी ताकि विद्यार्थी अमूर्त से मूर्त की ओर यात्रा कर सकें।

सबसे पहले तीलियों व इसके बण्डल (ढेरी) बनवाकर काम किया। यह इसलिए ज़रूरी था कि विद्यार्थी 1 से 50 या 100 और इससे भी ज़्यादा तक वस्तुएँ गिन तो लेते हैं, लेकिन जहाँ मूर्त से अमूर्त की बात कहें, या जब संख्याओं को प्रतीकात्मक रूप से लिखने की बात आती है वहाँ तीलियों व बण्डल का तरीका कारगर होता है। जब 1000 तक की वस्तुओं को गिनकर लिखने की बात आती है वहाँ जगह और समय की खपत ज़्यादा होती है। इसलिए तीलियों व बण्डल को चित्ररूप में (चित्र बनाकर) लिखना-समझना ज़रूरी लगता है।

सभी विद्यार्थियों को 40 से 50 तीलियाँ / सूखी डण्डियाँ दीं, और उन्हें हाथ से उठाकर एक-एक तीली अलग रखते हुए बोलकर गिनने को कहा। सभी ने एक-एक तीली उठाकर गिनते हुए अलग रखी और कहा, "1"। फिर सबने 1 और तीली उठाकर रखी और कहा "2"। इसी तरह सबने 9 तक गिनते हुए 9 तीलियाँ मिलाईं। उन्हें बताया कि ढेरी की ये 9 तीलियाँ जोड़ में 9 हैं, और सब एक-एक अलग हैं, इन्हें इकाई / इकाइयाँ कहेंगे। फिर सबने गिनना आगे बढ़ाते हुए 9 तीलियों में 1 तीली मिलाते हुए कहा, "10 तीलियाँ"। इसके बाद उन्होंने इन 10 तीलियों का बण्डल बनाया, और इस बण्डल को (जिसमें 10 तीलियाँ हैं) 'दहाई का बण्डल' कहा। एक विद्यार्थी ने बताया कि दहाई के एक बण्डल में 10 इकाई (अलग-अलग) तीलियाँ हैं।

अगले दिन विद्यार्थियों से कहा कि वे अपने घर या आस-पास से कोई ऐसी वस्तु लाएँ जिसमें 1 दहाई वस्तुएँ हों। दूसरे दिन एक विद्यार्थी 10 बिन्दियों का एक पत्ता लाया और बोला, "ये हैं एक दहाई बिन्दियाँ!" एक अन्य विद्यार्थी दहाई वस्तुओं के

लिए न सिर्फ़ दवाई की 10 गोलियों का एक पत्ता लाया, बल्कि सबको दिखाकर सवाल भी पूछा, "मेरे पिता प्रतिदिन एक गोली खाते हैं। बताओ एक महीने में उन्हें गोलियों के कितने पत्ते लगेंगे?" सीखने में विद्यार्थियों की ऐसी भागीदारी से मेरा यह विचार मज़बूत हुआ कि जब गणित को विद्यार्थियों के सन्दर्भ से जोड़ने के मौक़े बनाए जाते हैं, उनकी मानसिक सोच ज़्यादा सक्रिय होती है।

इससे विद्यार्थी यह भी समझ पाए कि 1 से 9 तक गिनना आसान है, लेकिन जैसे-जैसे संख्या आगे बढ़नी शुरू होती है गिनने में मुश्किल होने लगती है। इसलिए इकाई के बाद 10 इकाइयों से दहाई की समझ बनाने और 10 दहाइयों से सैकड़ा बनाने की समझ से वस्तुओं को बहुत बड़ी संख्या में गिनना और संक्रियाएँ करना सुगम हो जाता है। दहाई के लिए 1 से 9 तक अलग-अलग हैं, लेकिन ज्यों ही 1 वस्तु और बढ़ जाती है, 10 का एक समूह बन जाता है। संख्या 48 इस तरह दर्शाएँगे—

दहाई	इकाई
4 बण्डल	8 तीलियाँ

वह स्थान दहाई का कहलाएगा जिसमें 10 वस्तुओं का एक समूह या बण्डल है, तथा शेष स्थान इकाई का कहलाएगा। उदाहरण के लिए, 48 में 10 के चार बण्डल हैं और 8 तीलियाँ खुली हैं।



$$4 \times 10 + 8 = 48$$

दहाई स्थान पर बण्डल संख्या  $\times$  एक बण्डल में तीलियाँ + इकाई स्थान पर तीलियाँ = कुल तीलियाँ

जब विद्यार्थियों में इकाई-दहाई की अवधारणा विकसित होने लगी, सैकड़े की अवधारणा पर काम करना शुरू किया गया। इस गतिविधि को आगे बढ़ाते हुए जब विद्यार्थियों ने 10-10 तीलियों अर्थात् दहाई के 10 बण्डल बना लिए, उन्हें इनको मिलकर सैकड़े का बड़ा बण्डल बनाने को कहा। इसके बाद विद्यार्थियों से इकाई, दहाई और सैकड़ा के बीच सम्बन्धों पर विस्तार से चर्चा की।

मैंने विद्यार्थियों के मध्य 148 की संख्याएँ रखीं। 148 में विद्यार्थी 48 तक उस संख्या की सटीक व्याख्या करके बताने लगे कि 4 असल में 40 है। माने, 10 के 4 बण्डल हैं और 8 इकाई के स्थान पर वस्तुएँ हैं। अब बात 1 पर आकर रुक गई। तभी एक विद्यार्थी ने सोचकर पूछा, "क्या यह एक सैकड़ा, यानी 100 है?" दूसरे ने सोचा कि 1, 100 कैसे हो सकता है। तब एक और

विद्यार्थी ने कहा, "हाँ, दस-दस के दस बण्डल मिलाकर 100 (सैकड़ा) का एक बण्डल।"

सैकड़ा	दहाई	इकाई
1 बण्डल	4 बण्डल	8 तीलियाँ

जब दहाई से 10 के बण्डल बनते जाते हैं तो 10 बण्डल का समूह (संख्या 100) सैकड़े के स्थान पर शिफ्ट कर दिया जाता है। अर्थात् 100 का एक बण्डल बनाकर आगे शिफ्ट कर सैकड़े के स्थान पर लिख दिया जाता है। 1 बण्डल = 100, 2 बण्डल = 200, आदि को सैकड़े का बण्डल कहा जाता है।

इकाई, दहाई, सैकड़ा की अवधारणा की समझ को पक्का करने के लिए कुछ और संख्याओं पर कार्य किया। 242 को विद्यार्थियों ने तीलियों से समझाया, फिर चित्ररूप में कॉपी और बोर्ड पर इस तरह लिखा—



$$2 \times 100 + 4 \times 10 + 2 = 200 + 40 + 2 = 242$$

तीलियों की जगह अन्य वस्तुओं से भी इकाई, दहाई और सैकड़ा की समझ बनाई जा सकती है।

सैकड़े की बण्डल संख्या  $\times$  एक बण्डल में वस्तुएँ + दहाई के बण्डल की संख्या  $\times$  एक बण्डल में वस्तुएँ + इकाई वस्तुएँ = कुल वस्तुएँ

विद्यार्थी इन अवधारणाओं को समझ चुके थे, क्योंकि अब वे 264 में 2 सैकड़ा यानी 200, 6 को दहाई अर्थात् 60 व 4 को इकाई पढ़ने-समझने लग गए। यह समझ बनने से जोड़ व घटाव की अवधारणाएँ और आसान होने लगीं। कौशल अब उनमें स्थाई होने लगे। विद्यार्थी सैकड़े व इससे आगे हजार तक की संख्याओं को पढ़ना-समझना और संक्रियाएँ करना सीख रहे थे।

अनुभव रहा कि विद्यार्थियों को सहायक सामग्री से अध्ययन करवाने से कठिन विषयवस्तु को सरल और रुचिकर बनाया जा सकता है। इससे अध्ययन ज़्यादा स्थाई रहता है। उन्हें अवधारणाएँ अच्छी तरह से स्पष्ट हो जाती हैं, और गणित के प्रति जो भय बैठा है वह भी दूर हो जाता है।

राजेन्द्र कुमार, अध्यापक, राजकीय बालिका उच्च माध्यमिक विद्यालय आनेट, राजसमन्द, राजस्थान





## सम्पादक के नाम

### विज्ञान शिक्षण को दिलचस्प और आनन्ददायक बनाएँ

पाठशाला भीतर और बाहर के 23वें अंक में प्रकाशित अमृता मसीह का लेख 'विज्ञान में विद्यार्थियों की जिज्ञासा को पोषित करना' उन विभिन्न रणनीतियों की खोज करता है जो वैज्ञानिक अन्वेषण को प्रोत्साहित करने और विद्यार्थियों की प्राकृतिक जिज्ञासा को पोषित करने के लिए महत्वपूर्ण हैं। कक्षा के व्यावहारिक उदाहरणों से समृद्ध यह लेख, करके देखने वाली गतिविधियों, रचनात्मक शिक्षण वातावरण और वास्तविक जीवन के प्रयोगों के माध्यम से वैज्ञानिक रुचि जगाने के महत्त्व पर जोर देता है। इसमें बिना किसी डर के प्रश्न पूछने की संस्कृति को बढ़ावा देने की बात है। यह लेख उन विज्ञान शिक्षकों, शिक्षक प्रशिक्षकों और माता-पिता को प्रोत्साहित करने के लिहाज से काफ़ी मायने रखता है जो विज्ञान को विद्यार्थियों के लिए दिलचस्प और आनन्ददायक बनाना चाहते हैं।

हर्षा कुलकर्णी, सहायक विद्यालय नेता, लाइज़न फ़्रेडशिप स्कूल, सिंग्गाट, मणिपुर

### समावेशी शिक्षा पर हमारे विचारों को व्यापक बनाते हैं विशेषांक के लेख

पाठशाला का समावेशी शिक्षा विशेषांक एक बेहद ज़रूरी मुद्दे पर केन्द्रित है। इसके लेखों में शिक्षा से जुड़ी ज़मीनी चिन्ताओं के मद्देनज़र कुछ रास्ता बनता नज़र आता है। इसमें समावेशी शिक्षा के क्रियान्वयन पर कई सारगर्भित लेख शामिल हैं। मधु कुशवाहा का 'केवल नामांकन के स्तर पर समावेशन पर्याप्त नहीं है' और विष्णु गोपाल का 'सीखने पर हक तो सबका बराबर है' लेख समावेशी शिक्षा पर हमारे विचारों को व्यापक बनाते हैं।

गुडिगेटे विश्वनाथ, शिक्षक, सरकारी उच्च प्राथमिक शाला, सिन्धी, नगतपिटे, बेंगलूरु, कर्नाटक

### लेख के विचार अपनी कक्षा में लागू करने का प्रयास करूँगी

पाठशाला के 24वें अंक में प्रकाशित आलेख 'कक्षा शिक्षण में बातचीत हे महत्त्वपूर्ण' में लेखक अरविन्द कुमार सिंह की यह बात गौर करने लायक है कि विद्यार्थियों से सार्थक बातचीत करने पर ही वे हमसे जुड़ाव महसूस करते हैं, हमें उनकी समस्याओं के बारे में पता चलता है। साथ ही कहानी व कविता विद्यार्थियों को शिक्षक के साथ सहज बनाती है। हमें विद्यार्थियों की बातों को सुनना चाहिए, उनकी प्रशंसा करनी चाहिए और प्रोत्साहित करते रहना चाहिए। मैं लेख में सुझाई गई बातों को अपने विद्यालय के शिक्षकों से शेयर करूँगी और अपनी कक्षा में भी लागू करने का प्रयास करूँगी।

रजनी, शिक्षिका, प्राथमिक विद्यालय ताजपुर, बुलंदशहर, उत्तर प्रदेश

### मिल-जुलकर बनता है एक बेहतर विद्यालय

अंक 24वें के स्तम्भ 'इनसे मिलिए' में छपी, मोहम्मद तस्लीम की शिक्षिका ममता जैन से बातचीत पढ़कर यह स्पष्ट हुआ कि एक प्रधान पाठक विद्यालय के पूरे वातावरण को सकारात्मक बनाने में कितनी महत्त्वपूर्ण भूमिका निभा सकता है। शिक्षिका द्वारा आयोजित मॉर्निंग असेम्बली विशेष रूप से रोचक लगी जिसमें विद्यार्थियों को रचनात्मक अभिव्यक्ति के अवसर प्रदान किए जाते हैं। उन्होंने विद्यालय में रीडिंग कॉर्नर और प्रिंट-रिच वातावरण जैसी पहलों पर सुनियोजित ढंग से कार्य किया। साथ ही, वे शारीरिक गतिविधियों के अन्तर्गत विभिन्न खेलों का आयोजन करती हैं जिनसे विद्यालय में विद्यार्थियों की उपस्थिति और नामांकन में उल्लेखनीय वृद्धि हुई है। यह प्रक्रियाएँ अन्य शिक्षकों के लिए प्रेरणादायक उदाहरण हैं। शिक्षिका चुनौतियों के समाधान हेतु समुदाय का सहयोग लेती हैं, और वे सभी 'मिल-जुलकर एक बेहतर विद्यालय' की कल्पना को साकार करते हैं।

प्रदीप कुमार, सन्दर्भ व्यक्ति, अज़ीम प्रेमजी फ़ाउण्डेशन, खरगोन, मध्य प्रदेश

### लेख और वेबिनार दोनों समझ बढ़ाने वाले लगे

मैं अपनी संस्था में गणित विषय के पाठ्यक्रम और टीचर ट्रेनिंग से जुड़ी विषयवस्तु पर कार्य करता हूँ। गुलशन यादव ने अपने लेख 'बुनियादी साक्षरता और संख्या ज्ञान की समझ' में एफ़एलएन के बहुत महत्त्वपूर्ण बिन्दुओं को विस्तार से समझाया है। इस विषय पर आयोजित वेबिनार में भी उदाहरण देकर साझा की गई बातों से एफ़एलएन में क्या-क्या शामिल है, मुद्दे पर और ज़्यादा स्पष्टता

हुई। यह बात बहुत सरलता से समझ आई। बहुत-सी बातें अज़ीम प्रेमजी फ़ाउण्डेशन के यूट्यूब पर किए गए वार्तालाप से भी गहराई से समझ में आईं।

आशिष के. केलशिकर, महाराष्ट्र

## सीखने के लिए उत्साहित करता है सकारात्मक, प्रेरक और सहयोगी वातावरण

पाठशाला के जून अंक में 'इनसे मिलिए' स्तम्भ में मोहम्मद तसलीम की शिक्षिका ममता जैन के साथ बातचीत 'मिल-जुलकर बनाते हैं बेहतर विद्यालय' बहुत पसन्द आई। इसमें बताया गया है कि सकारात्मक, प्रेरक और सहयोगी वातावरण विद्यार्थियों को सीखने के लिए उत्साहित करता है। विद्यालय में सीखने-सिखाने की प्रक्रिया में सिर्फ़ किताबों तक ही हमारा प्रयास सीमित नहीं रहता, बल्कि टीएलएम, खेल, पुस्तकालय और दूसरे अनुभव-आधारित तरीकों से विद्यार्थियों को सीखने से जोड़ते हैं। शिक्षिका ने बताया कि मॉर्निंग असेम्बली भी बहुत महत्वपूर्ण होती है। प्रिंट-रिच वातावरण, रीडिंग कॉर्नर भी बहुत आवश्यक है। हम स्वयं विद्यालय में क्या-क्या कार्य कर सकते हैं, इसकी दृष्टि इस बातचीत से मिलती है।

कृष्णदेव राय, शिक्षक, +2 हाई स्कूल, बलिहार, सिमरी, बक्सर, बिहार

## रचनात्मक और सामुदायिक सहभागिता से विद्यालय का रूपान्तरण

'एक विद्यालय का रूपान्तरण' लेख एम वल्ली और के गांधीमती ने प्रस्तुत किया है। पुदुकुप्पम के सरकारी प्राथमिक विद्यालय का रूपान्तरण इस बात का जगमगाता उदाहरण है कि किस प्रकार जुनून, रचनात्मक और सामुदायिक सहभागिता से किसी संस्था को पुनर्जीवित किया जा सकता है। जो विद्यालय बन्द होने के कगार पर था, वही अब अकादमिक रूप से एक बेहतर केन्द्र के रूप में उभरा है। आलेख हमें भरोसा देता है कि प्रयास करने से सब कुछ हो सकता है। विद्यालय को समुदाय से जोड़ना आवश्यक होता है और दृढ़ रहकर ही कार्य किया जा सकता है। प्रभावी ढंग से कार्य करने के लिए किसी भी व्यक्ति के समर्पण की बहुत आवश्यकता होती है।

बबिता कुमारी, शिक्षिका मध्य विद्यालय, बड़का राजपुर, बक्सर, बिहार

## दूसरी आँगनवाड़ियों के लिए उदाहरण हैं शिक्षिका के कार्य

रेखा चौहान द्वारा लिखे गए 'आँगनवाड़ी में एक दिन' लेख में किए गए कार्यों, गतिविधियों के साथ-साथ भाषा को जिस सरलता से रखा गया है यह मेरे लिए बहुत प्रेरक रहा। मुनीलक्ष्ममा ने विद्यार्थियों से बारिश वाली ताली के बाद पूछा कि अभी क्या समय है, तब विद्यार्थी चिल्लाने लगे कहानी-कहानी। इससे यह प्रतीत हो रहा है कि इस आँगनवाड़ी केन्द्र में की जा रही गतिविधियाँ विद्यार्थियों के विकास के आयामों के अनुसार एक निश्चित समय-सारणी के अनुसार करवाई जा रही हैं। शिक्षिका द्वारा विद्यार्थियों को प्री-लिटरेसी, न्यूमेरेसी, सामाजिक-भावनात्मक एवं अभिव्यक्ति विकास, गतिविधियों का चयन और विद्यार्थियों के लिए आराम के समय का उपयोग व्यवस्थित तरीके से करवाया गया है। आँगनवाड़ी (ईसीई) में मुनीलक्ष्ममा के कार्य बहुत सराहनीय रहे हैं। अन्य आँगनवाड़ियों के लिए इन्हें उदाहरण बनाया जा सकता है।

भानु प्रताप, सन्दर्भ व्यक्ति, अज़ीम प्रेमजी फ़ाउण्डेशन, उत्तरकाशी, उत्तराखण्ड

## हमने अपने विद्यालय में राजा की मूँछें किताब मँगवाई

पाठशाला के 24वें अंक में 'किताबों से दोस्ती' स्तम्भ में आशा नेहेमिया द्वारा लिखी और महेन्द्र यादव द्वारा अनुवादित राजा की मूँछें किताब की जयशंकर चौबे द्वारा की गई समीक्षा पढ़कर समझ आया कि इसमें एक राजा है, जिसे अपनी मूँछों पर बहुत गर्व है। उसकी मूँछें इतनी अनोखी और बड़ी होती हैं कि वह चाहता है कि राज्य में हर कोई उसकी मूँछों की तारीफ़ करे। राजा का अहंकार और मूँछों को लेकर उसकी विचित्र सोच पूरे राज्य के लिए परेशानी बन जाती है। पूरी कहानी में हास्य और व्यंग्य का अद्भुत मिश्रण है जिसकी वजह से यह कहानी बहुत खास बनती है। कहानी का नाम पढ़ते ही विद्यार्थियों के मन में ही नहीं, बल्कि बड़ों के मन में भी कौतूहल पैदा होने लगता है। इस समीक्षा को पढ़कर सुनाया तो विद्यार्थियों को बड़ा मज़ा आया, पर अधूरा। इसलिए हमने अपने विद्यालय में राजा की मूँछें कुछ अन्य किताबों के साथ मँगवाई।

भावना बुनकर, राजकीय प्राथमिक विद्यालय झोटवाड़ा, जयपुर, राजस्थान

## लेखकों के लिए

1. लेख वर्ड फ़ाइल में ही भेजें जिसमें कोई डिज़ाइन, बॉर्डर, बॉक्स, आदि न हों। लेख पीडीएफ़ में न भेजें।
2. लेख से सम्बन्धित तस्वीरें या कोई अन्य विज़ुअल अच्छी क्वालिटी का हो, और उसे वर्ड फ़ाइल में लगाकर भेजने की बजाय अलग से अटैच करके भेजें। तस्वीर को image 1, image 2 के नाम से सेव करके भेजें, और लेख में लिख दें कि कहाँ पर आपको लगता है कौन-सी तस्वीर लगनी चाहिए। हालाँकि, इस बारे में अन्तिम निर्णय सम्पादकीय टीम का होगा।
3. तस्वीर का सोर्स ज़रूर बताएँ। कॉपीराइट का ध्यान रखें कि तस्वीर या तो कॉपीराइट फ़्री हो, या जहाँ से ली गई है वहाँ से अनुमति ली गई हो, या आभार व्यक्त किया गया हो। अगर तस्वीर आपने ख़ुद ली है तो वह भी बताएँ, और तस्वीर लेते समय, विद्यालय या कक्षा से इजाज़त ज़रूर लें।
4. विद्यार्थियों की तस्वीरें बिल्कुल न लें, ख़ासकर ऐसी तस्वीरें जिनमें उनका चेहरा स्पष्ट हो।
5. लेख में जब भी किसी किताब का अंश, लेख का अंश, किसी लेखक के उद्धरण (quote) इस्तेमाल में लाएँ, कृपया उनका उल्लेख ज़रूर करें, और क्रेडिट दें।
6. अपने लेख के साथ अपना संक्षिप्त परिचय, एक फ़ोटो जिसमें आपका चेहरा सामने से स्पष्ट और क्लोज़ हो, मोबाइल नम्बर, पूरा पता, और ईमेल आईडी भी दें।
7. जो भी लेख आप *पाठशाला* के लिए भेज रहे हैं, यह बहुत ज़रूरी है कि उसे न तो कहीं और भेजा गया हो न ही सोशल मीडिया पर साझा किया गया हो।
8. लेख मिलने पर आपको लेख के मिलने की सूचना तुरन्त दी जाएगी, और 30 दिन के अन्दर लेख की स्वीकृति या अस्वीकृति, या उसमें सुधार के सम्बन्ध में सूचना प्रेषित की जाएगी।
9. पत्रिका में लेखों की तीन श्रेणियाँ हैं। पहली श्रेणी में लेख 2000 शब्दों का, दूसरी में 1500 शब्दों, और तीसरी श्रेणी में यह 700 से 1000 शब्दों का होगा।
10. सम्पादकीय टीम को लेख में सम्पादन का अधिकार होगा। ज़रूरी सम्पादन के बाद आपको लेख भेजा जाएगा।
11. *पाठशाला* अब हिन्दी के अतिरिक्त अँग्रेज़ी और कन्नड़ में भी प्रकाशित होगी। माने, आप तीनों में से किसी भी भाषा में लेख भेज सकते हैं। लेख भेजने का आईडी है : pathshala@apu.edu.in
12. आपने जिस भी मौलिक भाषा में लेख भेजा है, अनुवाद होकर तीनों भाषाओं में प्रकाशित होगा। इसका अधिकार सम्पादकीय टीम को होगा।

किसी भी तरह की अन्य जानकारी के लिए आप सम्पर्क कर सकते हैं—

प्रतिभा (हिन्दी) : pratibha.katiyar@azimpremjifoundation.org

शेफ़ाली (अँग्रेज़ी) : shefali.mehta@apu.edu.in

राघवेंद्र हेर्ले (कन्नड़) : Raghavendra.herle@azimpremjifoundation.org

अज़ीम प्रेमजी यूनिवर्सिटी की ओर से रजिस्ट्रार ऋषिकेश बी एस द्वारा मुद्रित एवं प्रकाशित। सर्वे नम्बर 66, बुरुगुंटे गाँव, बिक्कनाहल्ली मेन रोड, सरजापुरा, बेंगलूरु, कर्नाटक-562125। लक्ष्मी मुद्रणालय, क्रमांक 117, 5वीं मुख्य सड़क, चामराजपेट, बेंगलूरु, कर्नाटक-560018 द्वारा मुद्रित।

मुख्य सम्पादक : प्रतिभा कटियार

# Anuvada Sampada

## अनुवाद सम्पदा

### अज़ीम प्रेमजी यूनिवर्सिटी की अनुवाद रिपॉजिटरी

विद्यार्थियों और शिक्षकों के लिए भारतीय भाषाओं में उच्च गुणवत्ता वाले शैक्षणिक संसाधनों का भण्डार।



#### निःशुल्क, ओपन-एक्सेस पोर्टल

- पुस्तकें और पुस्तकों के अंश
- अज़ीम प्रेमजी यूनिवर्सिटी प्रकाशनों के लेख
- विभिन्न स्रोतों से चयनित लेख

अनुवाद सम्पदा पर आएं

<https://anuvadadasampada.azimpremjiuniversity.edu.in/>



यहाँ स्कैन करे

## पाठशाला भीतर और बाहर : सफ़र अब तक



अन्य प्रकाशनों के बारे में अधिक जानने के लिए हमें लिखें - [publications@apu.edu.in](mailto:publications@apu.edu.in)